

స్కాల్ యువయోగమునకు టెక్స్టుబుక్కు- కమిటీవారివలన అంగీకరింపబడినది.

వనజాక్షి

39

చరిత్ర సంబంధమైన నవల


శ్రీ వైఖరి సుధదర రామయ్యగారిచే

ప్రాయః బడి

కావ్యపురాణతీర్థ విద్వాక్

శ్రీజనమంచి వేంకటసుబ్బాచార్యశర్మగారిచే

బరిష్ట్రము.



మూడవ ముద్రణము.

చెన్నపురి:

వావిళ్ల రామస్వామిశాస్త్రిలు అండ్ సన్స్ వారిచే

ప్రకటింపబడినది.

1930.

All Rights Reserved.

394

H-26

126

Printed by  
V. Ramaswamy Sastrulu & Sons,  
at the 'VAVILLA' Press,  
MADRAS.—1930.

## ఉ పో ధ్వా త ము.

ఆంధ్ర భాషాభిమానులారా !

భాషలలో నెల్ల మాధుర్యమునకును మార్దవమునకును జేరుపొందిన మన ఆంధ్రమునం దాఖ్యాయికలు మిక్కిలి విరళముగానుండుట అందఱకును విదితమేకదా! ఈకొఱతను దీర్చుటాని ఇప్పుడు పెక్కులు ఆఖ్యాయికా (నవలా) ప్రకటన సంఘము లేర్పడి భాషాసేవ చేయుచున్నవి. ఇట్టికాలమున, శ్రీరాము నేతుబంధనమునఁ జిక్రోడముంబోలే, నాశక్తికొలంది నేను నొక్క యాఖ్యాయికవ్రాసి యాంధ్ర భారతీమతల్లిపదములకడ నల్పోపహారముగా నిడి తృప్తిజెంద సాహసించితిని.

ఇది చారిత్రకమైన నవల. ఇందు, భారతధర్మోద్ధర నైకదీక్షుండును, విమతకుపతిమత్తమాతంగహర్యక్షుండును యి వెలసినశివాజీయు, ననన్యమహమ్మదీయరాజన్యప్రకటితకౌర్యధైర్యగుణఖనియు, సద్బ్రష్టపూర్వమతాభిమానధనియు గు నౌరంగజీబును, నింకను గొందఱు చరిత్రప్రసిద్ధులగు పురుషులు—ముఖ్యములగు పాత్రలు. దీని పదునేడవశతాబ్దక్షీణసిందూదేశ రాజకీయ సాంఘికస్థితుల వర్ణించుటయును,

నా కాలమునుండి నేటివరకు గూడ హైందవసంఘమున  
 బీడించుచున్న ప్రబలములైన కొన్ని దురాచారములవల  
 చెడుగులను దెలుపుటయును, నా ప్రధానోద్దేశములు  
 ఇవి యెంతవఱకుఁ గొనసాగినవో చర్చించుట సహృదయులగు  
 వాచకులకు వదలివేయుచున్నాను.

ఇది ఇట్లుండ, దీని సచ్చొత్తించి ప్రకటించిన మెస్సే  
 వావిళ్ల రామస్వామి శాస్త్రులు అండ్ సన్స్ వారికి నాకృతజ్ఞతా  
 వందనముల నర్పించుచున్నాను.

వ్యవధిలేమిచేతను, నింకఁ గొన్ని కారణములచేతను  
 నిందు కొన్ని నెఱసులు దొరలినవి. వానికై మన్నింప పాఠ  
 మహాశయు లెంతయుఁ బ్రార్థితులు.

ఇట్లు,

సహృదయవిధేయుఁడు,

వైఖరి సుందర రామయ్య

గ్రంథక.



# వనజాక్షి

మొదటి ప్రకరణము.

ఒకనాటి స్రాతగి కాలంబున నుగయాద్రిని సూర్యబింబంబు గన్పట్టి లోకంబున సంతటను నెఱ్ఱనిచాయఁ బ్రసరింపఁ జేయుచుండఁగా సుమా రేఁబది సంవత్సరముల వయసుగల యొక బ్రాహ్మణుండు స్నానాదికృత్యంబులఁ దీర్చికొని, విభూతి రేఖలు నొసటను, తొమ్మనను, హస్తంబునను నలంది, కంఠంబున దుద్రాక్షపేరు లూని, నీర్కావిదోవతి పంచకచ్చలుపోసి ఫరియించి, తడియంగవస్త్రమును గుచ్చిభులువెట్టి చేతఁబట్టుకొని విదుల్పుచుఁ దనవలెనే స్నానముచేసి విభూతిఁబూసికొని తనవెనుక నిలుచుకొనియున్న నలుగురు బ్రహ్మచారులకు వేద పాఠము సంత చెప్పుచుఁ, దుష్టాపురములోనిభవానీదేవ్యాలయములో, వాహనమండపమున నిలుచుకొనియుండెను. సుమారు పదునాఱుసంవత్సరముల వయస్సుగలదియు, మిక్కిలి మనోహరమైనరూపము గలదియు నగు నొక బ్రాహ్మణబాలిక యాదేవ్యాలయములో గర్భగృహమునకుఁ బ్రదక్షిణము చేయుచుండెను అప్పు డొకముదుసలిబ్రాహ్మణుండు కఱ్ఱ నూనుకొని పడచుచు నాదేవాలయములోఁ బ్రవేశించి, గర్భగృహమును జొట్టుకొనివచ్చి, దేవీదర్శనంబొనర్చి మెల్లగా నీబ్రాహ్మణుండు పంత చెప్పుచుండు చోటికిఁబోయి యతఁడు తనకు నమస్తారము

చేయఁగాఁ దానును నమస్కారముచేసి కూర్చుండి వేద పాఠమును వినుచుండెను. కొంతసేపటి కావృద్ధబ్రాహ్మణుఁడు, ప్రదక్షిణముచేయుచున్న సుందరాంగినిఁ జూచి, వేదపాఠము చేయుచున్న బ్రాహ్మణుని దిక్కున ముఖముఁ ద్రిప్పికొని మెల్లగా నిట్లనియెను.

“అయ్యా ! మహాదేవశాస్త్రిగారూ ! నేను మీతోఁ జెప్పిన రెండువిషయములును మీరు గమనింపకయేయున్నారు. వేదాధ్యయనంపన్నులును, నైస్థికులును, శాస్త్రవేత్తలును నగు తమబోఁటి పెద్దలకు విశదముగాఁ జెప్పుట యనావశ్యకము. అయినను నేను మీకంటె ముదుసలివాఁడ నైనందున మీకుఁ గొన్నిమాటలుచెప్పెదను. మీరీచిన్నదానివిషయమున సావకాశము నేయుటచేత మీకీర్తి ప్రతిష్ఠలకు హాని సంభవించుటయుఁ బెద్దలచేత మీరు నిందింపఁబడుటయుఁ దటస్థించును. ఈ నడుమఁ గొందఁ టీవిషయమును గుఱించి యాచార్యుల వారితోఁ బ్రస్తావముచేసినట్లును నతఁడు తమకు లేఖయును వ్రాసినట్లును దెలియవచ్చుచున్నది. ఒకరిచేత న్యాయము చెప్పించుకొనునట్లు మీబోఁటివా రుండుట సరిగాదు.

మ—నేను రెండుమాసములలోఁ గాళికఁ బోవలయునని యున్నాను. ఇటువంటిపనులు పుణ్యక్షేత్రములలో జరపుట శ్రేష్ఠము కావున, నచటనే యాకార్యము చేయించవలెనని నిశ్చయించియున్నాను.

వృ—రెండవవిషయమును మీరు ముఖ్యము గాగమనింపవలసినదే. “అపుత్రస్యగతిర్నాస్తి” యని శాస్త్రములలోఁ జెప్పి యుండుట మీకుఁ దెలియని విషయముకాదు. మీకు సంవత్స

రమునకు రెండువేల రూప్యంబుల యాదాయము నిచ్చుస్థితి యుండియు, వాని ననుభవించుటకుఁ గుమారుఁ డొకఁడు లేకుం డిన నేమిప్రయోజనము? మీవెనుక మీపేరుఁ జెప్పుకొనుట కును, మీవంశము వృద్ధియగుటకును బుత్తుఁ డొకఁ డుండ వలెను. ఇఁకమీదట మీభార్యకు సంతానము గలుగుట కష్ట సాధ్యము గనుక మీరు ద్వితీయవివాహముఁ జేసికొనుట యావశ్యకమైనపని.

మ—మీరు చెప్పినదంతయు న్యాయముగాఁ దోచు చున్నది, గాని యకావనదశయందుండుకూతురు భూలోకసుఖ ములను మాని దుఃఖసాగరమగ్నయై యుండఁగా నామె కట్టెదుట నేను వివాహముచేసికొనుట బాగుగ నుండునా? అదియునుగాక యేఁబదిసంవత్సరములకు వెనుకఁ బెండ్లిచేసి కొనుట యుక్తముకాదు. “వృద్ధస్యతరుణీవిషం” అని నీతి శాస్త్రమందుఁ జెప్పియుండుట వ్యర్థమగునా? అందులో నొక భార్య యుండునప్పుడు మఱియొక తెను వివాహముచేసికొనుట యుక్తముకాదు. ఏఁబదిసంవత్సరముల వయస్సు చెల్లినతర్వాత పెండ్లిచేసికొని, యవధానులవా రేమాత్రము సుఖ మను భవించిరి?

వృ—దానికేమి! ఆయనకుఁ బ్రాస్తములేదు. ఆయన కటు వదవసంవత్సరమున గండ ముండినది. ఆ చిన్నది ఆవేశకు రజస్వలకాలేదు. దైవికముగాఁ గలిగిన కష్టముల కెవ రేమి చేయవచ్చును. మీ భార్యకును నీచనిఁ జేయుట సమ్యక్తి గానే యున్నది. దీర్ఘాలోచనచేయుము.

మ—ప్రయత్న మొనర్చి కష్టము తెచ్చుకొననేల?

వృ—మీకు యుక్తమని తోచినపని జేయుఁడు, నేనుబోవలెను.

ఆవృద్ధబ్రాహ్మణుఁ డిటులఁ జెప్పి నెలవుఁ దీసికొని పోయెను. మహాదేవశాస్త్రులును శిష్యులతోఁగూడఁ దనయింటికిఁ బోయెను. దేవాలయములోఁ బ్రదక్షిణము చేయుచున్న సుందరి శాస్త్రులవారితోడనే యింటికిఁబోయెను.

తుల్జాపురి, దక్షిణ హిందూదేశములో బొంబాయి రాజధానిలోని పునహాపట్టణము చెంత నున్నది. ఈ పట్టణమున శాంకరీదేవి పూర్వకాలంబున మహిషాసురునిఁ జంపెను. ఈ పట్టణ మీశ్వరాకాలంబున (క్రీ. శ. 1657-వ సం॥న) బీజపూరు సంస్థానాధిపతులగు తురుష్కులపాలనమున నుండెను. ఈపట్టణ మపుడు వేదాధ్యయన పరాయణులగు విప్రులచేతను, బ్రాహ్మ మార్జితైశ్వర్యులగు బాహుజులచేతను, గ్రయ విక్రయ నిపుణులగు వణిగ్వరులచేతను, హలముఖాంతవిభూతి నలరారుతూద్రులచేతను నిండియుండెను. ఆపురిలోని తురంగంబులు త్రొక్కుడు బండ్లవేగంబును, ధూమశకటవేగంబును మించిన వేగముగల యానంబుగలిగి రహిగాంచుచుండును. ఆపురిలోని తరుణుల యందంబును, తీవ్రియు, ముఖశయ్య, వేనోళ్లుగలపడగదాల్చిన కును వర్ణింప శక్యంబుకాదు. వారి విద్యలపెంపును మాటల యింపును, పాటలసొంపును, నసమానగరిమ నలరుచుండును.

వనజాటీయను ముద్దులగుమ్మ యచటి యన్నమిన్నల కెల్లఁ గన్నాకై వన్నె కెక్కుచుండును. ఆసన్నుతాంగియడుగుల యందమును, దొడవులచందమును, నడబెడంగును, నాసిక సాగసును, బుద్ధికుశలతయు, ముఖవర్చస్సును, దైవభక్తియు,

భర్త వరత్వము, మాటల తేటయు, పాటల బాగును గనిన మగ వారికిఁ గనులపండువు నొనరించుచుండును. ఈ యంగనా మణి దేవతలందును, బ్రాహ్మణులయందును వినయభయ భక్తులు గలదియు, విద్యాప్రావీణ్యము గలదియు, సూక్ష్మ బుద్ధిగలదియునై యుండెను. ఈమె తల్లి పేరు పార్వతమ్మ. తండ్రి పేరు మహాదేవశాస్త్రిలు. వారికి వేఱు సంతానము లేనందున, సతనికి దన పిత్రాద్భిత్తభూములలోను, పురో హితవృత్తిలోను విశేషముగా నాదాయము వచ్చుచుండుట చేతను, మిక్కిలి గారాబముతో నీమెను బెంచెను. ఈ మెను జిన్నతనంబున నెనిమిదవయేట సమీపబంధుఁడగు నొక బ్రహ్మచారికిచ్చి పెండ్లి చేసిరిగాని, యతఁడు వివాహ మైన మఱుసటి సంవత్సరముననే కాలభర్తను నొందెను. ఈమె నిత్య మరుణోదయ కాలమున లేచి స్నానముచేసి భవానీ దేవాలయమున కేగి, ప్రక్షాళనమస్కారము లొనర్చి, మఱల గృహమునకు వచ్చుచుండును.

పార్వతమ్మకుఁ బురుషసంతానము లేని కొడుకవచేతఁ గలిగినవిచారము నానాఁటికి నెక్కువాయెను. ఆమె యెన్నియో వ్రతములు చేసియు నెన్నియో ప్రార్థనలు చెల్లించియుఁ గుమారుఁడు గలుగక పోవుటచే నామెకు నలువది సంవత్సరములకంటె నెక్కువగా వయస్సయినందునను దనభర్తకు వేటొక వివాహముఁ జేయించిన నేతప్ప తమకుఁ బుత్రుఁడు గల్గుట యసాధ్యమని నిశ్చయించి వివాహముఁ జేసుకొమ్మని, భర్తను బ్రార్థించుచుండును. మహాదేవశాస్త్రిలును దన భార్యయైన పార్వతమ్మమీదఁ బూర్ణానురాగముఁ గలిగినవాఁ

డగుటచేత వేటొకతెను వివాహము చేసికొనుటకు సమ్మతి పడకుండెను గాని, పలుమాటలు పార్వతమ్మ బోధించుటచేతను, దనకుఁ బ్రియులగు బ్రాహ్మణులు కొందఱు పట్టుదలతోఁ జెప్పుటచేతను, గొన్నిదినములకుఁ దరువాత వివాహము చేసి కొనుటకు నొప్పుకొనెను.

ఆసమయంబునఁ గామేశ్వరశర్మ యనుబ్రాహ్మణుఁడొకఁడు సుమారు పండ్రెండుసంవత్సరములవయస్సుగల తనచెల్లెలి తోడను, నేఁబదిసంవత్సరముల వయస్సుగల తన పినతల్లి తోడను, దుల్జాపురమునకు వచ్చి శాస్త్రిగారుండు వీధి లోనే దిగియుండెను. అతని చెల్లెలు గంగాబాయి యనునది, యప్పుటికిఁ గన్యకగా నుండెను. కాన తనచెల్లెలి నొకధనికునకిచ్చి, విశేష ద్రవ్యము శుల్కముగాఁ గొనవలయునని కామేశ్వర శర్మకుఁ దలంపు గలదు. తనకోటిక ప్రకార మదివఱకు మనువు తటస్థపడనందునఁ దనచెల్లెలికి వివాహము చేయకుండెను మహా దేవశాస్త్రి ధనికుఁడనియు, మరల వివాహమాడ యోజించి యున్నాఁడనియుఁ దెలిసి, తనప్రియురాలగు బాలామణి యనఁ బడు వేశ్యయొద్దకుంబోయి, యావివాహ మెట్లు న నామె సమ కూర్పవలెననియు, నట్లు సమకూర్చిన నామెకు నూలురూప్య ములు బహుమానముగా నిచ్చెదననియుఁ జెప్పెను. అందుల కాబాలామణి యొప్పుకొని తనచేతనై నంత ప్రయత్నము తాను జేసెదనని చెప్పెను. ఆమె కొన్నిదినములవఱకు వేచియుండి యొకనాఁడు శాస్త్రిగారియింటికిఁబోయి, పార్వతమ్మతో మాటలాడుచుండి గంగయొక్క సౌందర్య గుణాతిశయములను వర్ణించి యామె కింకను వివాహముగాలేదని చెప్పెను. పార్వ

తమ్మ తనభర్త కా కన్యనిచ్చుటకు వారికి సమ్మతియుండునా యని విచారించి, యాసంబంధము పొసఁగునటులఁ జేయుమని బాలామణిని వేడుకొనెను. బాలామణి వల్లెయని యింటికిఁ బోయి మఱునాఁడు కామేశ్వరశర్మను గని జరగిన వృత్తాంత మంతయుఁ దెలిపెను. కామేశ్వరశర్మ యందులకు సంతసించి వేయిరూపాయలు కన్యాశుల్కముగానిచ్చి నగలుపెట్టి పెండ్లి కగువ్యయములును నతఁడే భరించెడుఁదమునఁ దనచెల్లెలి నిచ్చుటకు సిద్ధముగ నుండునటులఁ దెలుపుమని బాలామణితోఁ జెప్పెను. బాలామణి నాలుగుదినములుండి పార్వతమ్మ దగ్గఱకుఁ బోయి, యీసమాచారమంతయుఁ దెలిపెను. ఆమెయు నా సంగతియంతయుఁ దనభర్తకుఁ దెలిపి, యతడు సమ్మతించునటులఁ జేసెను. పిమ్మట శాస్త్రులవారు, మధ్యవర్తులగు బ్రాహ్మణుల వలనఁ గులగోత్రములను విచారించి జాతకమును దెప్పించి చూచి సమస్తవిధంబులఁ బొసఁగియుండుట దెలిసికొని, పైఁ జెప్పినప్రకారము కన్యాశుల్కధనము సమర్పించి నగలుపెట్టి వివాహోత్సవము మిక్కిలి వేడుకగా జరిపించెను.

కామేశ్వరశర్మకును మహాదేవశాస్త్రులకును, నీసంబంధము వలన విశేషబంధుత్వమును, స్నేహమును గలిగెను. కామేశ్వర శర్మ శాస్త్రులవలెనే చక్కఁగాఁజదువుకొనినవాఁడు అతఁడుచిన్న తనమునఁ దర్కమీమాంసాదిషటాఞ్ఞములనుఁ జక్కగా నభ్యసించెను. ఇరువురును జిన్నప్పడు వేదాధ్యయనము చేసిన వారలే కాని కామేశ్వరశర్మ శాస్త్రులవారివలె వైదికవృత్తిలో నుండినవాఁడుకాఁడు. కామేశ్వరశర్మ చిన్నప్పటినుండియు శివాజీ యనుమహారాష్ట్రముఖ్యనితో స్నేహముచేయుచుండి,

యప్పు డాతనిపక్షమున మహారాష్ట్ర రాజకీయవ్యవహారములను జూచుచుండెను. ఇరువురును బీజపూరు సంస్థాన ప్రభువులగు తురుష్కులపాలనకు లోబడిన రాజ్యములలో నివసించుచుండిరి.

కామేశ్వరశర్మ తుల్జాపురికి బడమట రమారమి యిటు వదిమైళ్లదూరమున నుండెడి పడమటికనుచులలో నివసించుచుండెను. ఈ ప్రదేశమున గొండలు మెండుగ నుండుటచేతను భయంకరారణ్యములు దీని జుట్టుకొనియుండుటవలననూ, నిది శత్రువులకు దుర్గమంబుగను, నివాసముచేయువారికి భద్రముగ నుండుటచే మహారాష్ట్రులందఱును బడమటి కనుచుల సహిషమున జేరి, కోటలు గట్టుకొని స్వేచ్ఛగా నివసించుచుండిరి. ఆచ్చటనుండెడి మహారాష్ట్రులను దురుష్కుప్రభువు లెప్పుడును జయించి వారిదేశమును జక్కగా స్వాధీనపఱచుకొనలేకుండిరి. ఇదివఱకు బీజపూరు సంస్థానము మంచిస్థితిలో నున్నందున మహారాష్ట్రులు వారిజోలికి బోవుటకు వెరుదీయుచుండిరి. తురుష్కుప్రభువులు వారిని సరకుగొనకుండిరి. ఇప్పుడు బీజపూరు ప్రభువునకు డిల్లీ చక్రవర్తితో యుద్ధము కల్గినందున, బీజపూరు ప్రభుత్వము ఊదాశకు వచ్చియుండెను. తురుష్కుప్రభువు లొండొరులతో యుద్ధము చేయుచున్నందున హిందువులు స్వాతంత్ర్యము సంపాదించుకొనుటకు నాసమయము తగియుండెను కనుక శివాజీ మొదలగుమహారాష్ట్రు లీసందర్భమును గనిపెట్టి, కొంచెము కొంచెముగ బీజపూరు సంస్థానమునకు లోబడియున్న దేశమును బట్టుకొనుటకుఁ బ్రారంభించుచుండిరి.



మహారాష్ట్రులకు నీకాలంబున శివాజీయనునతఁడు ప్రభువుగనుండెను. ఇతఁడు క్రీస్తుశకము 1627-వ సంవత్సరమున జన్మించి, 1646-వ సంవత్సరమున టోర్నియా యను కోటను, 1647-వ సంవత్సరమున సింఘరు, పురంధర్, అను కోటలను బట్టుకొనెను. క్రస్తుతము చుట్టుకట్టులనున్న మహారాష్ట్రుల నందఱ నొక్కటిగఁజేర్చి, బీజపూరు సంస్థానమును బట్టుకొనవలెనని యోజించి దానికిఁ దగిన యేర్పాటులను జేయుచుండెను.

ఇటుల నొనర్చుటకుఁ గామేశ్వరశర్మ యొక కార్య నిర్వాహకుఁడుగా శివాజీచేత నియమింపఁబడి యందులకై తుల్జా పురమునకు వచ్చియుండెను. కామేశ్వరశర్మ తుల్జాపురమునకు వచ్చినపిమ్మట, శాస్త్రులవారికిఁ దనచెల్లెలి నిచ్చినందునఁ దాను వారింటికిఁ బలుమాటలు పోవుట తటస్థించెను. అటుల నప్పుడు టికి వచ్చుటంజేసి శాస్త్రులవారికూఁతురగు వనజాక్షి యంద చందముల బాగుగఁదెలిసికొని యామె నెట్లులైన వశపఱచు కొననిశ్చయించుకొని, తనప్రియురాలగు బాలామణిం బిలిచి యమ్మోహనాంగిం దనకుఁ దార్చియిమ్మని వేడుకొనెను. అందులకు బాలామణి యొప్పుకొనెను గాని యామెకు వనజాక్షితో నీవిషయమును గుఱించి మాటలాడుటకైన సాధ్యపడలేదు. తనచెల్లెలు గంగాబాయితోను, నదేప్రకారము చెప్పెను గాని యామె దాని కొప్పుకొనలేదు. కామేశ్వరయ్యకు వనజాక్షి మీఁద నానాఁటికి మరు లధికమగుచుండెను. కావున నవ్వన జాక్షి యొంటరిగా నుండునమయముగనిపెట్టి, తనమనుష్యులను గొని యామెను వేటొకయూరికి బలత్కారముగా నెత్తించు

కొని పోయి, తనకోరికను దీర్చుకొనవలెనని నిశ్చయించుకొనియుండెను. బాలామణియును నావిషయమున సాధ్యమైనంత సహాయ్య మొనర్చెదనని చెప్పెను.

### రెండవ ప్రకరణము.

ఒకనాఁడు సూర్యోదయము మొదలుకొని సాయంత్రమువఱకు నెడతెగక యాకసమంతటను నీలమేఘములు తెరలుతెరలుగా వ్యాపించి యేకధారగా మిన్ను మన్నేకమై యున్నట్లు వర్షించుచుండెను. చల్లనిగాలి నీటితుంపురులతోఁ గూడి బాగుగ వీచుచుండెను. భూమియంతయుఁ బంక సంకలితమై యుండెను. ఇప్పుడు చెప్పఁబోవుసందర్భము లొకకొండకుఁ బ్రక్కననుండు పల్లెలో జరగినవి. ఆపల్లెలో నొకయేఱు పాలుచుఁ బోలములకు జలసమృద్ధి గలిగించుచుండెను.

వెన్నులునిండినవరిసంటయు, మొలయెత్తునకుఁ బెరిగియుండిన ప్రత్తిచెట్ల గుంపును దూరముననుండి చూచువారి కగపడుచుండెను. ఆపొలములకు నడుమ నుత్తరదక్షిణమార్గముగా నొక బాట యుండెను; పొలముల కుత్తరముగాఁ గొన్నియిండ్లును, దేవాలయములును గనఁబడుచుండెను. కొండమీఁద నెక్కి చూచువారికి నాదేవాలయమున కుత్తరముగా మరల బాటయు నిరుపంకల వరిపొలములును రెండుమైశ్వర్యములకు వ్యాపించియుండుటయు వానికి కుత్తరముగా నింకొకపల్లెయుండుటయుఁ దెలియును. ఆపల్లెలకుఁ బెద్దకనుమయనియు, జిన్నకనుమయనియుఁ బేర్లు. ఆకొండక్రిందిగుహకు ముందు ప్రక్కన నొకమట్టిచెట్టుండెను. ఆచెట్టనేకశతాబ్దములనుండి యుండెను గనుక,

ఊడలు భూమికిదిగి యాయూడలలోనుండి మఱల శాఖలు పొడముచుండెను. ఆ మట్టిచెట్టునకును గుహకును నడుమ దేవాలయ మొకటియుండెను. అందులోపల నీశ్వరలింగ ముండెను. ఆలింగమునకు సంవత్సరమున కొకదినమున మాత్రము ప్రక్క యూరినుండి వచ్చి బ్రాహ్మణులు పూజసేయుదురు. ఈగుడియందు దోపిడిదొంగలు దాగియుండుటయు, దొంగిలించిన ధనమును బంచుకొనుటకై వారు గుంపు కూడుటయుఁ గలదు.

నాఁ డాదేవాలయపు ద్వారమున ముగ్గులు మనుష్యులు పొడవైన కత్తులను భేటంబులను జేతఁబట్టుకొని నిలిచియుండిరి. మూఁడుతుపాకులు లోపలిగోడ కానింపఁబడియుండినవి. అందులో నొకదానికి బంగారుపూత పూయఁబడి యుండెను. ఆతుపాకులలో మందు గట్టనచేయబడి కాల్పుటకు సిద్ధపఱుపఁబడియుండెను. వారుముగ్గులు నొకరుమార్చి యొకరు ప్రక్కనున్న తిప్పపై నెక్కి, దారివంకఁ జూచుచుండిరి.

వారిలో నొకఁడుమాత్రము నల్లకంబళి కప్పుకొని పాగా ధరించుకొనియుండెను. ఇతనికి నిరువదిసంవత్సరముల వయస్సు. ఇతఁడెఱ్ఱనిచాయగలవాఁడు. తక్కినయిద్దఱును మోకాటికిఁ బైఁగాఁ జల్లడములు తొడుగుకొని యుండిరి. వారిరువురును బొట్టిగను, నల్లగను, దృఢముగను నుండిరి. వారింఁచుమించున ముప్పదినంవత్సరములకు లోఁబడినవయస్సుగలవారై యుందురు. ఒకనిపేరు గుండఁడు. మరియొకనిపేరు కుప్పఁడు. ఎఱ్ఱవానిపేరు గోపినాథసింగ్. అతఁడు తక్కినయిద్దఱికి యజమానుఁడు. అప్పుడు వారిసంఖ్యాపక్ష యిటుల జరిగెను.

గోపినాథ—కుప్పా! ఏమి వాడిప్పటికినిరా లేదు. నేడు తప్పక బయలుదేరి, ఆలందూగ్రామమునకుఁ బోవలయునని నిన్ను గోసాయివానితోఁ జెప్పుచుండెను. హుండిచూర్చి సవరములుకూడ వాఁడు నిన్న తీసుకొనెను. నేటిమధ్యాహ్నము గోసాయిమఠములో నుండినను, సాయంత్రములోపల నీప్రదేశమును జేరవలెను. నీ వాయూరివఱకును బోయి చూచి, వాఁ డచటనుండినఁ దోడువచ్చెదనని నమ్మికచెప్పి పిలుచుకొని రమ్ము. వాడు దారిలో నెదురుగ నగుపడిన మఱల రమ్ము.

గోపినాథసిం గిట్లు త్తరపుచేయఁగనే కుప్పఁడు వెడలి పోయెను.

గుం—అయ్యా! ఒకవేళ నాయూరి పెద్దకాఁ పతనీ దారినిఁబోఁగూడదని చెప్పి వేటొకదానిని బంపియుండునా?

గో—వానికి గుండెలు పడునాతా! వాఁ డటుల జేసిన వాని పశువులుపోవుటయు, నూరు తగులఁబడుటయు మాపిన తండ్రియగు ప్రహరసింగువలనఁ గలుగునని వానికిఁ దెలియును. ఆ సందేహము పనిలేదు.

గు—మహారాజా! వాఁ డిచటికి వచ్చినతరువాత ధనమును దోచుకొని వానిని జంపి బావిలోఁ ద్రోయవలసినదే గదా?

గో—కూడదు. వాడు దూరదేశమునుండి వచ్చు చున్నాఁడు. ప్రహరసింగునొద్దకుఁ దీసికొని పోవలసినది. ఒక వేళ వానివలన నెక్కువ లాభ ముండును. అది యాయనకు మాత్రమే తెలియవచ్చును.

వారిటుల మాటలాడుచుండినపుడు కుప్పఁడు సమీపమున నున్న పెద్దకనుమకుఁ బోయిచేరి యావేళకుఁ బెద్దకాపు

కరణము మొదలగువా రొకతిన్నెమీఁదఁ జేరియుండుటం గని వారిచెత కేగి క్రొత్తమనుష్యుఁ డెవఁడైన నచటికి వచ్చియుం డెచా యని యడిగెను. వా రిదివఱ కెవరును కాలేదని చెప్పి వానికి మిక్కిలి మర్యాదతో భోజనము పెట్టించిరి కుప్పడు భోజనముచేసి బైటికివచ్చెడువేళఁ దనచే నెదుగుచూడఁబడు చుండిన మనుష్యుఁడగు లాల్పింగు అనువాఁడాయూరికివచ్చి చేరి, పెద్దకాపుదగ్గఱకువచ్చి, దాను శీఘ్రముగఁ బోవలె ననియు, దోడుగావచ్చి దారిచూపుట కొకమనుష్యునిఁ బంపు మని యతని నడుగుచుండెను. ప్రహరసింగుయొక్క పౌష్ట్యమును, కుప్పఁ డతనిమనుష్యుఁడైనదియు, పెద్దకాపునకు బాగు గాఁ దెలిసియున్నందు ననతఁడు తనయెదుటనున్న కుప్పడు తగిన తోడని చెప్పి, తనకు ప్రహరసింగువలనఁ గీడురానిమార్గము చూచుకొనెను. అప్పుడు కుప్పఁ డతనిఁ జూచి యిట్లనియె.

కు—అయ్యా! మీపేరేమి? మీయూరెద్ది చెప్పము.

బాటసారి—నాపేరు లాల్పింగు. చూచి యుత్తరదేశము.

కుప్పడు—లాల్పింగుగారూ! మీవంటివారికి దారి తోడుగాఁ దిరుగుచు, మీరిచ్చు స్వల్పధనముతోఁ గాలక్షేపము చేయుచుండుటయే నాజీవనము. నాయం దీయూరివారి కందఱకును బూర్ణమైన నమృతము గలదు. నాయోగ్యత యెల్ల రెఱుఁగుదురు.

లాల్పింగు—దారిలో నేమియుఁబోరభయములేదుగదా?

కు—మనము ప్రొద్దుండఁగాఁ బోయినట్టియిన నాభయములేదు. ఇంక నాలుగుగడియల ప్రొద్దున్నది. మనము నాలుగుమైళ్ళదూరమే పోవలసినది. ఐనను శీఘ్రముగా బయలు

దేటుము. వానయు నిలిచియున్నది మీసొమ్ము నాసొమ్మువలె చూచుకొనెదను భయపడకుము.

అంతట వారిరువురును బయలువెడలిరి. లాల్సింగు గుట్టముమీఁదను, వెనుక కుప్పఁడుగాల్నడకతోను బోవుచుండిరి. కుప్పఁడు లాల్సింగును బహువిషయముతోను మర్యాదతోను బిలుచుకొనిపోయి, యాకొండకు సమీపముగానుండు ప్రదేశము చేరెను. గోపీనాథసింగును గుండఁడును దూరము నుండి పీరినిజూచి, చుట్టుకొనివచ్చి, లాల్సింగు గుట్టమువెనుకకువచ్చిచేరిరి. అప్పుడుగోపీనాథసింగు వెనుకనుండి యిట్లనియె.

గో—మహా రాజ్ ! సమస్కారము.

లా—(తిరిగిచూచి) ఎవరు మీరు ?

కుప్పఁడు—అయ్యా ! ఈయన మాయజమానుఁడు. వాఁడు నా సహాధరుఁడు నాకొఱకై వచ్చిరి. మీరు వేత్రే సందియము పడకుఁడు.

గో—(సవ్వుచు) అయ్యా ! భయపడవలదు. మీరు నిన్న కల్యాణీగ్రామములో గోసాయిమఠములో నుండలేదా?

లా—ఉంటిని. మీరచటికి వచ్చియుంటిరా ?

గో—నిన్న నామనుష్యులను పోడుపం వెదనని చెప్పగా నీవు పనిలేదని చెప్పియుండలేదా ?

లా—నే, నే, నే, నేను బడలియుంటిని. మీ రవసరము గా.....పోతిరి (అని తడబాటుతో మాట్లాడెను.)

గో—నీవుధిల్లీ చక్రవర్తియొద్ద నుండినట్లును, బీజాపూరు సంస్థానాధిపతి దగ్గఱకు బోవునట్లును వింటిని. సంధిమాట్లాడుటకు గాఁబోలు.

లా—(మిక్కిలి భయముతో) ఎవరు చెప్పిరి ?

గో—పరి అదియేల ? మనము దూరము పోవలసియున్నది. శీఘ్రముగా రమ్మ,

ఇటుల వారు మాటలాడుచు నుండుచెప్పిన దేవాలయము చెంతకుఁ బోయిరి. గోపీనాథసింగ్, కుప్పడు, గుండడు దమతమ తుపాకులను జేతికె త్తికొనిరి.

లా—ఇది భయంకరమైన ప్రదేశముగా నున్నది. ప్రహరసింగు మనుష్యు లీచుట్టుపట్టులఁ దిరుగుచుండురనియు వారికంటఁబడుట యపాయకరమనియు వింటిని.

గో—ప్రహరసింగు గొప్ప మనుష్యుఁడు. శూరుఁడు నిష్కారణముగా నొకరిజోలికిఁ బోయెడివాఁడుకాదు. లోభులతనిని నిందింతురు.

లా—సన్న్యాసులకు భయముండదు. మిగిలిన వారి కందఱకు లోభత్వము కొంచెమో యెక్కువో యుండఁ పోదుగదా. అన్యాయముగ నొకరిసొమ్ము దోచుకొనువాఁడు నిందు్యుఁడుగదా?

గో—అన్యాయమేమి? సొమ్ముగలవాఁడు సరియైన జాగ్రత్తతో నుండవలెను. ప్రతిమనుష్యునకును ధనాశ యుండుటచేత వానివానిశక్తికొలది ధనమార్జించుట ధర్మముకాదా. సొమ్ముగలవానికి జాగ్రత్తనేర్పుట సత్కారముగదా. మాసహాయముండువఱకు నీ కిత్తులవలన భయములేదు.

ఇటుల వారు మాటలాడుచుఁ గొంతదూరము పోగా సూర్యస్తమయ కాలమయ్యెను. ఆకాశము నిర్మలమై నీలముగ నుండెను. కొంతదూరముపోగా దారిలో నొక చిన్ననది

యగుపడెను. చుట్టుప్రక్కల మనుష్యసంచారము లేకుండెను. అట్టితఱిని నలుదట్టులఁగని గోపీనాథునియె.

గో—లాల్సింగు! నీవు గుఱ్ఱమునుండిదిగి కొంత బడలికఁ దీర్చుకొనుము. నే నీనదిలో సంద్యవార్చి మరలివచ్చెదను.

లా—నేను దిగను. గుఱ్ఱముపైనుండియే మీరు వచ్చువఱకుఁ గాచుకొని యుండెదను. మీ మనుష్యులుకూడ నీరుత్రాగి దప్పి దీర్చుకొని రావచ్చును.

గో—(లాల్సింగునకుఁ దెలియని కన్నడ భాషలో) కుప్పా! వీనిని నమ్మఁగూడదు మీ రిరువురు నిరుప్రక్కల వానినిఁ గాచియుండుఁడు. కదలివట్లయినఁ దుపాకితోఁ గాల్చి వేయుఁడు.

గోపీనాథుని గిటులఁజెప్పినతోడనే గుండఁడు లాల్సింగు గుఱ్ఱముయొక్క పగ్గమును (లగామును) పట్టుకొని దాని కొక త్రాడుగట్టి యాత్రాటిని దసనడుమునకుఁ జాట్టుకొనెను.

లా—ఏమిచేయుచున్నావు? దానిని విడువుము.

గుం—తమరింక దిగవలసియున్నదే. గుఱ్ఱము నెవరు పట్టుకొందురు.

లా—నేను దిగను. ముందులగామును వదలుము.

(గోపీనాథ వంకఁజూచి) అయ్యా! జమీందారుగారూ! నన్నేల దొంగను గట్టించినట్లు గట్టించితిరి.

కుప్పఁడు—ఆయన సంద్యవార్చుచున్నాఁడు. ఇప్పుడు సీతో మాటలాడఁడు.

అప్పుడు లాల్సింగు తప్పించుకొని పోవుటకై గుఱ్ఱముయొక్క లగామునకుఁ గట్టియున్న త్రాటిని విప్పెను. గుఱ్ఱము



కదలఁగానే గుండఁడు లాల్పింగుమీఁదికి దుమికి వాని రెట్టనుఁ  
బట్టుకొనెను. కుప్పఁడు ముందుకు దుమికి గుట్టుముయొక్క  
లగామును బట్టుకొనెను. లాల్పింగు గుండని చేతినుండి  
విడిపించుకొనుటకుఁ బ్రయత్నముచేయఁగా గుండఁడు వానినిఁ  
బట్టి క్రిందికిఁ ద్రోసెను. గోపీనాథసిం గాసంకులమునుజూచి,  
పరుగున నవటికివచ్చి క్రిందఁబడియున్న లాల్పింగుతో నిట్లనియె.  
గో—లాలా! నీకు వీరితోఁ గలహమేల కలిగినది?

నీకేమైన గాయము తగిలినదా?

లా—అయ్యా! గాయము లేదు. నాప్రాణమును  
రక్షింపుము. నన్ను జంపకుము.

గుండఁడు—జమేదారు గారు! నాకు గాయముతగిలినది.  
వాఁడు నామీఁదఁ బడినందుననే గాయమాయెను. ఇదిగో  
చూడుము.

కుప్పఁడు—కొట్టినందున లాలా నడువవలెను. గాయము  
చెందిన గుండఁడు గుట్టుముపై నెక్కి రావలెను.

గుండఁడు—రాత్రి వేళలో వానిని నన్నురాదు. ఒకవేళ  
పాటిపోవచ్చును వానికాళ్లను జేతులను గట్టి గుట్టుముమీఁద  
వానినిఁ బెట్టి పట్టుకొని రావలెను.

గోపీనాథసింగును, నటులనే చేయవలసినదని చెప్పఁగా  
వారటులనే చేసి గుట్టుమును దోలుకొని పోవుచుండిరి. లాలా  
ను బ్రహరసింగునొద్దకుఁ గొనిపోవునట్లును, సతనియొద్దనున్న  
బంగారమును బ్రహరసింగు తీసుకొనుననియు సతనికిఁ బ్రాణ  
భయముమాత్రము లేదనియు దారిలో గోపీనాథసింగు లా  
ల్పింగునకుఁ జెప్పెను.

## మూడవ ప్రకరణము.

వారంతటఁ గొంతసేపటికి ప్రహరసింగునివాసస్థానమైన “ఇట్లా” గ్రామమును జేరిరి. ఆ గ్రామము మిగుల నెత్తైన యొక ప్రదేశమునఁ గట్టఁబడియుండెను. ఈ గ్రామమంతయు ప్రహరసింగుయొక్క స్వంతభూమిగానుండెను. యుద్ధసమయమున బీజపూరు నవాబునకు సాయ మొనర్చుటకై యిది వారిచేత నితని తండ్రికియఁబడెను. వేయిమంది యుద్ధభటులను దనస్వాధీనమందుంచుకొని వారినిఁ బోషించుచుండుటకు నీయిట్లా గ్రామమును దాని చుట్టు ప్రక్కలఁ గొన్ని గ్రామములును సిస్తులేక యియ్యఁబడినవి. ప్రహరసింగు వంశపారంపర్యపు హక్కుమీఁద నాకాలపువాడుక ప్రకార మాచనినేచూచుచువచ్చెను. ఇతఁడుతండ్రివలె గ్రామముగాఢ్ బనిచూడక తనక్రిందనుండు మనుష్యులను, గొల్లలఁ గొట్టుటకును, బాటసారులను దోచుటకును, నియమించుచు, వారలచే సంపాదించఁబడినధనములొక దానుకొంత భాగమును గైకొనుటచే ధనము ప్రోగుచేయుచుండెను. ఇట్లా గ్రామమునకు సమీపముననుండు పల్లెలవా రందఱును తమ సొత్తులను గాపాడుకొనుటకై సంవత్సరమున కింతయని ప్రహరసింగుగారికిఁ బన్నుఁ జెల్లించుచుండిరి. అటులఁ బన్నుఁ జెల్లించుచుండినవారి బోలికిఁ దనమనుష్యులు పోకుండుటయేగాక యితరులవలనఁగూడ వారలకు నుపద్రవమురానీయక ప్రహరసింగు చూచుచుండెను. ఆదినము రాత్రి గోపీనాథసింగు మొదలగువారిట్లా గ్రామమునకువచ్చి చేరువేళకుఁ బ్రహరసింగు

తనమేడమీఁదఁ గూరుచుండి తనలేఖకుఁ డగు నమృతరావు ధనరాశి నెంచుచుండఁ జూచుచుండెను.

అమృతరావు—ఇరువది తొమ్మిదివేలు తొంబదినూట యెనుబదియాఱురూపాయీలున్నవి. నేటిసంపాదనముమిగుల గొప్పది లెక్కపుస్తకములో చేవ్రాలు చేయుఁడు ప్రొద్దెనది.

ప్రహరసింగ్—ఉండనిమ్ము. నేను చేవ్రాలుచేయను. ధనరాశితో నాకేమి కావలసినది వాఁడు వచ్చునటు లగు పడదు. నేను గాశీకై నను రామేశ్వరమునకై నను జోయెదను. నేను మిక్కిలి పాపమును జేసితిని.

ఇకమీదట నాపాపములు నశించుటకుఁ దీర్థయాత్ర చేయవలెను. (నిదానించి) దై వాధీశము. మార్గమునం దుపాకి శబ్దము వినఁబడుచున్నది. గుఱ్ఱపు సకిలింతయు వినఁబడుచున్నది. వాఁడే యుండవచ్చును. లేచి చూడుము.

అమృతరావు—(లేచిచూచి) నిశ్చయముగా వారే. ఆశబ్దము వాని టుపాకివ్రేటుయొక్క ధ్వనియే.

ప్ర—ముందుగా రెండుదివ్వెలువేయింపుము. పెద్దవిగా నుండవలెను. వేడినీరును భోజనమును సిద్ధము చేయింపుము. వానితోఁగూడ ముగ్గులు వచ్చునట్లు గనఁబడుచున్నది. గుఱ్ఱపు సకిలింతయు వినఁబడుచున్నది.

వారిటుల మాట్లాడుచుండఁగా గోపీనాథసింగును, మఱి ముగ్గులును బ్రహరసింగు నింటి సమీపమునకు వచ్చిచేరిరి. పనివాండ్లు కొందఱు దివ్విటీలను బట్టుకొని యతఁడు వచ్చు దారిలో నిలిచిరి.

కొంద తెదురుగాఁ బోయి గొట్టెలను జుట్టివిడిచిరి. కొంతసేపటికి గోపీనాథసింగింటికి ముందఱ నిలిచి, లాల్పింగును దింపి గుట్టము నొకచోటఁ గట్టించెను. ప్రహరసింగు గుమ్మముదగ్గఱకువచ్చి గోపీనాథసింగునుజూచి సంతసించెను.

ప్ర—గోపీనాథా! ముందు స్నానముచేసి భోజనము చేయుము. తక్కినసంగతులు వెనుక విచారించెదను.

గో—ముందుగా నేను దెచ్చినమనుష్యునిసంగతి తీర్థానము కావలెను. వీడు చక్రవర్తియొద్దనుండి వచ్చువటులఁ దెలియవచ్చుచున్నది. వీనియొద్ద విశేషధనముకూడ నున్నది. ఇప్పుడు వీనియొద్దనున్న వస్తువుల నన్నింటిని దీసి మూట గట్టించితిని. రూపాయలసంచయు నీమూటలోనే యున్నది. తమ యుత్తరువున కెదురుచూచుచు వీని నిచ్చటఁ గట్టించితిని

ప్ర—శహబాస్! వేగులవాఁడా! (లాల్పింగునుజూచి) ఎవఁడవు నీవు?

కుప్పడు—లాలా గారూ! ముందుగా నేలినవారికిబదులు చెప్పుడు. బదులు చెప్పకున్న నాయనకుఁ గోపమువచ్చును.

లా—కాపాడుము, కరుణింపుము, రక్షింపుము.

ప్ర—(తన మనుష్యులతో) హిరందటును దూరముగాఁ బొండు. (లాల్పింగుతో) ఎక్కడనుండివచ్చితివి? ఎక్కడికిఁ బోవుటకై వచ్చితివి? వివరముగాఁ జెప్పుము.

లా—నేను డిల్లీనుండి బీజపూరుకు నా స్వంతఁగి మీఁదఁ బోవుచుంటిని.

గోపీ—అది యబద్ధము. నిజముచెప్పుకున్నఁ బ్రాణముల కపాయము గలుగును. నిజముచెప్పుము.

లా—నేను జెప్పినదంతయు నిజమే. నేను వేంగులవాఁడను గాను.

ప్ర—వీనిచేతులకుఁ బ్రత్తిచుట్టించి కాల్పించవలెను. ఆపనిచేయుట మంచిది. దెబ్బకు దయ్యమును వెఱచును.

శుష్పండు—(ఒకగుడ్డను జేలికలుగాఁ జించి యాముదములో ముంచి లాల్సింగు ప్రేళ్ళకుఁ జాట్టుచు) లాల్ జీ, మేము మొరటుమనుష్యులమనియు నీవుకాగ్రత్తగా నుండవలెననియు నేను జెప్పియుండలేదా? ఇంక నీవ్రేళ్లను దగులఁబెట్టుదుము. అప్పుడు నీబాధ చెప్పందరముగాదు. దానికి నీ వొకవేళఁ దాళుకొన్నను, దానికంటెఁ గ్రూరమగు వేఱొకహింస చేయుదుము. ఆయనక చక చయను వేళకునిన్ను..... తెలిసియేయున్నదిగదా?

లాల్సింగు—అయ్యా! ప్రభువుగారూ, ప్రభువుగారూ, కాపాడవలెను. నన్నుఁ బ్రాణములతోఁ దగులఁబెట్టకుండు. నిజము చెప్పెదను.

ప్ర—సరి. లెమ్ము, మాదక్షిణదేశపు వాడుకలు నీకుఁ దెలియవు. లేకున్న నీతో నిన్నిమాటలాడను. ఎవరు నిన్నుం పినది? ఔరంగజీబా? అతఁడిప్పుడు నీకు సాహాయ్యము చేయలేడు.

లా—అయ్యా; నేనిప్పుడు మాటలాడలేను. కట్లు విప్పింపుము. నిజము చెప్పెదను. తమకుమాత్రము దెలిసియుండవలెను రహస్యవిషయములు చెప్పవలెను

ప్ర—(తమనుష్యులందఱి నావలఁ బొమ్మని) శీఘ్రముగాఁ జెప్పుము. ఇంక నీవబద్ధమాడిన నీతలపోవును. నిజము చెప్పుము. తర్వాతఁ గట్లు విప్పించెదను.

లా—అయ్యా! మీకెవరికైన బీజపూరు మంత్రిగారి ముద్రగాని, శివాజీకి జేవ్రాలుగాని దెలియునా?

ప్ర—చీ! శివాజీకి జేవ్రాలు చేయనుదెలియదు. ఆసంగతి నేనెఱుఁగుదును. మామంత్రిగారి విషయమునఁ దప్పడు కూతలు కూయకుము

లా—అయ్యా! సత్యమును జెప్పెదను. మీకు సందేహముండిన నామాటను విప్పిచూడుఁడు. అందులో నాచొక్కాజేబులో రెండు త్తరము లున్నవి. దానిలోని ముద్రలఁ జూడుము.

గోపీ—(మాటనువిప్పి జాబుల నెత్తిచూచి) ఇది నిజముగా మంత్రిగారి ముద్రయే. చిన్నాయనా, కావలసిన మీరు చూడుఁడు.

ప్ర—(ఉత్తరములఁజూచి) సీతారామ్ ! నిజముగ మంత్రి ముద్రయే!

లా—మీ కెవరికైనఁ బారసీకభాష దెలిసినఁ దానినిఁ జదువుఁడు.

గోపీ—(జాబునుదీసి చదివి) నారాయణ! నారాయణ! ఎంతటిద్రోహము! ఎంతటిద్రోహము!

ప్ర—గోపీనాథ్! ఏమది? ఏమది?

గో—మంత్రిగారు బీజపూరు సంస్థానమును ఢిల్లీసాదు. పాగారి స్వాధీనముచేయునటుల నొప్పకొని యున్నారు.

ప్ర—అది నేను వినియుంటిని ఇంకేమిసంగతి?

గో—రెంటిలోను నాసంగతియే (లాల్సింగువంకఁజూచి) ఈయుత్తరములు నీకెట్లు దొరికినవి.

లా—అయ్యా! నేను చక్రవర్తి కొలువులో నుంటిని. ఈ యుత్తరములంగని, వీని నడిల్లాగారికిఁ జూపి వారికిఁ గలిగిన యాపదదోలఁగించి, వారివలన బహుమానము పొందు నజేక్షతో నచటినుండి తప్పించుకొని, యీయుత్తరములతో నేను బయలువెడలి వచ్చితిని.

గో—ఇది శివాజీ వ్రాసినదని నీ కెట్లు చెలియును?

లా—శివాజీ యుత్తరములఁ బారసీకభాషా భాషాంతరికరణమునకుఁ బ్రతివ్రాయుట నాదని. కావున నాకు చెలిసినది.

ప్ర—అమృత రావును బిలిచి దీనినిఁ జదివింపుము.

అమృత—(అచటికివచ్చి యుత్తరమును జదివి) కామేశ్వరశర్మ మీకు వ్రాసినసంగతియే. మీ రయిదువేలనేనతోను, మంత్రి లక్షనేనతోను శివాజీనిఁ జేరుట. ఇది శివాజీ ముద్రయే. వాని చేతిగురై. వీని కెటుల నీయుత్తరము దొరకినది.

ప్ర—వాడు దొంగిలించెను. అందువలననే వీనిఁ జంపవలయునని యోజించుచున్నాను. వీని నవశ్యము చంపవలెను.

అమృత—చంపవచ్చును. అయిన నింకొకపనిఁ జేయుట మేలని నాకుఁ దోచుచున్నది. ఆ జాబుల నెత్తుకొని వీనినిఁ బిలుచుకొని తాము బీజపూరునకేగి, రాజుగారి కార్యదర్శిగారితో బేరము కుదుర్చుకొనిన లక్షరూపాయలు చేతిలో వేసికొనవచ్చును. ఈయుత్తరములను దొంగిలించిన వీడు వారిప్రశ్నలకు సరియైన ప్రత్యుత్తరము లియ్యఁగలడు. సరియైన నిదర్శ

నములు చూపగలడు. విష్ణుట వీని మీ యిష్టానుసారముగాఁ జేయవచ్చును.

ప్ర—లాలా! నీ కెంతవచ్చునని యోజించితివి?

లా—అయ్యా! లక్షలు, నన్ను వదలిన మీఁకొక భాగమిచ్చెదను.

ప్ర—చీ! తుచ్చుఁడా! భాగమా నాకిచ్చెదవు? (తన మనుష్యులనుజూచి,) వీని నురిదీయుఁడు.

గోపీ—చిన్నాయనా! ఇప్పుడువలదు. నన్ను గుఱించి యైరుఁ దారు దయ చేసి వానిని నేఁడు చంపవలదు.

అమ్మ—వానినిఁ జంపుటవలన మీకు నష్టమే. ఈయుత్తరములు మీకెటుల దొరకెనని వా రడిగిన మీరేమిచెప్పవచ్చును; వీనిని నన్ను ను గోపీనాథసింగును, బీజపూరున కంపిన లక్షరూపాయలు దొరకును. వచ్చెడులాభమును బోఁగొట్టుకొననేల.

ప్ర—నేనే బీజపూరుకుఁ బోయెదను. మా పినతండ్రి కొడుకు మాన్సింగును వీనినిఁ బిలుచుకొని పోయెదను. లాలా! నీకును భాగమిచ్చెదను. (కట్టువిప్పి) నీకుఁబ్రాణదానమిచ్చితిని. లోపలికిఁబోయి భోజనముచేయుము.

గోపీనాథ—నాయనా! మంత్రి మనకు వార్త యంపినందుకు నీ వమృత రావుతోఁ గూడఁబోయి ధనముఁ దీసికొనిరమ్ము.

ప్ర—అటులే చేసెదను.





## నాల్గవ ప్రకరణము

బీజపూరు షట్టణములో మసీదులలోనెల్ల గంటలుమ్రోగుట ప్రారంభమాయెను. గుంపులుగుంపులుగాఁ దురుఘ్నులు సాయంకాల ప్రార్థనములకై మసీదులకుఁ బోవుచుండిరి. ఆకసమున నక్కడక్కడ నక్షత్రములు గనఁబడుచుండినవి. చంద్రబింబము తూర్పుదిక్కునఁ బొడముచుండెను. షట్టణమున జనఘోష కొంచెము కొంచెముగాఁ దక్కువగుచుండెను. సుమారిరువది సంవత్సరముల వయస్సుగలిగిన బాలుఁ డొకఁడును, బదునాఱు సంవత్సరముల వయస్సుగలిగిన బాలికయొక తెఱమునొక మసీదులోఁ బ్రార్థన ముగించి యచట సమీపమున నున్నయొక సమాధిచెంతకుఁ బోయి, కన్నీరుఁ గార్చుచుఁ గొన్ని మల్లెపూల నా సమాధిపయిఁ బెట్టి “అమ్మా నీవు స్వర్గలోకమున సుఖముగా నుందువుగాత” యనిచెప్పిరి.

రసూలు—గయానా! శీఘ్రముగా రమ్ము. నాకు నేఁ డెట్టియాపదయు రానీక కాపాడవలెనని నీవును దల్లినిఁ బ్రార్థనఁ జేసికొమ్ము టేమముగానుండిన తోపివేళకు మరలఁ దల్లి గారినిజూతుము.

గయానా—అన్నా! నీకేల యింతటికష్టము గలిగినది. వివరముగాఁ జెప్పుము.

రసూల్—నీతో నే నాసంగతులనన్నింటినిఁ దరువాతఁ జెప్పెదను. ఇప్పుడవసరముగాఁ బోవలయును. కొన్ని యేర్పాటులనుజేసి భోజనమున కింటికివచ్చి పోవలెను. రాజుగారి పనిమీదనే నే బయటికిఁబోయినటుల నాయనతోఁ జెప్పుము.

రసూలుఖా నిటులఁజెప్పి చెల్లెలి నింటికిఁబంపి తాను దన రక్షకభటులలో ముఖ్యుఁడునుదనకాపుఁడును నగు మల్ల రరా వుండుచోటికిఁబోయి రహస్యముగా నిట్లనియె.

ర—మహారాష్ట్రుండవు గాన తణ్ణాజీ నీకుఁదెలిసియుండ వచ్చునుగదా?

మ—తణ్ణాజీయా! వాడేగదా మా కొంపముంచి మాయిల్లు కొల్లగొట్టినవాఁడు? ద్రోహి, ఛండాలుడు. ఘాతుకుఁడు. మా నాయన చచ్చినకొత్తలో నొకనాఁడు వాఁడు కొందఱు దొంగలను బిలుచుకొనివచ్చియర్ధరాత్రి వేళలో మాయింటిలోదూరి మాతల్లి మొదలగువారిఁజంపి, మాసొమ్మును దోచుకొనిపోయెను. నేను గాయపడి తప్పించుకొనివచ్చితిని. ధనములేక పోయినందున, న్యాయాధికారుల సహాయము లేకపోయెను. వానిఁ జంపక నాకసీదీఱదు. ఆ ద్రోహిని గుఱించి నీకెట్లు తెలియును? వానిప్రస్తావ మిపుడేలవచ్చెను.

రసూ—మనయూరి వెలుపలిభాగముననుండు రాముని గంజాయియంగడికి నేటిరాత్రి వాఁడు వచ్చునట్లు దెలియుచున్నది. హిందువుల గుడికి సమీపమున నాయంగడి యున్నదట ఆ గుడిలోఁ గొందఱు ముందుగా గుమిగూడి తరువాత రామునియంగడికిఁ బోయెదరట అచట. రాజద్రోహపు కుట్రలు జరుగుచున్నవట.

మ—అట్లులైన నేను నా మనుష్యులతోఁ బోయి వారిని బట్టితెచ్చెదను. నవాబుగారి విషయమున మనము పాటుపడవలసినది.

ర—కూడదు, నేను బోవలెను. అగుడిలో రాజ్యసంబంధమైన మాటలు గొన్ని పాఠశీక భాషలో జరుగునట. అది మీకు చెలియదుగనుక నేనేపోవలెను. నీవు మాత్రము నాతోఁ గూడరమ్ము. మొగలాయి వారి ప్రేరణమీఁదఁ గొన్ని కుట్రలు జరుగునట. వాని నే నవశ్యకముగాఁ దెలిసికొనవలయును.

మ—శక్తాజీ, శివాజీకి బరమమిత్రుఁడు. శివాజీమూలము ననే వాఁడు వచ్చును. అది బీజపూరు సంస్థాపమునకుఁ ద్రవము గలిగించుటకై యుండును. నీవు హిందువు వేషము వేసికొని వచ్చుటయే యుక్తము. ముఖమున గంధాక్షతలఁ బెట్టుకొనుము. తెల్లవాటిని పిచ్చుటఁ దుడిచివేయవచ్చును. ఈసమయమున మనము జాగ్రత్తగా నుండి సంగతులను దెలిసికొనవలెను. మంత్రిగారు నేనలతోఁగూడ నలదుర్గములో నున్నారు. మొగలాయివారిసేన, దొలతా బాదులో నున్నది. మహారాష్ట్రులు శివాజీకింద హెచ్చరికతో నున్నారు. కనుక మన మవశ్యమీ కుట్రను దెలిసికొనవలయును.

ర—నే నింటికిఁబోయి భోజనముచేసి, నాయనగారి యొద్ద నెలవుతీసికొని శీఘ్రముగా మరలి వచ్చెదను. నీవును భోజనము చేసి సిద్ధముగా నుండుము.

రసూలు అంతట నింటికిఁబోయి, భోజన మొనర్చి యీ సంగతినంతయుఁ దండ్రియగు నప్పుల్లానుకుజెప్పి నెలవు తీసికొని మరలి మల్లార రావింటికి వచ్చిచేరెను.

అంతట వారిద్దఱు నింటిలోఁపలికిఁ బోయిరి. మల్లార్ రావు రసూల్ ఖానునకు హిందువునియుడుపులనిచ్చి, ముఖమున

గంధాక్షతలు పెట్టెను. వా రిరువురును గత్తులను దుపాకులను రహస్యముగా నుంచుకొని బయలువెడలి, చీకటిలోనే పట్టణ బహిష్కృతదేశముం జేరిరి. అచటఁ గొందఱు దుర్మార్గులును దొంగలును వారిని దోచుకొనిపోవుటకై దగ్గరకు వచ్చిరిగాని, ఆయుధపాణులై వేటొకబరువును లేక పోవునట్టివారి నడ్డగించుటచేతఁ గత్తిపోటుతప్ప వే తేలాభమును దొరకదని నిశ్చయించుకొని మఱిపోయిరి.

మల్వరరావు—రసూల్ గారూ, మన మాయుధపాణులమై రాకుండిన మనకుఁ దప్పక ముచ్చగలుగును.

రసూల్—నిజమే. అదిగో వెలుతు రగపడుచున్నది. ఆచోటుగానే యుండవచ్చును. హిందువుల మంత్రముల ప్రతిధ్వనియు వినఁబడుచున్నది. అదీఁమగుఁడుచోటనే రాముని యంగడి యుండవచ్చును. మంత్రధ్వనులు వచ్చుట యాగుడి నుండి యనియే తోఁచుచున్నది.

మల్వరరావు—ఈ వినఁబడెడి సవ్వడి నిశ్చయముగ నాచెట్ల గుబురుమధ్యనుండు కాలికాలయమునుండియే. ఇదియే రామునంగడి. నేనుముందుగా నాదేవాలయము చెంతకుఁబోయి చూచివచ్చెదను. నీవుఁగొంతదూరమునఁ బొంచి యుండుము.

రసూల్—అట్లుచేయుట యపాయకరము. ఇరువురము నేకకాలమునఁ బోవుదము.

అంతట వారిరువురు నాదేవాలయము చెంతకేగి దాని ప్రాకారము నడుమనుండు నొకరంధ్రముప్రక్క నిలిచి, యారంధ్రమునుండి లోపల జ్వలించుచునున్న యొకహోమగుండమును, దానిప్రక్కనఁ గూర్చుండియున్న ముగ్గులు మనుష్యు

లను జూచిరి. ఆమువ్వరిలో నిరువురు ధవళవస్త్రములు ధరియించి, గంధాక్షతలు వెట్టికొని బ్రాహ్మణులవలె నగుచుండిరి. మూడవవాడు చేహమంతటను బూడిబూసికొని, బడలు కట్టియున్న తలవెంట్రుకలను దలపాగవలెఁ జొట్టి కౌశీనము మాత్రము ధరించి, వద్దాసనము వేసికొని హానుగుండమునకు ముందుగా నొక జింకతోలుమీఁదఁ గూర్చుండి, యెడమచేతి వ్రేళ్లతో మెల్లమెల్లన రుద్రాక్షమాలికను ద్రిష్టించుచును.

అప్పుడు, రసూల్—(రహస్యముగా) ఊరివారుగారు. విరిలో నిరువురు విప్రులు నొకఁడు యోగీశ్వరుడని నాకుఁ దోచుచున్నది.

మల్లార్—అట్లులైన నీ విటనుండుము. నే నీదేవాలయము చుట్టుకొని లోచలికేఁగి వారెవరైనదియు వారినడిగి తెలిసికొని మఱివచ్చెదను.

అంతట మల్లార్ రావ్ గుడిచుట్టుకొని మెల్లగా నడచుచు గుడి వాకిటికివచ్చి నిలిచి, వారలకు నమస్కారముచేసెను. ధవళవస్త్రములు ధరించినవారిలో నొకఁడు తటాలునలేచి మల్లార్ రావునుజూచి “పిలువబడక యాయథరాత్రి వేళలో నీ విచటి కేలవచ్చితివి? నీ వెవడవు?” అని యడిగెను.

మల్లార్ రావు—అయ్యో, నేను చిత్తూరిలోనుండుచిదానందస్వాములవారికి శిష్యుండ. నన్ను నిత్యానందుడని పిలుతురు. కొంతపనియుండి నే నీకట్టణమునకు వచ్చితిని. రాత్రి ప్రాద్దేశ్కినందునను వర్షము వచ్చుచుండుటచేతను, విశ్రమించుటకై యిచ్చటికి వచ్చితిని.

మొదటి బ్రాహ్మణుడు—ఈబిడాపురములో నెన్నియో మతములున్నవి. వానిలో నొక్కదానికే బోధ్యము నిలువకుము.

మల్లార్—అయ్యా, కొంచెము దయయుంచి రాత్రి విశ్రమించుట కించుక చోటివ్వము. మతములుదూరముననున్నవి. నేను మిక్కిలి బడలియున్నాను.

బ్రాహ్మ—నుండుగా నావలబోవ్వు. పోకున్న మేము నిన్ను నెట్టిత్రోయుదుము.

మల్లార్—అయ్యా, యీదేవాలయము వేరేమి? కొంచెము దయయుంచి చెప్పుము. నే నిప్పుడే కదలెదను. నాపైఁ గోపించకుము.

బ్రా—ఇది కాళికాదేవాలయము. కదలుము.

మల్లార్గా వంతట గుడిచుట్టుకొని రసూల్ఖానుండు చోటికివచ్చిచేరెను వారిరువురారంభముచేతనేనిలుచుకొని వీరెవరైనది గనిపెట్టవలెనని యుండిరి. అప్పుడు వారాడుకొను మాట లీ క్రిందివిధమున వినబడెను.

మొ-బ్రా—(యోగినిఁ జూచి) ప్రహార్సింగ్, ఆబాలుఁడెవడో నీకుఁ దెలియునా? నేను జిదానంద స్వాములవారి శిష్యుల నెఱుఁగుదునుగాని వీరిని నే నెప్పుడును జూడలేదు.

యోగి—(నవ్వుచు) ఎవ్వఁడైన నేమి? వాఁ డీగుడి వేరునుగుండ నడిగెను. వానియెడల సం దేహమేల?

మల్లార్—(మెల్లగా రసూల్ఖానుతో) వింటివా? ప్రహార్సింగ్, ఆబోవుడుదొంగ, ఆదొంగలనెద్ద, ఆఘాతకుఁడు.

రసూల్—(మెల్లగా) వారు మఱల మాటలాడెదరు. గమనింపుము.

యోగి—లాలా! ఆకాశతములు నీ కెక్కడజూరకైనవి. వానిలో నేమియు మోసము లేదుగదా! ఏటువైన నీకష్టభాగ మిచ్చెను. (నవ్వుచు) నీవు నాడే పెద్దలలోఁ గలసియుండువు. నీయదృష్టము మంచిది; నాచేతఁబడియు బ్రతికితివిగదా! ఎవ రాతలుపుండట్టునది? (నిదానించి) మూన్సింగ్! తలుపు తెరువుము. ఇద్దరే రావలసినవారు. ఎక్కువజన మగునడిన ముందుగాఁ దెల్పుము.

మూన్సింగుతలుపుఁదెఱచినతోడనే యిద్దఱుమనుష్యులు లోపలికిఁ బోయిరి. వారు జ్వలించుచున్న హోమగుండము చెంతకు వచ్చినతోడనే వారిముఖములు స్పష్టముగాఁ గనఁబ డెను. ఆయిరువురిలో నెక్కువ వయస్సుగలవాఁడు బిజాపూరు రాజ్యాంగ కార్యదర్శిమని రసూల్ తెలిసికొనెను. చిన్నవాఁడు ముఖమును గుడ్డతోఁగప్పకొనియుండెను. గాన నాతనిఁ గురై యుంగజాలకుండిరి గాని, యతఁడు కూర్చుండినపిమ్మటఁ గప్పను దీసినందున నతఁడు బిజాపూరు ప్రభువు. ఆలీ ఆదిల్ షా యని రసూల్ నిశ్చయించెను. కొంతకాల మందఱును మోసమున నుండిరి. పిమ్మట కార్యదర్శి మూన్సింగుతో నిట్లనియె.

కార్య—అయ్యా, కాశితముల నెత్తుము; పైకముసిద్ధ ముగా నున్నది; నీవు చెప్పినగురు వితఁడేనా?

లాల్సింగు—అవును. ఈయన మహాత్ముఁడు. ప్రపంచ ములోని సామాన్యబంధములం జిక్కక, పక్షపాతములేక సర్వ సముదై, తదేకధ్యానముగల్గి, తుచ్చైహికలాభములందాసక్తి వదలి, వైరాగ్యముతో నుండెడివాఁడు. ఈయన కొక్కచోట నునికిపట్టులేదు. ఈయన నవాబుగారిమీఁద ననుగ్రహముంచి

యిచటికి విజయము చేసిరి. ఇంతవఱ కీయన యాత్మ ధ్యానమున నుండుటచే మీతో మాటలాడలేదు. ఆతఁడు తనయుద్దేశ్య కార్యముల వదలి యిటుకు వచ్చుట మనభాగ్యవశము. వారె యుత్తరు వైనవెంటనే కాగితముల నిచ్చెదము.

యోగి—స్వర్ణము, ముందు గాస్వర్ణము రావలయును. దేవాలయము గట్టించవలయును.

కార్య—(నవాబునుజూచి) అయ్యా లెండు, వీరియొద్ద కాగితము లేదు. ప్రభువుయొక్క ధనమును లాగుటకుఁ బన్నిన యుపాయముగాని వేటొకటిగాదు.

లాల్సింగు—అయ్యా, తొందరపడకుము. కార్య ములు తొందరపడినఁ జక్కఁబడునా? ఇదిగో కాగితముల సంఘి (యోగివంకఁ జూచి) అయ్యా, తెలువవచ్చునా?

యోగి—తెలుపుము. శీఘ్రముగాఁ గానిప్పు.

(అంతట లాల్సింగు జాబులనెత్తి) ఇదిగో బీజపూరు మంత్రి చేవ్రాలు.

కార్యదర్శి—(జాబునుదీసి చదువుకొని నవాబుచేతి కిచ్చుచు, ఆహా! మంత్రి గా రెంతటిద్రోహమున కొడిగట్టిరి. సంస్థానమునే యూరంగజీబు చేక్రవర్తి స్వాధీనము చేయుటకు సమకట్టిరి. మీరును జదివిచూడుఁడు. (లాల్సింగునుజూచి) ఈకాగితములలోని యక్షరములను నాయొద్దనుండు మంత్రి చేవ్రాలును రెంటిని బరీక్షించి మీపైకము మీకిచ్చెదము.

ప్రహర్యింగ్—కూడదు. కూడదు. పైకమురాక యేకా గితములు గాని వచ్చినవారుగాని, యీ చోటినుండి కదలఁ గూడదు.



కార్య—నీవెవడవు. వోర మూలము!

ప్ర—నేనెవడవా? నేనెవడవా? (బూజిత క్రిందనున్న కత్తిని వైకిచిసి) కదలకుండు. కదలిం మీ ప్రాణములు మీవిగావు.

మాన్సింగ్—కత్తి నెత్తికొనుము.

నవాబు—తోందరవడకుము లాల్సింగ్డిగిన నిచ్చెదము.

లాల్సింగ్—ఇప్పుడే యియ్యవలెను. వారిచేతి కియ్యవలెను ఆయన హత్యకు వెనుంగీయఁడు.

ప్ర—కార్యదర్శి గారూ, భవమిచ్చిన నేనేనూత్రమును గీడుచేయును. నవాబు నిటవడలి మీరుపోయి భవము లేవలసినది. నాన్నేహితుండు మాన్సింగ్ రూపాయలసంఘల మోసికొనివచ్చును.

నవాబు—కార్యదర్శి, నీవుపోయి పైకమును దెమ్ము. ఆతఁడుచెప్పినట్లు నేనిచటనే యుండెదను.

కార్యదర్శి—నేను నిన్నొంటరిగా వడలిపోవుట యుక్తముగాదు.

ప్ర—నీవు సత్యముగాఁ బ్రవర్తించిన నేభయము నుండదు.

నవాబు—ఆయ్యా, పొమ్ము. వానికి ద్రవ్యాపేక్షయే గాని నన్నుఁ జంపవలయునని యక్కఱలేదు. నాకు భయము లేదు.

కార్యదర్శి మాన్సింగును లాలాను బిలుచుకొని వెలుపలి కేగెను. మల్లారావును రసూల్ఖానును సంగతులన్నియు గమనించుచు, రంధ్రమునుండి చూచుచు మునుపున్నచోటనే

నిలబియుండిరి. అప్పుడు ప్రహర్సింగ్ నవాబునకుఁ దన్నుఁ దెలిసి నవాబుగారు తన్నుఁ గాపాడునటుల వాగ్దత్తముచేసిన, దా నతనికై సత్యముగాఁ బాటుపడి సాహాయ్య మొనర్చెదనని చెప్పెను. నవాబుగా రావిషయము నాలోచించి వాని కటుల నే వాగ్దత్తము చేసెను. అంతటఁ బ్రహర్సింగు తాను “దేవి సాతుమాం” అను సంకేతవాక్యముతో నవాబునొద్దకు మాటు వేషమున వచ్చుచుండునట్లును, బైటజరుగు సంగతుల నప్ప టప్పటికి నవాబుకుఁ దెల్పుచుండునట్లును జెప్పెను.

వారిటుల మాటలాడుచుండఁగా మాన్సింగ్ లా ల్సింగ్, కార్యదర్శి, వీటునువ్వుటును లోపలికిఁ పోయిరి. మాన్సింగ్ రూపాయల సంచిని ప్రహర్సింగు ముందటఁబెట్టి “మనకుఁజెప్పిన పదివేల రూపాయలకంటె నధికముగానే యిచ్చిరి” అనిచెప్పెను. ప్రహర్సింగుయొక్క నెలవుదీసికొని నవాబును, మంత్రియును వెంటనే వెడలిపోయిరి. లాల్సింగు వారితోడనే పోవుటకుఁ బ్రయత్నించెను గాని ప్రహర్సింగు వానిని బలాత్కారముగ నీడ్చి కూర్చుండఁబెట్టి నిలిపెను.

నవాబుగారికిఁ బ్రహర్సింగునుబట్టి చెఱసాలలో నుంచు టకైనను, లేక చంపుటకైనను గావలసినంత యుద్ధభటుల గుంపు సమీపమున నుండినను దాను బ్రహర్సింగునకుఁజేసిన వాద్దానమువలనను, మంత్రి కుట్రతోఁజేరిన యితర వార్తల నతనిమూలకముగఁ దెలిసికొనవచ్చునను గోరికచేతను, బ్రహ ర్సింగువలన నితర సాహాయ్యమును బొందవచ్చు ననునమ్మ కమువలనను, నాతని కేమాత్రమును గీడు చేయకుండెను. రసూల్ఖాన్ మంత్రిపుత్రునికిఁ బ్రియమిత్రుడైనందున, నీయుదం

తము గొంతయైన రసూలుగఁ జెలియవలయునని తన వాబునకుఁ జెలిసిన ప్రాణమున కపాయమును బలుగును గనుక రసూలు బయటఁబడకయే యుండి లోపలజరగు రమాచారములను గమనించుచు మల్లరరావుతోఁగూడ వారంధ్రముప్రక్కన నుండెను. నవాబు పోయినవెంటనే లాల్సింగు ప్రహర్షింగును జూచి తనభాగపు ధనమును దనకీర్తుని యడిగెను. ప్రహర్షింగూచూటనూత్రముననే కనులెట్టుచేసికొని కొఱవినకట్టెత్తి దానితో లాల్సింగును జేతిపిదావఁగొట్టి “హరీ! యచ్చుడా, ధనమాకావలెను? అనిచెప్పెను. లాల్సింగూచెబ్బతగిలినంతనే క్రిందఁబడెను.

ప్ర—మాన్సింగ్, ఇంక వీనిని జంపవలసినచే. వీనిప్రాణంబుల నిలుపుట యుక్తముకాదు.

మా—ఇదిగో, యురిత్రాడుఁదీసికొని వచ్చుచున్నాను. (లాల్సింగునొద్దకు సురిత్రాడుఁకట్టఁ జేతఁబట్టుకొని పోయెను.) అప్పుడు బైటనుండి చూచుచుండిన రసూల్ఖానుదత్తణము మనము లోపలికిఁ జోయి యడ్డపడవలయునని మల్లరరావుతో జెప్పి “ప్రహర్షింగ్, మాన్సింగ్, నిలువుము, నిలువు” మనుచు గత్తిదీసికొని లోపలికి దుమికెను. వానితోడనే మల్లరరావును “హర్! హర్! మహాదేవ్!” అనుచు గత్తినిదూసికొని గోడపై నెక్కి లోపలికి దుమికెను. అంతలోఁ బ్రహర్షింగుచెంగునఁ గోడనెక్కి బయటికి దుమికెను. మాన్సింగును గోడనెక్కిదుముకుటను సిద్ధముగానుండెను. కాని, యప్పుడు రసూలు తనకత్తిని వానిమీఁదికి విసరివేసినందున నది యాతని వీపున గ్రుచ్చి, వానికి గొప్పగాయమును గలుగఁజేసెను. అయినను వాడు ధైర్యమువదలక వెలుపలికి దుమికెను. రసూల్ఖానును

మల్లారరావును వారిని వెంబడింపక దేశభముననే నిలచి, దిగులుచేతను, దెబ్బచేతను మూర్ఛనొందిన లాల్సింగును జూచి, కొంతనీరు వానినోటుబోసి వానిని లేవనెత్తిరి. అంతటఁ గొంతవడికి లాల్సింగు నేడదేటి కూర్చుండి వారిరువురను గని యిట్లనియె

లా—అయ్యా! మీ రెవరు? నన్నుఁజంపవచ్చినదొంగలెటుపోయిరి! నాబంగార మెక్కడ? ధన మెక్కడ?

రసూ—నీబంగారము పాడుగాను. ప్రాణము పోవునపుడు బంగారమేల? ఇప్పుడుకూడ బంగారు కలవరమేనా? దొంగలు పాటిపోయిరి. భయపడవలదు

లాల్సింగ్—అయ్యా, ఆబంగారుకొఱకే నేనింతశ్రమపడితిని. పరదేశములో ద్రవ్యములేకయున్న నెట్లు జీవింపవచ్చు.

మల్ల—చుటల నెచటనైన దొంగలంపవలసినదే.

లాల్సి—ఆబంగారును బోగొట్టుకొని జీవించుటకంటెఁ జచ్చుటమేలు. అయ్యా, యిచట నేమైనఁ గొంతబంగారమైననున్న దేమో వెదకిచూడుడు.

రసూల్—మల్లారరావు, ఇక్కడనే వారెంచినది. వెదకి చూడుము. వారు పరుగెత్తిరపుడు గొన్ని సవరములు జారిపడి యుండవచ్చును. ఏటి వాని కిమ్ము.

మల్ల—(గొన్ని సవరముల వేటుపఱచి తెచ్చి) లాల్సింగ్, ఇదిగో, గొన్ని సవరములు దొరికినవి. తేపు వేకువనుజూడుము. ఇంకఁ గొన్ని సవరములు దొరకును. మేము పోయెదము ప్రార్థయినది.

లాల్సి—అయ్యా నన్ను వదలి పోకుడు. నన్ను మీతో

దనే బిలిచిపోనిపోండు. లేకున్నఁ బ్రహ్మింగ్ మజలవచ్చి  
నన్ను జంపును.

అంతట వారిరువురును వానినిఁ బట్టుకొనిపోయి కట్ట  
కప్పుఁ గావలివాండ్రయొద్ద నప్పగించి వానికిఁబరిమైన పంరక్షణఁ  
జేయుఁడని చెప్పిరి. ఆభటులు లాల్పింగునుజూచి యతఁ డెవఁ  
డనియు గాయ నుతని కేల తగిలెననియు వారి నడిగిరి.

రసూల్థాను దానికి వాడెవడైనదియుఁ దనకు దెలియ  
దనియు, గాయముతగిలినవాడై దారిలోఁ బడియుండెననియు,  
దాను వానిఁజూచి జాలింబూని యచటికిఁ దెచ్చివట్లునుఁ జెప్పెను.

రసూల్థాను గాయముచెందినవాని నిటులవదలి, మునుపు  
నిశ్చయించుకొనినప్రకారము శత్రుజాతినఁ జూచుటకు మల్లర  
రావుతోఁగూడ రాముని గంజాయియంగడికిఁ బోయెను.  
అచటఁ గడపమీదఁ గూరుచున్న నారాముని ప్రక్కనే వాకిటి  
తిన్నే మీఁద వారిరువురును గూర్చుండిరి.

రాముడు—ఎవరయ్యా మీరు? ఈయధరాత్రి వేళలో  
నిచటి కేల వచ్చితిరి !

మల్ల—అయ్యా, మేముపరదేశస్థులము, ప్రాధుపోయి  
యీకట్టకమునకు వచ్చిచేరితిమి. ఆకసమంతటను మబ్బుక్రమ్ము  
కొని చినుకులు రాలుచుండుటచే నిచట విశ్రమించి నిద్ర  
పోవుటకై వచ్చితిమి.

రా—ఈయిల్లు రాత్రికిఁ గొందఱి కడ్డకు విడువఁబడి  
యున్నది. ఇచ్చటికెవ్వరిని రానీయఁగూడదని వారు చెప్పి  
యున్నారు. మీ రిచట నిలిచిన వారికిఁ గష్టముగా నుండును.  
కాబట్టి మీరు వేతొకచోటికిఁ బోవలయును.

మల్లు — కావలసియుండిన బాడుగనిచ్చెనము. ఇదిగో, తీసికొనుము. ఈచినుకులలో మేము బై టికిఁబోవుటకు సాధ్యపడదు. చూచితేవా యామెఱువు? (అని యాకాశమువంకఁ జూపెను.)

రా — సమీపమున గోసాయీమఠ మొకటియున్నది. దానిప్రక్కనే చింతచెట్లనడుమ భవానీ దేవ్యాలయమున్నది. అచటికిఁబోయి పరుండుడు. తత్క్షణము లేచిపోండు.

మల్లు — ఈయర్ధరాత్రి వేళలో నెచటికిఁ బోయినను మమ్ము దొంగలనుకొని రాజభటులు పట్టుకొందురు. ఈవానలో బైటకుఁబోవుటకును సాధ్యపడదు. మమ్ము బలాత్కారముగా నెట్టినను మేము పోము. మాయొద్ద నాయుధము లున్నవి. మమ్ము మేము గాసాడుకొనఁగలము.

కట్లు వారు మాటలాడుచుండఁగా, లోపలనున్న వారిలో నొకఁడు వాకిటికివచ్చి, యాసందడికిఁ గారణమేమని రాముని నడిగెను. రాముఁడు జరిగినసంగతి నంతయు వానికిఁ జెప్పెను. అంతట వాఁడు కత్తిని జేతికిఁదీసికొని “ఎవరుమీరు? పెద్దమనుష్యులు రహస్యలోచనలో నుండు వేళ నిచటికివచ్చి తొందరచేయనేల?” అని మల్లరరావు నడిగెను. వాని భయంకరాకారమును గంభీరధ్వనియును నతఁడు తణ్ణాజీయను సంగతి స్పష్టముగా మల్లరరావునకుఁ దెలిపెను.

మల్లు — (మహారాష్ట్రభాషలో) అయ్యా, నే నొక బీద గోసాయీవాడను. వీఁడు నాతమ్ముఁడు. విశ్రమించుటకై యిచటికి వచ్చితిమి. మీకేమి దానితోఁ గావలసినది?

తణ్ణాజీ — నీవు గర్విగానున్నావు. వీఁడేలమాటలాడ లేదు?

మల్ల—ఒక సంవత్సరము మాటలాడఁగూడదని వాఁడు తుట్టాపురీ భవానీదేవికిఁ బ్రార్థనచేరికొని యున్నాఁడు.

త—సరి. ముందుగా నవతలికిఁ బొమ్ము. ఇచ్చట నిలువఁగూడదు. అబిగో, దేవిగుడియున్నది. అచ్చటికిఁ బొమ్ము.

మల్ల—మమ్ముఁబొమ్మనుటకు నీకేమి యధికారమున్నది? నీ వెవఁడవు!

రా—(వారుమువ్వులును గత్తులనెత్తికొని యుద్ధసన్నద్ధులుగా నుండుటఁజూచి, యద్దముగా వచ్చినీటిచ్చి) అయ్యో, భవానీతోడు. మీతండ్రులతోడు, ఒకరి నొకరు తాఁకివలదు. నేనంతటితో మునుఁగుదును. నన్ను రాజురిడియను. నిదానింపుడు. నిదానింపుడు.

త—(లోపలినుండి వచ్చి కత్తిదూసికొనిన తనమనుష్యుల నిర్వురతో) నిదానింపుడు. కత్తులను గ్రిందఁదెట్టుఁడు తొందరపడవలదు. (మల్లర రావుతో) ఎవఁడవు నీవు! మాసంగతిని దెలియక మాటలాడితివి. నీపేరేమి? నీయూరెడ్డి? ఇచ్చటి కేలవచ్చితివి?

మ—నేను గోసాయిని. సంగతి మునుపే చెప్పియుంటిని. నాపేరుశీశారాంజీ. మాయూరు పునహాసమీపము. నేను గొంత రహస్యమైన పనిమీదఁ బ్రహర్సింగునొద్ద కిచ్చటికి నంపఁబడితిని. ఇప్పుడే యాభవానీ దేవాలయములో నతనిఁ జూచి మాటలాడివచ్చితిని. ఇచ్చటఁ గొందఱినిఁ జూచుటకై యతనిచే బంపఁబడి వచ్చితిని. ప్రహర్సింగు దేవాలయము లోనే యున్నాఁడు. వారిని రప్పించిన, మీకు సమస్తవిషయములుఁ జక్కఁగఁ దెలియును.

తణ్ణాజీ యంతటః దనమనుష్యులలో నొక్కని బ్రహ్మసింగును బిలిచి కొనికమ్మని దేవాలయమున కంపెను. తణ్ణాజీతోఁ గూడ నొకఁడే యుండుటచేత మల్లరరావు వెంటనే కత్తిని దూసికొని తణ్ణాజీపైకి “హర్, హర్, బహదేవ్” అనుచు దుమికెను. రసూల్ తణ్ణాజీతోఁగూడనున్న మనుష్యుపైకిదుమికెను. మల్లర్ రావునకు మాత్రము తణ్ణాజీకత్తిపోటు భుజముపై నఁ దగిలి, రక్తము ప్రవహింపఁజొచ్చెను. రాముఁడుకూయుటనిని రాజభటులు వచ్చుటఁగని తణ్ణాజీయును వానియనుచుఁ దుండును బెరటితోవనుండి తప్పించుకొని పరుగెత్తిపోయిరి. రసూల్నాను బరుగెత్తిపోయి వీధిలోని రాజభటులను జూచి తణ్ణాజీతలఁ దీయువానికి వేయిరూపాయలు బహుమానమిచ్చెదను” అనిచెప్పెను. అనేకులు రాజభటులు తణ్ణాజీనిబట్టుటకు బోయిరి. కాని యొకఁడైనను వానిఁ బట్టలేదు. గాయముచెందిన మల్లర్ రావును విడిచిపోవుటకు నిష్ఠములేక రసూల్నా తణ్ణాజీని వెంబడింపక నిలిచి, తనచేతిగుడ్డను మల్లర్ రావునకు గాయము తగిలినచోటఁ గట్టెను. అప్పటికిని రక్తము ప్రవాహముగా నాచోటఁ గారుచుండెను. రసూలు చేతిగుడ్డయుఁ దడిసెను. అప్పుడు కొందఱు యుద్ధభటు లచటికివచ్చిరి. వారిలో నొక పెద్దమనుష్యుఁడు రసూలునుజూపి రామునితో నిట్లనియె. వీఁడెవఁడు? ఆమనిషినిఁ బొడిచినవాఁడు వీఁడేనా ?

రా—అవును. వీరిగుఱ్ఱరే పోట్లాడినారు. వీఁడే హత్య చేసెను.

పెద్దమనుష్యుఁడు—(భటులనుజూచి) అదిగో వాని కత్తివైనఁగూడ రక్తము కనబడుచున్నది. వానినిబట్టికట్టుఁడు.



అంతట భటులు రసూల్ ఖానునుబట్టి కట్టివేసిరి. ఆ పెద్దనును ష్యండు రసూలునుజూచి నీ వెనడ వని యడిగెను. అందుకు రసూలు తానును దురక వాడేయనియు, దానెవరై నదియు, నుదయమునఁ దాను జెప్పునును వాచలకెల్లఱకును దెలియు ననియు దైర్యముతో వాక్రుచ్చెను. వారప్పుడు మల్లారావు నకుఁ గొంచెము నీటిని ద్రాగుటకిచ్చి, తడిగుడ్డ గాయముమీఁదఁ జాట్టి వానినిఁ గూర్చుండఁబెట్టి, వాడు తనకు గాయముఁగఱుగఁ జేసినవాడు తణ్ణాజీ యని చెప్పి రసూలును విడుదల చేయుండని డఫేదారు రసూల్ ను విడిపించి యతనితో నిట్లనియె. “అయ్యా వారినివేడెను. మీపేరేమి? కొత్తవాలుగారికి రాత్రి జరిగిన వృత్తాంతమంతయుఁ జెప్పవలసియున్నది. మహారాష్ట్రులుగూడఁ బట్టణము లోపలికి వచ్చుటకుఁ బ్రారంభించిరి. కుట్రలు విశేషముగా జరిగినట్లున్నది.

రసూల్ — నేను రసూల్ఖా ననువాడను. మాతండ్రి అప్రుల్ఖా.

డఫే — అయ్యా, దయచేసి క్షమింపవలెను. మిమ్ము గుఱుతు తెలియక మీ కపరాధమొరప్పితిని.

రసూల్ — (నవ్వుచు) డఫేదార్, కొంచెము నీటిని దెప్పింపుము. నేను నాముఖమును దుడుచుకొనిన నన్ను మీరందఱును గుఱుతుపట్టఁగలరు. మీరు మీయుద్యోగ ధర్మమునే నెఱవేర్చితిరి. మీవలనఁ దప్పలేదు. ముందుగా ప్రణవైద్యుని రప్పించి మల్లార్ రావునకుఁ జికిత్సఁ జేయింపుడు. ఆయంగడివాడెచ్చటికేగెను, వానినిఁబట్టితెండు, వానికి తణ్ణాజీ వృత్తాంతమంతయుఁ దెలియు.

రసూల్లానుడు తరువు చేసిన ప్రకారము గాడఫేదారుఁడొక మనుష్యుని, ప్రణవైద్యునిఁదీసికొనివచ్చుటకుఁబంపి, కొందఱిని రాముని వెదకితెచ్చుటకుఁబంపెను. కొంతనేపటికి ప్రణవైద్యుఁడువచ్చి మల్లారరావునకుఁ గట్లుగట్టెను. బటులు మల్లారరావు నొకయింటికిఁ దీసికొనిపోయి, యచట నొక శయ్యనమర్చి యందు వానిని బరుండఁజెట్టిరి. రసూల్లాను సతనితోడనే పోయి ప్రక్కనేయుండెను. రసూల్లాను ప్రార్థనముమీఁద డఫేదారుఁడు తనకుమారుని, జరిగినసంగతియంతయుఁ దెలుపుటకు నష్టల్లానునొద్దకుఁ బంపెను. కొంతనేపటికి భటులు కొందఱు రామునిఁగట్టి యీడ్చికొనివచ్చిరి. అప్పుడు రామునకు దేహమంతట మన్ను గ్రమ్మియుండెను. ముక్కుల నెత్తురుగాఱుచుండెను. దేహము వణకుచుండెను. ముఖము వెలవెలఁబాటియుండెను. వాఁడు రసూలును జూచినతోడనే యేడ్పుచునతని కాళ్ళమీఁదఁ బడెను.

రసూల్ — (రామునిజూచి) ఓరి దొంగా! లెమ్ము. నీ వాడినమాటయేమి? నేనా వానిని గాయపఱచినది?

రాము — ఓమింపవలెను. దయయుంపవలెను. నావలనఁ దప్పిదమే. మీరిట్టివారని తెలియక నేరముచేసితిని. మీరే నాకుదిక్కు. దయయుంచి కాపాడవలెను. నాకు దెలిసిన సంగతియంతయుఁ దెలిపెదను.

రసూల్ — తెలుపుకున్న నీ దేహము కాకులకు గ్రద్దలకుఁబిండియగును. నిజము చెప్పితివేనిఁ గాపాడెదను అబద్ధమాడిన నీతలపోవును. తెలియునా?

రాము—అయ్యా, ఈకట్లను విప్పింపుము. పిచ్చటఁ జెప్పెదను. మిక్కిలి ఖాధగానున్నది. దాహమునకుఁ గొంచెము నీటినిఁ దెప్పింపుము.

వాఁ డిటులఁ బ్రార్థింపఁగా రసూల్జా నచటనున్న యొకహిందూభటునిఁబంపి, గొంచెము నీరుఁ దెప్పించి, రామున కిప్పించి, వానికట్లు విప్పించెను. రాముఁ డానీటిఁద్రాగి, దప్పిఁ దీర్చుకొని రసూల్జానుతో నిట్లనియె.

రాము—అయ్యా, మీరును, మల్లరరావును వచ్చుట కఱగడియకుమునుపు తణ్ణాజీ యిద్దఱుమనుష్యులతో నాయంగ డికివచ్చెను. ఇంటిలోఁ బ్రవేశించుటకు మునుపే నాలుగుప్రక్కలను జూచుచుండుటకు వేగువాండ్రను నియమించి బయటనిలిపిరి. వారు మిక్కిలిరహస్యముగా మాటలాడుచుండిరి. ఆమాటలు చక్కగాఁ దెలియలేదు. ఎవరో ప్రవాల్సింగనువాఁడు తమయొద్ద కచటికొకగోసాయితోఁగూడ వచ్చునటులఁ జెప్పుకొనుచుండిరి. వానితో మాటలాడి శీఘ్రమునఁ జోవలెననియనుకొనుచుండిరి.

ర—వారు నీయంగడి కింతకుమును వెళ్ళుదైన వచ్చియుండిరా?

రాము—నిన్న సాయంత్రమున నొకమనుష్యుఁడు నాయొద్దకు వచ్చియుండెను. రాత్రికి బదిరూపాయలు, అద్దెతీసికొని రాత్రి యచటికెవ్వరును గానీయకచేసి, తమ కాయిల్లు విడువవలెనని నన్నుఁ బ్రార్థించి, నాచేతఁ బదిరూపాయలు పెట్టెను. నే నందుల కొప్పుకొని యట్టులే చేసితిని.

డఫేడా—నీవేల యాసంగతి మాకు ముందుగాఁ దెలుపకపోతివి?

రాము—అయ్యో, నేను బీదవాఁడను. కుటుంబిని, ఎవరైన నొక పెద్దమనుష్యుఁడు నాలుగురూపాయలిచ్చినఁ దీసికొని గది నొకరాత్రికి వదలుట తప్పిదమా? గది నద్దెకువదలుటయు ముందుగాఁ దెలుపఁబడవలయునా? నేనియ్యకుండినను మఱియొకరియ్యరా?

ర—నీచేతఁ గాగితములు దొరకెననివింటిని. వానిసంగతియేమి?

రాము—వారు పోయినతరువాత రక్తముల బొట్లు, ఇంటిలోఁబడియుండుటఁజూచి, దీపము వెలిగించి లోపలఁజూచితిని. అప్పుడు నా కీసంచిదొరకెను. ఇందులో నీయుత్తరములుండినవి. (అని యాసంచిని రసూల్ ముందటఁ బెట్టెను.)

రసూ—(జాబులనుచూచి) ఇవి మహారాష్ట్రభాషలో వ్రాయఁబడియున్నవి. నా కాభాష తెలియదు. మల్లరరావు లేచిన తరువాత వానిచేత వీనిఁ జదివింపవలెను.

మల్లరరావు—కాగితములా? ఏమి కాగితములు? నాకు చూపుము. నాకు రెండవచేయి స్వాధీనముకాలేదు.

అంతట రసూల్నాను దీపమును వానిప్రక్కనఁ బెట్టించి, జాబులను వానియెదుటఁ బెట్టించి, వానిఁ జదువమనెను. మల్లరరా వాజాబులచూచి, యవిశివాజీయొక్క మనుష్యుడైన కామేశ్వరశర్మచేతఁ బ్రహరసింగునకు వ్రాయఁబడినవనియు, అందులో మహారాష్ట్రీలు ప్రహరసింగుయొక్క సహాయము కోరియున్నారనియుఁ జెప్పెను. రసూల్నా నంతట నాయుత్తరములఁ

దీసికొని, మల్లార్ రావు నొక పల్లకిమీదఁజెట్టి వానియింటికిఁ దీసికొనిపోండని రాజభటులకుఁ జెప్పెను. తా నుదయమునఁ గొత్వాలుతో మాట్లాడి పిమ్మట నింటికిఁ బోవునటులను జెప్పెను.

### అయిదవ ప్రకరణము

రసూల్లాను మల్లార్ రావుతోఁగూడ నిల్లువదలి పోయిన తరువాత, అఫ్జల్లాను తనమేడమీఁది గదిలో నొంటరిగాఁ గూరుచుండి బీజపూరు సంస్థానముయొక్క రాజ్యాంగస్థితిని గుఱించి తలపోయుచుఁ గొన్ని కాగితములఁ జూచుచుండెను. ఆకాగితములు బీజపూరు సంస్థానముయొక్క వాయవ్యపశ్చిమ ప్రదేశముల పాలనాధికారులు వ్రాసిన యుత్తరములు. అందులో శివాజీమూలకముగా జరుగు కుట్రలవలనఁ బర్వత ప్రదేశములలోనివారు, వారి కెదురుతిరిగినట్లును, శివాజీ యారంగజీబుతోఁ జేరిన బీజపూరు సంస్థానమును బట్టుకొనుటకుఁ బ్రయత్నించు చుండునట్లును గనఁబడుపఁబడి యుండెను. అఫ్జల్లాను బీజపూరు సంస్థానమున రాజ్యాంగ కార్య నిర్వాహకుఁడును, సేనాధిపతియు, నవాబునకు మిక్కిలి సమృక్తమైనవాఁడును నయినందున, నవాబుగా రీకాగితములను ముందటి సాయంకాల మీయనచేతి కిచ్చి, జరుగవలసిన కార్యములనుగుఱించి యోజింపుమనెను. బీజపూరు పట్టణము లోపల మొగలాయివారికి సాహాయ్యులుగా నుండు వారనేకు లుండిరి. రాజ్యాంగమున సాగుదలఁ బోగొట్టుకొనినవారును, నవాబుగారి యాగ్రహమునకుఁ బాత్రులయినవారును, మొగలాయివారి కాపులుగనుండి, పట్టణములోపలఁ గుట్రలఁబన్ను

చుండిరి. సంస్థానమంత్రయైన ఖాన్ మహమ్మద్ వంటివారు గొండలు తామే నవాబులుగావలె ననువేరాసతో నొరంగ జీబు కుట్రలకు లోబడియుండిరి. బిజాపూరు నవాబు మహమ్మదీయులలో షియామతను నొకతెగకుం జేరినవాడను. ఔరంగ జీబును, అప్పుల్లానును, బిజాపూరులోని మఱిగొండలు మహమ్మదీయులును సున్నీ తెగవారు. సున్నీలకును, షియామతకును బరస్పరవిరోధము కలదు. అందుచేత నట గొండలు మొగలాయివారికి సాయముగా నుండిరి. అఫ్జల్లాను సున్నీలతోఁ జేరినవాడయ్యును సత్యపథమును వదలఁగూడదని రాజుగారికి నమ్మకముగా రాజ్యాంగపుఁ బనులు చూచుచుండెను. ప్రస్తుతము బిజాపూరు సంస్థానాధిపతియగు నవాబు ఆలీ, ఆడిల్లాకు నీయఫ్జల్లానునందుఁ బూర్ణమైన నమ్మకమును జేమయు నుండెను. అఫ్జల్లానుకును నవాబునం దనురాగము గలిగియుండెను. కాబట్టి యాసంస్థానమునకు వచ్చిన యాపదవి యెల్లరు దనకుఁగలిగిన కష్టములవలెనే యెంచి ప్రతిక్రియకై యప్పుల్లాను దీర్ఘాలోచనం జేయుచుండెను.

ఈ సంస్థానములోఁ జేరిన రాజ్యములోపల వాయవ్య పశ్చిమదిగ్భాగములయందుండుజను లాయుధపాణులై గుంపులు గూడుటయును, నవాబుగారిచే నియమింపఁబడిన యధికారులను వారు తిరస్కారము చేయుటయు, శివాజీ కచట విశేషము చేల్లుబడి యుండుటయు, శివాజీ ముందుఁ బన్నును వసూలుచేయుటకుఁగూడ నవాబుగారి యుద్యోగస్తులకు సాధ్యపడకుండుటయు, అఫ్జల్లాను మనస్సున గలవరమును, విషాదమును గలిగించెను. ఏకకాలమున నొరంగజీబుతోను శివాజితోనుయుద్ధము

పెట్టుకొనుట కష్టము గనుక నెటులైనను సదుపాయముచేసి యొకనితో మాత్రము యుద్ధము పెట్టుకొనుటకు యోచించుచుండెను.

ఇటులుండఁగా నరుణోదయమున నొక బాలుఁడు తలుపుఁ దట్టుటయును, దనభటు లతని దఱుమఁగొట్టుటయును గమనించి తెలిసికొని, యఫ్ జల్లాను తలవాకిటికిఁబోయి, యా బాలుని చిలిచి, వచ్చినపని యేమని వాని నడిగెను. అంతట నా బాలుఁడు రాత్రి రాము నంగడియొద్ద జరిగినవృత్తాంతమంతయుఁ దెలిపి తెల్లవాఁతనతోడనే రసూల్ ఖాను కొత్తవాలుదగ్గఁకుఁ జోవలెను గనుక నింటికిరా లేదనియుఁ జెప్పెను. అఫ్ జల్ ఖానామాటలు వినినతోడనే తత్తఱముతోఁ బ్రయాణమై, తన భటులలో నటువదిమంది యీటెగాండ్రను బిలుచుకొని గుఱ్ఱముపై నెక్కి రసూలుండుచోటుకిఁబోయెను. రసూల్ ఖానుండు చోటున కఫ్ జల్లాను చేరినతోడనే, రసూల్ లెదురేగి, లోపలికిఁ దోడితెచ్చి, మల్లర రావుండంగదిలో, గూర్చుండఁబెట్టెను. అఫ్ జల్లాను ప్రక్కనఁ గూర్చుండినతోడనే మల్లర రావు కన్నీటిం గార్చుచు, శయ్యపై నుండి యిట్లనియె.

మ—అయ్యా! ఆపాపిష్టి తణ్ణాజీ నాకుఁ బ్రాణాపాయముఁ గలుగఁజేసెను

అఫ్ జల్—భయపడవలదు. ప్రాణాపాయ మేమియు నుండదు. సావకాశముమీఁద నెప్పుదియగును.

మ—తణ్ణాజీ ముంకను బట్టణములో నేయుండును. వానిఁ గనిపెట్టి తెచ్చుటకు మనుష్యులఁ బంపుము. వాఁ డెక్కడనైన నొక గోసాయీమతములో దాగియుండును.

అ—తణ్ణాజీ బిజాపూరు లోఁకలికివచ్చి, యింతఁసని జేసెనుగా! ఎవఁడురాబైట! మీలో నొకఁడుపోయి పట్టణపుఁ గావలివాండ్ర నుజ్జాచి తణ్ణాజీ యిచటికి వచ్చినసంగతిఁ దెలిసి పట్టణమునుండి వెలుఁకలికి బోవువాండ్రను శోధనచేసి తణ్ణాజీ యగుపడిన వాని నిచ్చటికిఁ బట్టి తేవలసిన దని చెప్పుము.

అని చెప్పఁగాఁ దక్షణమే యొకమనుష్యుఁడు బయలు దేటిపోయెను.

అ—(రసూలునుజ్జాచి) రసూల్, నీ వాయుడుపులను దీసి యాయుడుపులను ధరించుకొనుము. నీవు హిందూ దుస్తులతో నుండుట చక్కగాలేదు.

ర—ఈ డఫేదారుఁ డాక్షేపణ చేయకుండిన నటులనే చేసెద. నేను వారిస్వాధీనములో నుండుసంగతి మఱచితిరా?

అ—చీ! నీవు వారిస్వాధీనములో లేవు. నీవు సరియైన యుడుపులను ధరించికొనుము.

రసూ లటులనే ధరించుకొని యఫ్జుల్ఖానును దూర ముగాఁ బిలుచుకొనిపోయి, రహస్యముగా, రాత్రియంతయు భవానీ దేవ్యాలయములో, జరిగినసంగతినంతయుఁ దెలిపెను?

అ—అహా! మంత్రి యెంతటిద్రోహమున కొడిగట్టెను. వీఁ డింతటి యసత్యవాది యని నే నెన్నడును దలఁపలేదు.

ర—నాయనా, ఎటులనైనను వానిఁగాపాడవలయును. అతనికుమారునికి నాచెల్లెలి నియ్యవలెననియు మనము నిశ్చయించియుండలేదా? ముందుగా వానికి జరిగినదంతయుఁ దెలిపిన నతఁ డొకవేళఁ దప్పించుకొనవచ్చును. వానిని మన్నింపు మని నవాబుగారిని మీరు ప్రార్థింపుడు.



అ—నేనిరువురికిని బాధలేనిమార్గమును యోజింప వలెను. నవాబు నన్ను నమ్మినవాడు. మంత్రి మనకాప్తుడైన వాడు. నీవు మంత్రికుమారునొద్దకుఁ బోయి యీసంగతులను దెలిపి, తగిన జాగ్రత్తపడుమని చెప్పుము. నేను నవాబు నొద్దకుఁ బోయి, వారి కాపదరానివిధమును యోజించెదను. కొత్వాలు తిన్నయింటికి ద్రోహ మొనఁచెడివాఁడుగాఁడు. కాబట్టి వాడు మనకేమియుఁ జెడుచుచేయఁడు. అయినను లాలానోటి కేమిచేయవచ్చును వాఁడేల జరిగినసంగతుల దాచును. కావలె వారు వానిని గొత్వాలుదగ్గఁజేసికొనిపోయినటులనున్నది.

ర—మనమును కొత్వాలుదగ్గఁజే పోవుట యుక్తము. సూర్యోదయము కావచ్చినది. శీఘ్రముగాఁ బోవలెను.

రసూల్ఖా ననినమాటకు అఫ్జల్ఖా సమ్మతించెను. వారిరువురును బరివారసహితులై బయలువెడలిరి. ఈటెగాండ్ర గుంపు ముందునడచెను. రక్షకభటులు వెనుకనడచిరి. అఫ్జల్ఖా నును రసూల్ఖానును రెండు ధవళాశ్వములపై నెక్కి రక్షక భటుల నడుమఁ బోవుచుండిరి. తెల్లనైన యుడుపులను ధరించుకొని బంగారు సరిగదువ్వలువలఁ బైనవేసికొని, యెఱ్ఱని సరిగతలపాగలు ధరించి, స్వారిచేయుచు, నడువీధిని జనుచున్నవారి యాకారములు చూచువారికి, వింతయు, వేడ్కయుఁ గొలుపుచుండెను. అంతఁ గొంతనేపటికి వారు కొత్వాలుగ్రహము చేరిరి. అచట ముందుప్రక్క నొకగదిలో లాల్పింగును పరుండ బెట్టి యుండుట రసూలు చూచెను. వారచట నిలువక కొత్వాలు కచ్చేరి చేయుచోటికిఁ బోయిరి.

అకొత్వాలు పారసీక దేశస్థుఁడు. అతఁడు విశేష కాపట్య

మును, బుద్ధిసూక్ష్మతయుఁగలవాఁడు. చిన్నతనంబునఁజక్కఁగా జదువుకొనియుండెను. ఆతఁ డనేకసంవత్సరములు బీజపూరు సంస్థానమునఁ గొలువుఁగొలిచి, నవాబునొద్ద నవ్వుకమువడసి, బుద్ధిమంతుఁడను పేరుబొంది, యీ యధికారపదవిఁ గాంచెను ఈ యుద్యోగములలో మిక్కిలి క్రూరుఁడనుపేరు నితఁడు సంపాదించెనుగాని, లంచములు తీయుచుండుటవలన ధనికులకు మాత్రము మంచివాఁడుగా నుండెను.

ఇతఁడు మిక్కిలి భయంకరమైన యాకారమును గలవాఁడు. ఇతని గొప్పదైన ముఖమును, వెడలుపైన కనులును, నిడివియైనదాడియు, నల్లనైన రూపును, గఠినమైన వాక్కును, వీక్షించినవారికి వెఱపుఁ గొలుపుచుండెను. విచారణచేయునపు డితఁ డెంతటి యాశ్చర్యకరమైన సంగతి వినినను, నవ్వుటయేలేదు; కఠినశిక్ష విధించునపుడును వ్యసనమును గనఁబఱచినదిలేదు. ఇతనికిఁగల యధికార మింతింతనరాదు. గొప్పవారిఁ దలదీయుటలో మాత్రము నవాబునకుఁ దెలుపవలయునే గాని తక్కినవారిఁ దలదీయుట మొదలగు శిక్షలను విధించుట కితనికిఁ బూర్ణాధికారముండెను. కాళ్లనఱకుట, చేతులునఱకుట ముక్కుకోయుట మొదలగునవి ఇతఁడు చేయుస్వల్పశిక్షలు. రసూల్ ఖాను కొత్వాలుదగ్గఱకుఁ బోవుటకు ముందు నాఁటిరాత్రి యిద్దఱికి ఘోరమైన గాయములు తగిలియుండెను. ఒక శివముఖ వాసీదేవ్యాలయముచేతఁ బడియుండెను. రసూల్ ఖాను నాఁడర్ధరాత్రి వేళలో పట్టణము వెలుపలఁ దిరుగుచున్నందులకుఁ గావలివాండ్లును, రాము సంగడికి వచ్చినందులకు డఫేదారు మొదలగువారును సాక్షులుండిరి. తణ్ణాజీనిఁ జూచినందులకు

రాముఁడొకఁడే సాక్షి. ప్రహరసింగును జూచినందుకు లాల్పింగొకఁడేసాక్షి. ఈసాక్షులు నమ్మఁదగినవారు కారు. కాఁబట్టి కొత్వాలుదగ్గఱకుఁ బోవునపుడు రసూల్లాను మనసు కలవరముగనే యుండెను.

ఆపుల్లాను కుమారునితోఁగూడ నాకొత్వాలు కచ్చేరిలోపలఁ బ్రవేశింపఁగనే, కొత్వాలపుల్లానుకుమాత్రము సలాముచేసి, మర్యాదతో గుర్పించి, కూర్చుండుమనెను, గాని రసూలున కేమాత్రపు మర్యాదయుఁ జెయక, యతనిని దీక్ష మైనదృష్టితోఁజూచుచుండెను. ఈసంగతిని గమనించి యఫ్జాల్లాను కొత్వాలుకు రసూలునుజూపి యతఁడు తనకుమారుఁడే యనిచెప్పెను. గాని కొత్వాలు దానికేమియుఁ బ్రత్యుత్తరమియక యూరకుండెను.

ఆ—రసూల్! రమ్ము, కొత్వాలుగారు పనిమీఁద నున్నారు. నామాటలు వారిచెవిని దూరలేదు. ఇన్నిదినములు వారికుండిన మర్యాద యిపుడు వారిని వదలినట్టున్నది. మన మింక నిలుచుట మేరగాదు.

కొత్వాలు—పోఁగూడదు, కదలఁగూడదు, ఆపుల్భా, నీవుమాత్రము పొమ్ము. ఇచటనీవు నిలిచితివేని నీకు వ్యసనము కలుగును. ఇంక నిచటఁ జరుగఁబోవుసంగతులు నీకు వ్యసనకరములై నవే. నీకుమారుని కత్తిమీఁద రక్తము గనఁబడుచున్నది. దానినిగుఱించి విచారింపవలెను. (రసూలువంకఁ జూచి) వారు నీవిషయమునఁ జెప్పెడుమాటల కేమి బదులు చెప్పెదవు?

ఇది యథాజ్ఞానము మూరుడు చేయఁదగినపనియా? సత్యముగాఁ బలుకుము. దైవసాక్షిగాఁ జెప్పుము.

ర—అయ్యా, నేను దుంటరిని గాను, త్రాగుబోతును గాను ఈ డఫేదారు నడిగిన నతఁడు జరిగినసంగతినంతయుఁ దెలుపును. నావలన దోష ముండునదియు, లేనిదియు నతఁడే తెలుపును.

కొ—నీవు రాత్రి గోసాయి వేషమును బూని, ఇంకొక మనుష్యునితోఁగూడఁ దిరుగుచుండ లేదా?

ర—అవును, మాతండ్రియు త్తరువుమీఁదనేపోయితిని.

కొ—డఫేదార్, రాత్రి జరిగినసంగతులను దెలుపుము.

డఫే—అయ్యా, రాత్రి సుమారు పండ్రెండుగంటల కిద్దఱు గోసాయిలు ఒక గాయము చెందినమనుష్యుని పట్టుకొని వచ్చిరి. గాయము చెందినవాఁడు దూరదేశస్థుఁడు. వాఁడు ఢిల్లీ దేశపుభాష మాట్లాడుచుండెను. వాఁడు తనకుఁ గంతప్రదేశమున గాయముతగిలినదనియు, తన్ను దొంగలుకొట్టిరనియుఁ జెప్పెను. గోసాయిలు వానిని మాయొద్దవదలి యెచటకో పోయిరి. వానిని మేము రాత్రి మొకపడకమీఁదఁ బరుండఁబెట్టి యుండి, యుదయమున నిచటికిఁ దెచ్చితిమి అదిగాక యుదయమునఁ గొండలుభటులు మాతోఁజేరినవా రూరివెలుల భవానీదేవ్యాలయముదగ్గఱకు పోయినప్పుడు, అచట నొకశవముండెను. ఆశవముపై నజందెములుండెను శవము పడియుండినస్థలమునకును గుడికిని నడుమఁ గొన్ని మొహరీలు చల్లఁబడి యుండినవి. త్రోవలో రక్త ముండెను,

కొత్వాలు—మీయొద్ద నొప్పగించబడిన మనుష్యుఁడేమి చెప్పెను.

డఫే—ఎవరో ప్రహరసింగట, మాన్సింగట. వారిరువురును, ఆ దేవ్యాలయములో వాని పది వేలరూపాయలదోచుకొనిరట; గాయపఱచిరట సంస్థాన కార్యదర్శిగారు కూడ నచటికి వచ్చియుండిరట. వానిమాటలలో నేమియు నర్థము కాలేదు.

కొ—మీయొద్ద నొప్పగించినవారెవరు? వారిట్టివారని దెలిసికొనలేక పోయితిరా?

డఫే—ఒకఁడు మాత్రము మల్లరరావు అని యనుకొనుచుండిరి. వేటొకఁడెవఁడో దెలియదు.

ర—మఱియొకఁడు నేను.

కొ—నేను నట్లే యనుకొంటిని. డఫేదార్! వానిచేత నాయుధము లుండినవా?

డఫే—ఘేటములు, ఖడ్గములుగూడ నుండినవి.

కొ—ఆ యాయుధము లెక్కడ?

డఫే—అయ్యో, ఇదిగో నాయొద్దనున్నవి. రసూల్జాను నా చేతికిచ్చెను. (అని కత్తులను జూపెను.)

కొ—సరి, కత్తిమీఁదను ఘేటముమీఁదను రక్తముతగిలియేయున్నది. రసూల్జా, దీనికేమి సమాధానము చెప్పెదవు.

ర—నేను చెప్పవలసినది తరువాతఁ జెప్పెదను.

కొ—(భటులతో) గాయము చెందినవానినిఁ దెండు. అని (భటులచేఁ బిలిచికొనిరాబడిన లాల్సింగునుజూచి) నీవెవరు? నీకీగాయమొనర్చిన దెవరు? నీవెక్కడనుండి వచ్చితివి?

లాల్పింగ్—నన్నెవరు గాయపడిచిరో నాకుఁ దెలియదు? గుడిలో నన్ను దోచుకొనిరి, నేను పరదేశిని.

కొ—పదివేలరూపాయిలా?

లా—కాదు. నాబోఁటి బీదవానికి, పదివేలరూపాయి లెట్లువచ్చును? నాయెద్దనున్న స్వల్పధనమును దోచుకొనిరి.

కొ—ప్రహరసింగా దోచుకొనినది?

లా—ప్రహరసింగెవరో నాకుఁ దెలియదు.

కొ—నీ కెవరు గాయముచేసినది చెప్పవలయును.

లా—యోగివేషమున నున్నవాఁ డొకఁడును, షటి యొకఁడును నన్నుఁ దోచుకొనిరి. ఆవెనుక నిద్దఱు గోసాయీలువచ్చి నన్నులేపి నాకు దాహమునకు నీరిచ్చిరి.

కొ—ఇద్దఱు గోసాయీలా? (రసూలునుజూచి) అందులో నీవొకఁడవుగదా?

ర—ఆమాట నేను ముందజనే చెప్పియుంటిని. నాతో గూడ వచ్చినవాఁడు మల్లరరావు.

కొ—నీవేల యాచోటికిఁబోయితివి. వివరముగాఁ దెల్పుము?

ర—నేనుపోయినది రాజ్యాంగ సంబంధమైన కార్యము. అది మిగుల రహస్యమైనది గనుక ఆప్రశ్నమునకు నేను త్తరము చెప్పవలసినదిలేదు. దాని సదుగదగినవారికి బదులుచెప్పెదను.

కొ—జాగ్రత్త. ఇక్కడ రహస్యములు సరిపడవు.

ర—ఆవిషయమునుగుఱించి నేను మా నాయనతోఁ జెప్పితి. అంతమాత్రము చాలును.

అఫ్జల్—అవును, నాతో జెప్పెను. అది నీకు జెప్పదగినది కాదు.

కొ—హత్యజరిగి, నీకుమారునికత్తికి నెత్తురు తగిలియున్నది కాబట్టి యతనినడత సందేహాస్పదముగా నున్నది. దాని కతఁడు నమ్మతగిన సమాధానము చెప్పవలసియున్నాఁడు. రాము సంగడిదగ్గఱ జరిగిన దొడ్డివాణ్యమునకును నీకొమారుడే యుత్తరపు చెప్పవలసియున్నాఁడు.

ర—నేను దొడ్డివాణ్యములు వేయువాఁడను గాను. త్రాగుబోతును గాను. రాముఁడు నిచటనే వచ్చియున్నాఁడు. వానిని విచారింపుము.

కొ—డఫేదార్ నీకుఁ దెలిసినది చెప్పుము. (భటులను జూచి) ఆ రామునిఁ బిలుపుఁడు.

డఫేదారుఁ డంతటఁ దనకుఁ దెలిసిన విషయమంతయు వివరముగాఁ దెలిపెను. ఒక భటుఁడుపోయి రామునిఁ బిలుచుకొనివచ్చెను.

కొత్వాల్—రామా! రాత్రి నీయంగడిదగ్గఱ జరిగిన సంగతియంతయుఁ దెలుపుము.

రా—రాత్రి నాయంగడిదగ్గఱ నీరసూల్ఖానుకును తణ్ణాజీకిని కొన్ని మాటలు జరగెను.

కొ—తణ్ణాజీయా, ఏమి! త్రాగిమాట్లాడెదవా? తారు మారుగ మాట్లాడకుము.

రా—అయ్యా, నేను ద్రాగలేదు. నేను ద్రాగఁగూడదని యావఁబెట్టుకొని యున్నాను. స్వామితోడుగఁ జెప్పెదను. నిశ్చయముగా తణ్ణాజీతోనే యీయన మాట్లాడెను.

కొ—డఫేదార్, వాడు గోసాయీ వేషముతో నుండెనుగదా?

డ—రసూల్ఖాన్ చెప్పినది యదియేగదా?

కొ—రామా, రసూల్ఖాను తణ్ణాజీ కేమి చెప్పెను. నిజముచెప్పుము. లేకున్న ని న్నురిదీయుదును.

రా—నేనేల యబద్ధమాడవలెను! (రసూల్ఖానుజూపి) ఈయన ప్రహర్సింగుతో మాట్లాడినట్లు తణ్ణాజీతో జెప్పెను. తణ్ణాజీ యీయనతో శివాడిని గుఱించియు నేమో చెప్పుచుండెను. ప్రహర్సింగున కేమోసమాచారము చెప్పవలసియున్నదనియు తణ్ణాజీచెప్పెను. ఇంతలో నితనితోఁగూడనుండినమనుష్యుడు తణ్ణాజీని బొడిచెను అంతట వారిరువురికి వ్యభ్యమాయెను నేనుగూతలు పెట్టితిని. రక్షకభటులువచ్చిరి. తణ్ణాజీ పరుగెత్తిపోయెను. వానినిబట్టుటకు నేను వెంటనేపరుగెత్తితిని.

ర—చీ! తప్పుడుకూతలు గూయకుము.

రా—అయ్యా, వానిమాటల వినుడు. అతడు మనుష్యులనుబంపి నన్ను గట్టించెను. నాచేతు లెటుల వాచియున్నవో చూడుడు. తణ్ణాజీయిచ్చిన కాగితములకూడ రసూల్ఖానునొద్ద నున్నవి. అతని శోధించిన దొరకును. వాని నేను చూచితిని.

కొ—సరి, ఈరసూల్ఖాను మూలముగ రాజద్రోహపు గుట్రలు, విశేషముగా జరుగుచున్నవి. నేను దాక్షిణ్యము చూచువాడను గాను ఇటువంటి విషయములలోఁ గ్రూరమైన శిక్ష విధింపవలసినదే. (రసూలునుచూచి) ఇంకను నీవేమి చెప్పియుం బ్రయోజనములేదు. నీవు శిక్షకుఁ బాత్రుడవు.



అ—(కొత్తాల్లు సేవకులు రసూలుపైఁ బడుటఁ జూచి కత్తిదూసికొనిలేచి) రసూల్! లేవ్వు, రమ్మ. ఈతోత్తుకొడు కులలో నెవరు మునుపుచచ్చెదరో చూచెదము. మనుష్యులనేకులు బైటనున్నారు. వా రిచటనుండిన వీరితల విషవజ్రకే యెగిరియుండును. బిస్తిల్లా!

ర—(చేతిలోనికత్తిఁ బడవైచి) నాయనా, నిదానింపుము. న్యాయమార్గముననే నానిర్దోషత కొత్తాల్లునకుఁ దెలిపెదను. అబద్ధమాడిన యీగడియతో యింకఁ గొంతవడితో శిక్షగలుగును. మనకు దొమ్మియుద్ధము పనిలేదు.

అ—చీ! ఆప్తునుదేశమునఁబుట్టి వీనికి భయపడి కత్తిని గ్రిందవైచుట సరియో?

కొ—అయ్యో, ఆఫ్జెల్ఫా, న్యాయసభలోనా కత్తుల నుపయోగింపవలెను? ఆదియుఁగాక మీరిచట నొంటరిగా నున్నారు. నాభటులలో నొకరిద్దఱుచచ్చినను మీరుతప్పించుకొని పోలేరు. కత్తిని లోపలనుంపుము. మంత్రిగారి యుత్తరువయ్యెడువజ్రకు మీకొమారు నంపుటకు సాధ్యపడదు.

ర—నాయనా, తొందరపడకుము. రాజుగారి కీసమాచారము తెలిసినంతలోనే మనభయముతీరును. రాజుద్రోహుల మనుషేరు మనకు రాఁగూడదు.

కొ—ఆఫ్జెల్ఫాగారూ! మంత్రిగారు సాయంతనము మాత్రము పట్టణమునకువచ్చును. అంతవఱకు మీరిచటనే యుండుఁడు ఆగది మీకు విడిచియున్నాను. మీకు భోజనము సిద్ధము చేయుట కుత్తరువు చేసియున్నాము.

ర—నాయనా, మన మాగడిలో నుండుట మేలు.

కొత్వాలుగానూ, సమీపమున రాజభటులగుంపు కావలిగాను చూడఁగా, కాముని యిష్టములేకయే వానియింట తణ్ణాజీ యోటుల నుండును? ఆవిషయమును మీరు చక్కఁగా యోచింపుఁడు. తక్కిన సంగతులను డఫేదారు నడుగుఁడు.

ఇటులఁజెప్పి రసూలు తనతండ్రిని బిలుచుకొని కొత్వాలుచే దెఱవఁబడిన గదిలోనికి కొత్వాలుతోఁగూడఁబోయెను. ఆగది కుర్చీలతోను, మెత్తలతో నూడిన మంచములతోను గ్రిందఁ బరువఁబడిన రత్నకంబళ్లతోడను, మనోహరమైనదియు, విశాలమైనదియునై యుండెను. ఆగదికి కైండుప్రక్కల గవ్వాక్షము లుండెను.

కొత్వా—రసూల్భాగ్, మీ యొద్దనుండు కాగితముల నిచట నాకు రహస్యముగాఁ జూపుఁడు. వాని నేను శోధన చేయవలసియున్నది.

రసూ—అయ్యా, అవి నవాబుగారికే చూపవలసినది. నవాబుగారితో సంబంధమైన రహస్యవిషయము లం దున్నవి. కాఁబట్టి వాని నితరులకుఁ జూపఁగూడదు.

కొ—సరి, నేను పోయెదను. మీ యిష్టప్రకారము మీరు చేయుఁడు. (అని బయిటి కేఁగెను)

అఫ్ జల్భాగ్—రసూల్, కొత్వాలువలన నున కాపద గలుగునేమో యని నాకు దిగులుగానున్నది. నవాబును చూచుటకును లేకపోయెను. ఇప్పుడు కార్యముమించిపోయెను.

ర—నాయనా, భయపడవలదు. నేను డఫేదారు కుమారుని రహస్యముగా మంత్రి కుమారులొద్దకు నీసమాచారమును చెప్పుటకుఁ బంపియున్నాను. మంత్రి యుత్తరువు లేక

కొత్వాలు మనల నేమియుఁ జేయఁగూడదుగదా? మంత్రి కుమారుఁడు తనతండ్రికిఁజెప్పి మనకుఁ గీడు రానటులఁజేయును. ఒకవేళ నిచటి కిప్పుడే వలయునంత బలముతోఁగూడవచ్చును.

అ—మంత్రి యిప్పుడు తానుండు కలవరములో మన కేమాత్రము సాహాయ్యమును జేయలేడు. నవాబుగారి యాగ్రహమునకుఁ బాత్రుఁడాయెను. నామాటలఁ జెవిని బెట్టక పోయెను.

కొత్వాలు బయటకువచ్చినతోడనే యొక సేవకునిఁబిలిచి రసూలుండు గది వాకిట నిలిచి, తనయుత్తరువు లేక లోపల నుండువారిని వెలుపలికి రానీయకయు, బయట వారిని లోపలికి రానియ్యకయు, జూచుచుండవలెనని యుత్తరువు చేసెను.

అష్టల్ఖాన్ పరివారముతోఁ జేరిన యాఫ్ఘాన్యుద్ధభటుల వలనఁ దన కేమియు సహాయములేక యుండుటకు నేనూరు యుద్ధభటులఁ దనకు సాహాయ్యము పంపవలెనని కొత్వాలు మంత్రికుమారుని కొక యుత్తరము వ్రాసిపంపెను.

### ఆరవ ప్రకరణము.

తణ్ణాజీ ఖల్సారావు చేతినుండి తప్పించుకొని రాము నంగడియొక్క పెరటితోవసేపరుగెత్తిపోయి, వెనుకటివీధిలోఁ బ్రవేశించి, తనచాచులను గలసికొని, గాయము చెందియుఁ దన తోఁగూడఁ బరుగెత్తివచ్చిన తనమనుష్యుని వారిచేతనెత్తించు కొని పట్టణమువెలుపలి కేగెను. పట్టణమునకుఁ బడమటిపార్శ్వమునరెండుమైళ్ళదూరములో నుండునొకశిథిలమైన దేవా

లయములోపల వారు ప్రవేశించిరి. అచటికి నిటుల రహస్యము గావచ్చు మహారాష్ట్రులకు వండిపెట్టుటకు యోగివేషముతో నొక గోసాయివాఁడు నివసించుచుండును. పగటి వేళయందు వాఁడొకఁడే యచటఁ గనఁబడును. మహారాష్ట్రులు రాత్రి రెండుగడియల ప్రాధునకు నచటికివచ్చి చేరుదురు. ఆదేవాలయమునకుఁ జొట్టుప్రక్కల రెండుమైళ్ళ దూరములోపల పల్లెయే లేనందున రాత్రివేళలో నెవరు నచటికి రారు. కాఁబట్టి యాదేవాలయమునకు మహారాష్ట్రులు వత్తు రనుసందియ మెవ్వరికిని లేకుండెను. అచటికి తణ్ణాజీ వచ్చి చేరువేళకు సుమారు మూడు జాములరాత్రి గడచెను. అప్పటికి వంట పనులు ముగిసి, భోజనము సిద్ధముగానుండెను. పగలు వంట చేసిన సందేహస్పదమగునని రాత్రివేళ వంటపనులు చేయుట వాడుక. నేవకుఁ డొకఁడు బహిర్ద్వారమునఁ గావలియుండెను. దేవాలయమున రమారమి ముచ్చదుగురుమహారాష్ట్రులుండిరి. తణ్ణాజీపోయి చేరిన గడియనేపునకుఁ బ్రహరసింగు నొద్దకుఁ బంపఁబడినవాఁడును వచ్చి చేరి ప్రహరసింగు గాదేవ్యాలయమునఁ గనఁబడలేదనియు, దేవ్యాలయము సమీపమున మౌన్సింగు మాత్రము చచ్చి పడియుండెననియు, రామునంగడియొద్ద జరిగిన సంగతులు తన కొకవేగులవాఁడు దెలిపినందునఁ దాను శీఘ్రముగాఁ దమటెంకియగు నాచోటికివచ్చినట్లును జెప్పెను. బీజపూరు సంస్థానపు యుద్ధభటు లింకఁ దమ్ము వెదకి కనిపెట్టుటకు వత్తు రనుభీతితో, తణ్ణాజీమొదలగువారు రెండుగడియలరాత్రి యుండునపుడే భోజనాది కార్యంబులఁ దీర్చికొని బయలువెడలిరి. తణ్ణాజీ యొక నేవకునితోఁ బశ్చిమదిక్కునకుఁ జొయెను.

తక్కినవారు వాయువ్య దిక్పార్శ్వమున బోయిరి. అరుణోదయవేళకు నా దేవ్యాలయమున నొక మహారాష్ట్రుడు గుండ నిలువలేదు.

బీజపూరులో నవాబుగారి రాజగృహము, ఏ డంతస్తుల హర్ష్యముగా నుండెను. ఇప్పటికి నాకట్టడముఁ గాంచువారు దాని వైచిత్ర్యమునకును, గట్టిసవాని బుద్ధిసూక్ష్మతనును మిగుల నాశ్చర్యపడుచుందురు. ఇప్పుడు పైమిడ్డెలు రెండును మనుష్యులకు నెక్కుటకు వీలులేక శిథిలమైయున్నది. ఆకాలమున వీధులుగాను, గృహములుగానుండిన ప్రదేశ మిప్పుడు బయలుగానున్నదిగాని, యాబయశ్శనడుమ నచ్చటచ్చటఁ గొన్ని మసీదులును, శిథిలమైనగృహములును గనఁబడుచున్నవి. నగరునకు దూరముగానున్న వీధులలో నిపుడు చిన్నపల్లెలున్నవి.

బీజపూరు నవాబుగారు రాత్రి భవానీదేవ్యాలయము నుండి వెడలి, తననగరు చేరువేళకు నుదయమునకుఁ బదిగడియలప్రాద్ధుండెను. నవాబుగారు నగరును జేరఁగనే మేడమీఁదఁబైయంతస్తుననుండు తన శయ్యాగృహముఁ జేరి, యేకాంతముగా శయ్యపైఁ బరుండి, తన కప్పుడొదవిన ముప్పుదప్పించుకొన వెరవు నెమకుచు, జింతాక్రాంత పౌదయుండైనందున మేలుకొనియే యుండెను. వెండితోఁ జేయఁబడిన దీపపు స్తంభంబులయందు దీపములు వెలుగుచుండెను. పడమటిపార్శ్వమున గవాక్షములు తెలువఁబడి యుండెను.

నిష్కారణముగాఁ దనమంత్రి శత్రువులతోఁ జేరి తన కెదురు తిరుగుట నవాబునకుఁ మిగుల నాశ్చర్యమును, వ్యసనమును, భయమును, గలుగఁజేసెను. ఈమంత్రి చిన్నతనంబున

నవాబుగారి తండ్రియొద్ద బానిసగా నుండి, యతని యనురాగమును సంపాదించి, కొన్ని నాళ్లకుఁ బైన మంత్రిపదవిని బొందెను నవాబును, తన తండ్రిదినములనుండియునున్న వాఁడనియు, విశేషానుభవముఁ గలిగిన వాఁడనియు, వీనియందు గౌరవముంచి యా యుద్యోగముననే వీనిని నిలిపియుంచెను వానియందున్న నమ్మకముచేతనే యతనికిరుపదివేల సేనసాహాయ్యమిచ్చి, మొగలాయివారివలన నుపద్రవముగలుగనీయక తమరాజ్యముయొక్కయు త్తర సరిహద్దులను గూపాడుట కతని నంపెను. వానికంటె నమ్మకముగా నుండినవాడు అఫ్ జాల్ఖానుడచ్చ వేటొకఁడా రాజ్యాంగమునలేడు. తన యుద్యోగస్థులలో ముఖ్యుడైన కొత్వాలు మంత్రికి స్వాధీనుడై మంత్రిచేతిలో బొమ్మవలె నుండెను. అఫ్ జాల్ఖానుహుంతును మంత్రికుమారుని కిచ్చునటుల నిశ్చయముచేయుటచే యుండినందున మంత్రి కనిష్టమగు కార్యముల నెఱవేర్చుటయం దతనిని గూడ నమ్ముటకులేదు. ఈ యోజనతో రాత్రియంతయు నవాబుగారు ప్రాద్దుపుచ్చుచుండిరి. అరుణోదయ మైనతోడనే యతఁడు తనయొద్దనున్న సేవకులనంపి తమవేష్కారగు నీలకంఠరావును, గురువులగు దస్తగిరి సాహేబును కార్యాలోచనమునకై రప్పించెను. ఈ నీలకంఠరావున కిప్పుడు సుమారు నెనుబదిసంవత్సరములవయస్సుండును ఇతఁ డిరువదిసంవత్సరముల వయస్సున నవాబుగారి కొలువులో స్వల్పవేతనమున లేఖరిగాఁ జేరి, తనబుద్ధి సూక్ష్మతచేతను, సత్యప్రవర్తనచేతను నవాబుగారి యనుగ్రహమును నమ్మకమును సంపాదించి, రాజ్యాంగముయొక్క పన్నును వసూలుచేయుటకు ముఖ్యాధికారియగు వేష్కారి యుద్యోగ

మును బొందెను. ఇతనియందు నవాబుగారికి విశేష గౌరవ విశ్వాసములు గలిగియుండుటచేత నితనితోఁగా ర్వాలోచనము చేయుటవాడుక. దస్తగిరిసాహేబు స్వకులాచారములయందు విశేషాభిమానియు, హిందువులయందు మిగుల నసూయగల వాడునునై యుండెను. నవాబుగారు వారిరువురకును రెండు కుచ్చిలనిచ్చి కూర్చుండ నియమించి యిట్లనియె.

నవాబు—అయ్యా, నీలకంఠరావుగారూ! మహారాష్ట్ర భాషలో వ్రాసియున్న ఈయుత్తరములఁ జదివివానిలోనిసమాచారముల నాకుఁ దెల్పుము. మీకంటె నమృతమైనవారు నాకెవరునులేరు. (అని యుత్తరముల నతని చేతికిచ్చెను.)

నీల—అయ్యా! మీతండ్రియు, మీతాతయు నాయం దెంతయు నాదరమునే చూపుచుండిరి. ఇన్ని దినములును మీ సంస్థానమువకు నమృతముగానే పనిచేయుచుంటిని. (ఉత్తరములఁజూచి) అయ్యా, ఇది శివాజీ వ్రాసినది.

దస్త—ఆయధముడా! వాడు మొన్ననే మనకోటల రెంటిని పట్టుకొనెనట. వాడుండు ప్రతాపగిరి కోట పట్టుటకసాధ్యమైనదట. వీని పోరాటమే యెక్కువాయెను.

నవా—అతనిఁజదువనివ్వు. వెనుకమాటలాడవచ్చును.

నీల—ఈ యుత్తరము శివాజీ మొగలాయి చక్రవర్తి యగు ఔరంగజేబుకు వ్రాసినది ఇండులో మీకు హిందువులను మిగుల బాధపెట్టుచుండునట్లును, అందుచేత మహారాష్ట్రులందఱును మీ ప్రభుత్వమున కెదురు తిరిగి మొగలాయివారికి సహాయపడునట్లును దానికిఁ బ్రతిఫలముగా

మహారాష్ట్రదేశమును శివాజీకి జక్రవర్తి వదలవలసినదనియుఁ బ్రాయఁబడియున్నది.

నవా—నీలకంఠ రావు గారూ! ఈసందర్భమున మనము చేయవలసిన కార్యమును చెలుపుఁడు. మీరీ రాజ్యాంగవిషయములలో విశేషానుభవము గలవారలు.

నీలకంఠ—అయ్యా! నామాటలు మీ క సూయఁగలిగించు నేమో యని సందేహము గానున్నది. మీ రవశ్యము చెప్పవలయుననిన చెప్పెదను.

ద స్తగిరి—ఏలినవారి యంతస్తును గౌరవమును గనిపెట్టి మాటలాడుము.

నవా—అవశ్యము లేదు; మీకు యుక్తమని తోచినది మీరు చెప్పఁడు.

నీతి—ప్రజానురాగముఁ గాంచని ప్రభువు సౌఖ్యమును, భార్యానురాగముఁ గాంచని పతిభోగమును, శూన్యములైనవే. పరిపాలిత పరిపాలకుల కన్యోన్యస్నేహము లేకున్న నెప్పుది యుండదు. తన్నొల్లని సతితోఁ గాపురముచేయు భర్తకుఁ దనభార్యవలనఁ దనకేకాలమున నెట్టి చెడుగు గలుగునో యను శంకయు, భార్య పరపురుషగమనముచేఁ దన కవమానముఁ గలిగించు నను శంకయు నెడతెగక యుండి యాతనిఁ జింతామగ్నమానసునిఁగాఁ జేయునటులఁ, బ్రజల యనురాగముఁ గాంచని నృపతి కెప్పటికిని సంశయమును భీతియు గలుగుటయు నెప్పుది లేకుండుటయుఁ దటస్థించును. మహారాష్ట్రులు మీచేఁ బాలింపఁబడిన జనులైనందున వారిని మీరు సామోపాయమున మీ స్వాధీనమం దుంచుకొనిన



మొగలాయివారిని జయించుట సులభసాధ్యంబు. ఏరాజు ప్రజల మనస్తాపంబునకుఁ బాల్పడునో అతని రాజ్యంబుపట్టుట శత్రువులకు సులభంబు. శివాజీ యవతారపురుషుండనియు, దైవానుగ్రహముఁ గలవాఁడనియు మహారాష్ట్రుల కందఱికిని నమ్మకముగలదు. కాఁబట్టి యతనితో సంధిచేసికొనియతనిని స్వాధీనమున నుంచుకొనుట యుక్తము.

దస్తగిరి—హిందువులకు తాళ్లేగదా దేవతలు? వారలకు దైవమెక్కడిది? జ్ఞానమెక్కడిది? వారినిఁ జంపుటయే మనకు ముఖ్యధర్మము. కొరాళలో నేమిచెప్పియున్నది? అన్యమతస్థునిఁ జూచినంతమాత్రమునఁ జంపవలసినదని చెప్పియుండలేదా?

నవాబు—రాష్రములోనిజనులనందఱుఁ జంపిన పిమ్మట రాజెవరినిఁ బాలింపవలెను. దేశమందంతట హిందువులుండుట చేత నందఱును జంపించి యాపని చేయుటలో నున్న మహమ్మదీయులను బోఁగొట్టుకొని నిర్దానుష్యమైనతరువాత భూమి నేల వలయుఁ గాఁబోలు. గురువులవారి యాలోచనప్రకారము చేసిన శీఘ్రముగఁ గడతేరవచ్చును. గురువులుగారూ! మీ యాలోచన చాలును.

నీ—మీ గురువులవారి యిష్టప్రకారము మహారాష్ట్రులను హత మొనర్చుటకే యత్నించినను నది యిపుడు కొనసాగునా? శివాజీ కోటనుఁ బట్టుటకుఁ బ్రయత్నముచేయునెడల మనసేనంతయుఁ బ్రతాపగిరికే పంపవలయును. ఆ సమయమున మొగలాయివారిసేన పట్టణముపైకివచ్చిన, పట్టణము మొగలాయి వారిదే. శివాజీతోయుద్ధము చేయుటవలన నీకు జయ

ముగలుగుట సందియము ; ఇచటఁ బట్టణము పరాధీనమగుట నిశ్చయము. ఇంతయే మనకుఁ గలుగులాభము. శివాజీని మంత్రి తనమున సాధీనపఱచుకొనవలయును.

దస్తగిరి—నవాబుగారూ! ఇతనిమాట నమ్మకుండు. ఇతఁడు హిందూపక్షపాతి. శివాజీపైకి మనము యుద్ధమునకుఁ బోవు సమయము మొగలాయివారి కెటులఁ దెలియును! ముందుగా మహారాష్ట్రలో జయించిన మొగలాయివారిని వెనుక జయింపవచ్చును. ఇంటఁ గెలిచి రచ్చఁ గెలువవలయునని వినలేవా?

నీల—అయ్యా, నే నింక నెలపుదీసికొనెదను.

నవాబు—పొమ్ము. ఈవిషయమును గుఱించి దీర్ఘాలోచన చేయవలసియున్నది. మీ రి సంగతులను రహస్యముగా నుంచవలయును.

అంతట నీలకంఠరావు వెడలిపోయెను. నవాబును దస్తగిరిసాహేబును మంత్రి గారి ద్రోహమును గుఱించి మాటలాడుచుండిరి. మంత్రి నెటులనైనఁజరిపించవలెనని దస్తగిరి సాహేబు పలుమాట నవాబునకు నొక్కి చెప్పుచుండెను. ఆసమయమున “దేవీ పాతుమాం” అను నొక శబ్దము రెండుమాటలు విని బడెను.

నవాబు (గురువులవారితో) సాహేబుగారూ! ఏమా శబ్దము? ఒక నేవకునంపి తెలిసికొనుండు.

దస్తగిరి—నేనేపోయి చూచివచ్చెదను, (అని బయటఁ బోయెను.)

దస్తగిరి—(నుజలఁ గొంతనేచటికి వచ్చి) ఎవరో గోసాయివాఁడు వచ్చి వీధిలో వెట్టికేకలు వేయుచున్నాఁడు. వానిఁబట్టి కట్టించుట యుక్తము. వానిఁ గొత్వాలునొద్దకుం బంపవలెను.

నవాబు—మీరుపోయి కార్యదర్శి నిటకుఁ బంపుడు.

దస్తగిరి సాహేబు సెలవుదీసికొనిపోయి తన కెదురుగా వచ్చుచున్న కార్యదర్శికి నవాబు పిలుచుచున్నటులఁజెప్పి యత నిని నవాబునొద్దకు బంపి తానింబిడిబోయెను. కార్యదర్శి నవాబు దగ్గఱకు వచ్చినతోడనే నవాబుతన వాకిటఁగూయుచున్న వాఁడు ప్రహరసింగనియు, కొన్ని సంగతులను దనకుఁ దెలుపుటకై కడచినరాత్రి తనతోఁ జెప్పినప్రకారము వచ్చినట్లును దెలిపి యతనిని లోఁపలికిఁ బిలుచుకొని రమ్మని యుత్తరువుచేసెను. అంతట నాకార్యదర్శి వెలుఁపలికిఁబోయి యాగోసాయివానిని శోధనచేసి నిరాయఁధుఁడుగా నుండుటఁ దెలిసికొని నవాబు నొద్దకు వానినిఁ బిలుచుకొని పోయెను. క్రొత్త హిందువును రాజగృహములోనికిఁ బిలుచుకొనిపోవుట యచటిజనుల కాశ్చర్యభయములఁగలుగఁజేసెను గాని, కార్యదర్శి నవాబునకు విశ్వాసపాత్రుఁడు గనుక ఎవరును మాటలాడక యూరకుండిరి. వారు మిద్దెపైకిఁ బోయినతోడనే కార్యదర్శి ప్రహరింగును ద్వారము వద్ద నిలిపి, తాను ముందుగా నవాబువద్దకేగి వానిని లోఁపలికిఁ బిలుచుకొనివచ్చుటకు మరల ననుజ్ఞఁగైకొని ప్రహరసింగును నవాబునొద్ద నిలిపెను.

ప్ర—నవాబుగారికి నొక విన్నపము. తమయందు నాకుఁగల పూర్ణమైన నమ్మకమువలననే నే నొంటరిగా మీ

సన్నిధానమునకు వచ్చితిని. మీయొక్క కార్యము ననుకూల పఱచుటకొఱకే నేనీచటికి వచ్చితిని.

నవాబు—భయపడక వచ్చినవనిని శీఘ్రముగాఁ దెల్పుము. మనసంగతులన్నియుఁ గార్యదర్శికిఁ దెలియును. కాబట్టి యన్నిసంగతులును దాపక చెప్పము.

ప్ర—సరే! జాగ్రత్తగా వినుఁడు. మీరు మీస్థానములను గాపాడుకొనుటకుఁ గొన్ని పనులను శీఘ్రముగను జాగరూకతతోను జేయవలయును.

నవాబు—అట్లగునా! చెప్పము.

ప్ర—అవును మీమంత్రి నేఁడు రెండుజాముల కిచటికి వచ్చిచేరును; నిన్న ఆల్లిలాయను గ్రామమున నుండెను. అతఁ డింతశీఘ్రముగా వచ్చుటకుఁ గారణమేమియో తెలియునా?

నవాబు—నేనతనిని రమ్మనివ్రాసియుంటిని. అందువలననే యతఁ డింతశీఘ్రముగా వచ్చుచున్నాఁడు.

ప్ర—ఓహో! మీయాజ్ఞప్రకారమే యతఁడు వచ్చుచున్నాఁడనుకొంటిరి. మీరు పిచ్చివారు; నిష్కాపట్యులు. అతఁడు మాజనులలో వేగురను సహాయము తీసికొని జాగరూకతతోడనే వచ్చుచున్నాఁడు.

నవాబు—దురుద్దేశముతోడనే వచ్చుచున్నాఁడా? వివరముగాఁ జెప్పము.

ప్ర—ఓహో, ఆయుత్తరమును నీవు వ్రాయకున్నను, అతనిని నన్నరాదు. ఆయుత్తరమును జూచినంతట నతనికి మఱింత జాగరూకత కలిగెను. నాకు ధనమే ప్రధానమనియు, ధనమొ సంగెడివారికి నేనెట్టిపనినైనఁ జేయుదుననియు నతనియభిప్రాయము.

యము. అందువలన నతఁడు నిన్న నలదుర్గమునుండి యొక మనుష్యుని నావద్దనుంబంపెను. నేనిక్కడికి బయలుదేరివచ్చినందున నాకు బదులుగా నాకుమారుఁ డతనివద్దకేఁగెను. మిమ్ము నేఁడె చంపవలయుననియు నందుకు మేము మనుష్యులను సహాయము చేయవలసినదనియుఁ జెప్పి అందులకై లక్షరూపాయీలు నాకుమారునిచేతికి మీమంత్రి యిచ్చెను. నాకుమారుఁడు ధనముఁ దీసికొనెనుగాని మనుష్యులను జేర్చుకొనుటకై యొకదినము సావకాశము కావలసియున్నదని చెప్పి, మఱి వచ్చి గుఱ్ఱపుస్వారిమీఁద నారాత్రి యీపట్టణపు సమీపమున నాబసదగ్గఱకు వచ్చెను. నాతఁడుండగు మాన్సింగ్ రాత్రి యాదేవ్యాలయములో దొంగలచేఁ జంపఁబడినందున రాత్రి ప్రాద్దుపోయినను నేను నా బసకుఁబోయి చేరితిని.

నవాబు—చచ్చిపోయెనా? అయ్యో! పాపము!

ప్రహరసింగ్—అవును. నేను దప్పించుకొని పరుగెత్తి పోయి కొంతసేపు గడచి మఱి దేవ్యాలయముదగ్గఱకుఁబోయి వాని వెదకితిని. వాఁడు కత్తిపోటుతగిలి చచ్చిపడియుండెను. అందువలన నేను నాబసకుఁ బోవు వేళకు రాత్రిమూఁడుజాముల ప్రాద్ధాయెను. నాకుమారుఁడు నాతో నీసంగతులన్నియుఁ దెలిపెను. నేను నిన్నుఁగాపాడు తలంపుతో నీసమాచారమంతయు నీతోఁ జెప్పుటకు వచ్చితిని. మంత్రికి నతినిసేనను నలదుర్గములో వదలిరమ్మని నాకుమారుఁడు యోజన చెప్పినందున నతఁడు నేనను దీసికొని రాక వాఁడుచెప్పినటులఁ జేసెను. మీ రాజ్ఞచేసిన మంత్రినిఁ జంపించెదను. నన్నెప్పుడను గాపాడెద

నని ప్రమాణము మీరుచేసి వాగ్దానమిచ్చిన చాలును. బహుమతి వేటు నాకక్కఱలేదు.

అప్పుడు నవాబు ప్రహరసింగ్ తలవైన జెయిపెట్టి “అల్లాసాక్షిగా నీకేచెడుపును నేనెన్నటికిని జేయను. నీతప్పుల త్తమించితిని. ఎటులనైన మానుంత్రినిజంపి నాయాపదను దొలగింపుము.”

ప్ర—నీవీ కోటనువదలి నేడంతయుబయటికిఁబోకుము. కోటలోని నీరక్షకభటులును ద్వారపాలకులును మీ విషయమున సత్యముతప్పక నమ్మకముగా నుండువారు; తక్కిన సేనను నమ్మఁగూడదు. నీయుద్యోగస్థులలో సత్యవాదియు విశ్వాసపాత్రుఁడును నైనవాఁడు అప్పుల్లాఁడక్కడే. అతనికుమారుఁడును నమ్మదగినవాఁడే వీరిరువురును మీకొక కెంత శ్రమయైనఁబడుదురు. వారు నాకుఁ గానివారైనను నీకు సత్యముగాఁ బాటుపడువారు. ఈ విషయములను గమనించి ప్రవర్తించుము. నావలన నైనంత సాహాయ్యము నేను జేయుచుండెదను. నేను శీఘ్రముగాఁ బోవలెను. కార్యదర్శిని నాతోడ వీధివఱ కంపుము. నీపనులను నెఱవేర్చి నేను మఱలివచ్చెదను.

ప్రహరసింగిటులఁ జెప్పి సెలవుఁ దీసికొని వెడలిపోయెను. కార్యదర్శి వీధివఱకుఁ బోయి, యతనినంపి మఱలెను. నవాబు దిగులుతీరి నెమ్మదిగానుండెను.



## ఏడవ ప్రకరణము.

మంత్రి కుట్రతో జేరిన విషయములు రసూల్ఖానునకు ముందునాటికా త్రియే యెటుక పలుపబడెనను సంగతి, కొత్వాలునకు నాటియుదయము జరగిన విచారణతోఁ దెలిసెను, రసూలా యుత్తరములను గొత్వాలునకుఁ జూపఁగూడదనియు, రాజునకు మాత్రము చూపఁబడుననియు, నొక్క వక్కఁజేంచుటచేత మంత్రి కుట్ర యతనికిఁ దెలిసియున్నదనియు, ఆ విషయములను రాజునకుఁ దెలుపుటకై యతఁడు నిశ్చయించి యున్నట్లును కొత్వాలూహించెను అందువలనఁ దాను ముందుగా మంత్రితో మాట్లాడి పిమ్మట రాజునభకుఁ బోయి రసూల్ఖానును, అఫ్జల్ఖానును దాను తనవద్దనిలిపియున్న సంగతి రాజునకుఁ దెలుపవలెననియు, కొత్వాలు నిశ్చయించెను. పట్టణములోపల నప్పుడప్పుడు జరుగు సంగతులను కొత్వాలుకుఁ దెలుపుటకు వేగులవా రనేకులుండిరి. నాడుదయమునుండి యును కొత్వాలు రసూలును విచారణచేయుచుండుటచేత, వేగులవారితో మాటలాడుటకుఁ గొత్వాలునకు సందర్భము లేక యుండెను. మంత్రి కుట్రలతో జేరినవిషయములను అఫ్జల్ఖానునెదుటఁ దాము మాట్లాడుట యుక్తము గాక యుండెను. దాన నిపుడు కొత్వాలు రసూలును, అఫ్జల్ఖానును గదిలోవదలి, వారిని బయట రాసీయుకుండునటుల నాగది వాకిట మనుష్యులను పారాయించి తాను దనయింటి పెరటిప్రక్క నున్న గదికిఁబోయి, వేగువారల నచటికి రప్పించెను.

వారిలోనొక బ్రాహ్మణుఁడుముందుగా నచటికివచ్చెను. కొత్వా—శాస్త్రులుగారూ, ఏమి సంగతి?

బ్రా—(ఒక యుత్తరమును జేబులో నుంచి యెత్తి) అయ్యా, ఈయుత్తరము కామేశ్వరశర్మచేత వ్రాయబడినది. ఇందులో నతఁడు తన చెల్లెలిని తుల్జాపురిలో నొక బ్రాహ్మణుని కిచ్చి వివాహము చేసెననియు, బ్రహరసింగును తనవద్దకు రప్పించుటకుఁగాని, యేదైన నేర్పాటునకతనిని సమృతింపఁజేయుటకుఁగాని, యతనికి సాధ్యపడనట్లును, ఇట్లాగ్రామమునకుఁ బోవుట కతనికి భయముగా నుండునట్లును, దెలిపియున్నాఁడు మంత్రి గారే ప్రహరసింగును స్వాధీనపఱచుకొనవలెననియుఁ గనఁబఱచియున్నాఁడు. (అనియుత్తరములఁ గొత్వాలునకిచ్చెను.)

కొత్వాలు—మంచిది. ఆయనకీ సంగతిఁ దెలిపెదను. కామేశ్వరశర్మ నలదుర్గమునకుఁబోయి మంత్రిగారితో మాటలాడలేదా? అది సమీపమేగదా?

బ్రా—రక్షకపత్రము పంపకయే యాతఁడు పోఁడట.

కొత్వా—అంత సందేహ పడనేల ?

బ్రా—అతఁడు మిమ్ము నమ్మలేదు. తణ్ణాజీ శివాజీల వలె నతఁడు జహుజాగ్రత్తతో నున్నాఁడు.

కొత్వా—తణ్ణాజీ రాత్రి పట్టణములోనుండెనట ఆసంగతి నీకేమైనఁ దెలియునా?

బ్రా—అదిసంపూర్ణముగనబద్ధము ఎందరో తణ్ణాజీలు మాటిమాటికిఁ గనబడుచున్నారు. అతఁడు తణ్ణాజీయని నమ్మరాదు. నేను నెలవుదీసికొనెదను. మంత్రిగారు వచ్చినతరువాత మీ యొద్దకువచ్చి మాటలాడదెను.

ఇటులఁ జెప్పి యా బ్రాహ్మణుఁడు వెడలిపోయెను. ఆ బ్రాహ్మణుఁడు మహారాష్ట్ర పక్షపాతియైనను మంత్రి మొద



లగువారికి నిష్ఠుఁడువలె నటించుచుండెను. మంత్రి మొదలగు వారి కితఁడు మహారాష్ట్రులమర్తమును దెలుపకుండెను. తురుష్కుల కనుకూలుఁడుగా నటించుచు, మహారాష్ట్రల కార్యములఁ జక్కఁబఱచుటకై వారలచే నియమింపఁబడి, తన బుద్ధి సామర్థ్యముచేత నితఁడు తురుష్కులవద్ద నమృతమును సంపాదించుకొనెను.

ఈ బ్రాహ్మణుఁడు పోయినతరువాత నవాబునగరి ద్వారపాలకుఁడొకఁడు కొత్తాబునింటికివచ్చి రాత్రి కార్యదర్శిగారూరి వెలుపల భవనీదేవాలయమునకెవరినోయొకనినిగూడఁబిలుచు కొనిపోయెననియును, రాత్రిప్రాద్దు పోయినతరువాత మరల నతడు నగరునకు వచ్చెననియు, నుదయమున నీలకంఠరావును దస్తగిరిసాహేబును నవాబుదగ్గఱకు వచ్చి మాట్లాడిపోయిరనియు, గోసాయి వాఁడొకఁడా వెనుకనగరులోనికి వచ్చెననియుఁ జెప్పెను. కొత్తాబు లంతట లేచి మరలఁ తన సభాస్థలంబునకు వచ్చి, నయోపాయముచేత రసూలువద్దనుండు నుత్తరముల సంగతిని దెలిసికొనుటకై రసూలుండు గదిలోనికిఁ జోయెను.

కొ—అఫ్జల్ఖానుసాహేబుగారూ! నేనింత కాలముమిమ్ము వదలియుండినందుకు తీమింపవలెను. కొంత ముఖ్యమైన పని యుండి పోయి యుంటిని. మీకు భోజనము పెట్టిరా?

అఫ్జల్—పెట్టిరి.

కొ—నేను నేఁడుదయమునఁ గఠినముగా మాటలాడినందుకు మీ రాయాసపడకుండు. న్యాయస్థానంబున నిప్పక్ష పాతముగా నుండవలెనుగదా! రాత్రి జరిగినవిషయములో రసూలుపై నేరమగుపడలేదు. చంపఁబడినవాఁడుకూడ నన్య.

మతస్థుడైన హిందువే కాబట్టి, యదొక గొప్ప నేరముగాదు. లాల్సింగును దప్పించి కాపాడినది మాత్రము స్థాభ్యుత్థాన కార్యము.

ర—నేను వానిని దప్పించుటయేమి ! వాఁ డిప్పుడు హాయిగా నున్నాఁడా?

కొ—సౌఖ్యముగా! నున్నాఁడు, మీ కాగితములను జూపుదురేని నేను మిగుల సంతసమందుదును.

ర—అదినవాబుగారితో సంబంధించిన రహస్యమునియు, బయలు పలుపరాదనియు నే నింతకుముందే తెలిపియుండ లేదా! ఈవాబుగారితో జేరిన రహస్య విషయములను వెలిపుచ్చుచుని చెప్పట మీకు న్యాయముకాదు.

కొత్వా—సరి, లాల్సింగును విచారించవలసి యున్నది. వానిని రక్షకభటులవద్ద నొప్పగించినవాడవు నీవు గనుక, వాని నిచటికి బిలిపించినీయెదుటనే విచారించుటయు క్తము కాబట్టి వాని నిచటకు రప్పించెదను (అనితలుపుదగ్గఱఁగావలియున్న వానినంపి లాల్సింగ్ ను రప్పించెను.)

కొ—లాల్సింగ్ ఇటులగూర్చుండుము. నీకు భోజనము పెట్టిరా! బాధలేక సౌఖ్యముగ నున్నావా?

లా—తమ దయవలన సౌఖ్యముగానున్నాను. భోజన మాయెను.

కొ—రాత్రి వీరు నిన్ను దప్పించుటకు మునుపు జరిగిన సంగతులను విశదముగాఁ దెలుపుము.

లా—ఇద్దఱు గోసాయీలు వచ్చి నన్ను దొంగలనుండి తప్పించి కాపాడిరి. వా రెవరైనదియు నాకుఁ దెలియదు.

రసూలు—నాముఖమును గమనించిచూచి యాగోసాయిలలో నేకొక్కడనుగా నుండినఁ దెల్పుము.

లా—(నిదానించిచూచి) నీవే, నాప్రాణమును గాపాడిన పుణ్యాత్ముడవు.

వారిటుల మాటలాడుచుండఁగా కొకసేవకుఁ డాగది వాటికివచ్చి, నిలిచి, కొత్వాలునుజూచి, మంత్రికుమారుఁడు బయటవచ్చి కాచుకొని యున్నటులఁ జెప్పెను. కొత్వాలు సేవకునివంకకుఁ దిరిగి కొంచెము ముందునవచ్చి, తాను పనిమీఁద నుండుటవలన నతనిఁ జూచుటకుఁ గొంచెము సేవగుననియు, ఆలస్యము చేయుటకుఁ మింపుమనిమంత్రికుమారునికిఁ జెప్పమనియు నతనికిఁ గావలసిన వస్తువుల నతని కియ్యవలసినదనియుఁ జెప్పి యాసేవకునిఁ బంపి మజిలఁ గనచోటికి వచ్చెను. ఈ సమయములో లాల్పొగునకును రసూలుకును సైగల మూలముగాఁ గొన్ని కుట్రలు జరిగెను. కామేశ్వరశర్త వ్రాసినదని వేఁగువాఁడు కొత్వాలున కిచ్చిన యుత్తరము కొత్వాలు జేబులో నుండి క్రిందికిఁబడెను. కొత్వాలు తాను సేవకునితో మాటలాడుచుండుటచేత దానిని గమనింపలేదు. రసూలాయుత్తరమునెత్తి సంగతులు దెలిసికొని మరలదానినచట నేయుంచెను

కొ—లాల్పొగ్! తరువాతి సంగతులఁ దెలుపుము.

లా—అయ్యా, స్వల్పధనమును జేర్చి పెట్టియుంలాపుడి ద్రవ్యమును, దారిసెలవులకుఁ దీసికొని, బయలుదేటి షోయా, రికి వచ్చిచేరితిని. ఆచటినుండి బయలుదేటి వచ్చుచుండఁగా ఆల్,—ఆమ్,—అయూరివేరు నాకు జ్ఞాపకములేదు. భీమానదియొడ్డుననున్నది.

కొ—అల్లేలా ?

లా—అయ్యారి చెంతకు వచ్చునపుడు ఇద్దఱు గోసాయిలు నాకుఁ కనఁబడిరి; వారితోడనే వచ్చుచుంటిని. వాడు నన్నుఁ బిలుచుకొనివచ్చి యాదేవాలయమును జాముప్రాద్ధునకు వచ్చిచేరిరి. ప్రాద్ధుపోయినందున నతితప్పు వేతేచోటును దొరకదని వారు చెప్పినందున నేను వారితోడనే శయనించితిని, కొంతప్రాద్ధైక్కినతరువాత వారు నాధనమును గుడ్డలను దోచుకొని పరుగెత్తిపోయిరి. పిమ్మటఁ గొంతనేపునకు వీరు వచ్చి నన్నుఁ గావలివాండ్రయొద్ద విడిచిరి.

కొ—అబద్ధపుమాట లాడకుము. కార్యదర్శిగా రాదేవాలయములో నీతో నేమిమాట్లాడిరి? మేము నీకు శత్రువులముగాము. నిజము చెప్పుము.

లా—కార్యదర్శియూ, ఆయనయెవరు? వారితో నా కేమిపని. (రసూలువంకఁ దిరిగి) మీ రెవరైన నాయొద్దకేతెంచి నపు డాతనిఁ జూచితిరా?

ర—లేదు. నీ వాబూడిదనడుమఁ బడియుంటివి.

కొ—(నేలను గ్రుద్ది, చుటచుట లాల్పింగునుజూచి)నీవు కావలివాండ్రతోఁ జెప్పినదేమి? ప్రహరసింగ్ సమాచారమేమి? నిజము చెప్పుము?

లా—ప్రహరసింగ్?(నిదానించి)దారిలో వచ్చునపుడు ప్రహరసింగనుదొంగ యొకఁ డుండునటులఁ వింటిని. అంత కంటె వానిసంగతి నాకేమియుఁ దెలియదు.

కొ—లాలా, నీవబద్ధమాడెదవు నిన్నుఁ గొఱతవేసెదను; భద్రము.

అ—కొత్వాల్, వాని నట్లడుగుట నీకుఁ దగదు. అతఁడు నేరస్థుఁడుగాఁడు. వానిని విచారణచేయుట నీవని యెఱవంటి క్రూరమైననుల మాయెదుటఁ జేయఁగూడదు. మా కిచట సాహాయ్యము లేకయుండినను దుర్మార్గపుఁబనులకు మే మడ్డుఁడుదుము.

అఫ్జల్లా నీమాట చెప్పినందులకు కొత్వాలు మిగులఁ గోపించి తనమనుష్యులఁ బిలిపించుట కాలోచించెను. కాని యంతలో మంత్రికుమారుఁడు సవరివారుఁడై బయిటనుండు టయు, రసూలున కతఁడు ప్రాణస్నేహితుఁ డగుటయును, గొత్వాలు మనస్సునకుఁ దగిలెను. అందుచేత నతఁడు తనకో సముజ్జాపుటచే బ్రయోజనమేమియు నుండదని నిశ్చయించు కొని 'ఖాన్ సాహేబు' అని అఫ్జల్లానుతోడిన్నఁగా మాట్లా డుటకుఁ బ్రారంభించెను. అప్పుడు రసూల్లానులేచి తనశాలు వును తటాలునఁ గొత్వాలు ముఖముపై నవైచి, యతనిని వెను కకుఁ బడఁద్రోచి, కాళ్ళతో శాలువును ద్రొక్కి ముఖమును గదలనీయక పట్టుకొనెను. అఫ్జల్లాను దనబాకును దీసికొని కొత్వాలు తొమ్ముమీఁద మోదెను.

రసూ—నాయనా, వాఁడు నోరు తెఱచిన, బాకును వానితొమ్మున లోతునకుఁ బోవునటులఁ బొడుపుము. లాల్సింగ్ వానికాళ్ళను గట్టుము. వానియుంగరమును దీసి నాచేతికిమ్ము. వానిజేబులోని కాగితములను దీసి నాచేతికిమ్ము.

అ—కొత్వాల్, జాగ్రత. నీవు నోరుమూసికొని యుండిన నిన్నేమియుఁ జేయను; మాటలాడినాఁ జంపెదును; నీవంటి రాజద్రోహులు మాకు మిత్రులుగారు

లాబ్సింగ్ కొత్తాలు కాళ్ళను జేతులను గట్టియుంగు  
ములను, జాబులను దీసి రసూల్లా కొ చేతికిచ్చెను. రసూల్లా  
నంతట వాకిటికివచ్చి మంత్రికుమారుని రమ్మని సై గంజేసెను.  
కొత్తాలు తరపుమీఁదనే రసూలు మంత్రికుమారుని బిలిచె  
నని తెలచి నేవకు లూరకుండిరి. మంత్రికుమారుడు దగ్గఱకు  
వచ్చినతోడనే, రసూ లతనితో రహస్యముగా, కొత్తాలు  
మనుష్యుల నిజాయుధులఁ జేయించుమని చెప్పెను. మంత్రి  
కుమారుడు తనశాలువును దీసికొని మఱి వచ్చెదనని బిగ్గ  
గాఁజెప్పుచు వెలుఁబడివచ్చి తనవరివారములో నేబదిమను  
ష్యులను గొని, కొత్తాలుమనుష్యుల నిరాయుధపాణులఁగా  
నొనర్చి యొకగదిలోఁ ద్రోయించి, “నాయుద్ధభటులు విదువే  
జనులు బహుటనున్నారు భయపడకుము” అని రసూలుతోఁ  
జెప్పెను. రసూలును, అఫ్జల్ఖానును నామాటకు మిగుల  
సంతసించిరి.

### ఎనిమిదవ ప్రకరణము.

నవాబు ఆలీ ఆడిల్లాగా రుదయమున జాముప్రాద్దేశ్కిన  
తరువాత వాడుక ప్రకారము మజ్జనభోజనాదులం దీర్చికొని  
రాచతీనితో సభామండపంబున కేతెంచి సింహాసనారూఢుడై  
యుండెను. నవాబు గురువులగు దస్తగిరిసాహేబును, కార్య  
దర్శియును సింహాసనముచేత బల్లలపైఁ గూర్చుండి యుండిరి.  
ఉద్యోగస్థులెల్లరును, పురజను లనేకులును, దమతేమ మర్యాద  
లకుఁ దగిన యుడుపులను, భూషణములను, ధరించి యుచిత

ప్రజేశములయందుఁ గూర్చుండిరి. ఆయుధపాణులగు యుద్ధభటులు సభామండలమున నొక్కొక్క బారులుతీరి నిలిచి యుండిరి. ద్వారపాలకులు ఖడ్గపాణులై మోసలఁ గాచియుండిరి. మంత్రిస్థానమును, అఫ్ జుల్థాను స్థానము ననాక్రమితముగా నేయుండెను. అఫ్ జుల్థాను రాని కొరణమేమనినవాడు దస్తగిరి సాహేబును కార్యదర్శిని నడిగెను వారు తమకుఁ దెలియదని చెప్పిరి అంతట నవాబొక నేవకు నఫ్ జుల్థాను కొద్దకుఁబంపెను. ఆనేవకుఁడు శీఘ్రముగానుటలివచ్చి, అఫ్ జుల్థానును, రసూల్థానును ఉదయమునఁ గొత్వాలు నింటికిఁజోయి, యచటనే నిలిచి యుండునట్లు దస్తగిరి సాహేబుతో రహస్యముగాఁ దెల్పెను.

దస్తగిరి నవాబుతో “అయ్యా, అఫ్ జుల్థానును రసూల్థానును కొత్వాలింటికిఁ జోయియున్నారు. మంత్రికుమారుఁడేనూరు యుద్ధభటులతో నచటికేపోయినటుల వింటిని. కొత్వాలును సభకురాలేదు. అఫ్ జుల్థానును మంత్రికుమారులతోఁజేరి యున్నందున నతఁడు మంత్రికుమారునితోఁ బోయి కొత్వాలింటిని దమయుద్ధభటులతో ముట్టడించియున్నట్లు నాకుఁదోచుచున్నది. వారు మంత్రివచ్చునఱకు నచటనుందురు. ముందుగా యుద్ధభటుల నచటికిఁబంపి కొత్వాలును విడిపించి, అఫ్ జుల్థానును రసూలును, మంత్రికుమారునిఁ బట్టి చెఱసాలలో నుంచవలెను.

నవాబు—కార్యదర్శి! అటులఁగూడ జరగియుండునా? అఫ్ జుల్థా నంతటిద్రోహమునకుఁ బాల్పడఁడని వింటిని (నేవకుఁడొకఁడు తనవద్ద కేతెంచుటఁ గని) ఏమిసంగతి ? ఇంత యవసరముగా నీవిచ్చ డిచ్చఁజివచ్చిన కార్యమేమి?

నేవకుడు—ఆఫ్ జల్లానును గాపాడవలసినది. అతఁడు  
దలో నున్నాఁడు.

నవాబు—అతఁడు మాకుఁ బ్రతిపక్షమునఁ జేరియున్న  
టులఁ దెలియవచ్చుచున్నది. అతనిని మేము గాపాడుటేమి?

సే—అయ్యో, ఆఫ్ జల్లానుభార్యయు, గూఁతురును, రాజి  
గారియొద్దకు వచ్చియున్నారు. ఈయుత్తరమును జూడుఁడు.

నవాబు—(ఆయుత్తరమును జూచి) ఆహా! నిమిషమా  
త్రములో నెంతదూరభిప్రాయపడితిని! ఆఫ్ జల్లానును, రసూ  
ల్లానును, గొత్వాలు చెఱసాలలో నుంచియున్నటులఁ దెలియు  
చున్నది. ఆసంగతి నఫ్ జల్లాను భార్యయెఱిగి, నాభార్యచెంతకు  
వచ్చి మొఱపెట్టుకొనినందున నతనిని గాపాడవలయునని నాభా  
ర్యయే వ్రాసియున్నది. ఇంతకంటె సమృక్మైన సమాచార  
మేదియుఁ గానము, (ఒక నేవకునిఁ జూచి) ఖైల్లా, ముందుగా  
నిన్నూటుయుద్ధభటులతో కొత్వాలునింటికిఁబోయి, రసూ  
లును ఆఫ్ జల్లానును విడిపించికొని రావలయును కొత్వాలును  
బట్టి కట్టించి తెచ్చు. అతఁడు మంత్రికుట్రలోఁ జేరినవాఁ  
డనుసంగతి స్పష్టముగాఁ దెలిసినది; తక్షణమే పోవలెను.

నవాబుగారి యుత్తరపుప్రకారము యుద్ధ భటులు  
కొత్వాలు నింటికిఁబోయిరి. కార్యదర్శి సభ్యులనందఱనుమాట  
లాడక యుండవలయునని యాజ్ఞాపించి, ప్రస్తుతకార్యములను  
గుఱించి సభ్యుల కిటులఁ దెలిపెను.

కా—(లేచి) “గౌరవనీయులగుసభ్యులారా! నేటిదిన  
మీసభను జేర్చుట వేడుకకొఱకుఁగాదు; మిక్కిలియాపత్కరము  
లైన సందర్భములు మన నవాబుగారికిని నతని రాజ్యాంగమున



కును నిపుడు తటస్థించినందున వానిఁ దొలఁగించి, దేశమున నును, నవాబుగారికిని నెమ్మదిఁ గలుగఁ జేయుటకుఁ దగు ప్రయత్నములు మనము చేయవలసియున్నది. ఇప్పుడు వచ్చి యుండునట్టి యాపదను తొలఁగించుటకు నవాబుగారికి మీ యందఱి సాహాయ్యమును గావలసియున్నది. మీ సాహాయ్య మను నావలెక యీ యాపత్సముద్రమును దాటుట నవాబు గారికి సాధ్యముగాదని నాకుఁ దోచుచున్నది. ఈనవాబుగారి తాతల ముత్తాతల నాఁటినుండి, యీసంస్థానమునకు నమ్మక ముగాఁ బాటుపడుచు నాధారముగా నుండునట్టి మీతో బహిరంగముగా యోచనచేసి జరగవలసినపనుల జరపించు టకై యీసభ ఇప్పుడు గూర్పబడినది. ఈ సంస్థానములో, గొన్ని కుట్రలు జరగుచుండి యిపుడు బయటఁబడినవి. ఆకుట్ర లలో, నవాబుగారి పాలనకు లోఁబడి, వారిసొమ్మును భుజించి వారివద్ద నమ్మకమునుఁ బొందినట్టివారు చేరుటయు, దేశము యొక్క నెమ్మదికి భంగము గలుగఁజేయునట్టి కుట్రలను రహస్యముగా మాప్రజ లొనర్చుటయుఁ గడునీచముగదా? అందులో నాసేవకులుగానుండి, నానమ్మకమునుబొంది, గొప్ప పదవిని గని, నాసొమ్ము తినుచుండువారును చేరి నాకు ద్రోహ ముచేయుటకును, దేశముయొక్క నెమ్మదికి భంగము గలుగఁ జేయుటకును బ్రయత్నించుట యెంతటి నీచమును శోచనీయ మును నగు కార్యమో మీరే యోజింపుఁడు. మావద్ద నమ్మకమును బొందినవారిలో ముఖ్యుఁడగు మనమంత్రిగా కొడిగట్టిన ఘాతుకకృత్యములు మీ కీ కాగితమువలనఁ దెలి యవచ్చును (అని కొన్నియు త్తరములనెత్తి చూపి) ఇదిగో

వారిచేవ్రాలు; ఇదిగో వారిముద్రచూడుడు. ఈయుత్తరములు ఢిల్లీ పాదుషాయగు ఔరంగజేబుచే వ్రాయఁబడినవి. ఇందులో ఔరంగజేబుకు బీజపూరుసంస్థానమును బట్టుకొనుటలో మంత్రి గారు సాహాయ్యము చేయునట్లును, అందుకాతఁడు మంత్రి గారికి లాభములో సగము ఇచ్చునటులును గనబడుచుఁబడియున్నది. చూచితేరా? యెంతటి ద్రోహమున కతఁడొడిగట్టెను. (అనేకజను లాహాబావముతో లేచుటఁ గని) నిదానింపుడు. వాని నిచటికి, బిలిపించి విచారించెదము. ననవద్ద శిక్షలేక తప్పించుకొనినను దేవుడుచేయు శిక్ష తప్పదుగదా? సర్వాంతర్యామియగు నీశ్వరున కంతయుఁ దెలియునుగదా? ఈచిన్నయుత్తరము శివాజీ యౌరంగజేబునకు వ్రాసినది. వాని తండ్రిని మాతండ్రి యలుమాటు మన్నించి కాపాడినసంగతి యెల్లఱకుఁ దెలిసినదే. వీనికి నే నే చెడుగును జేయలేదు ఢిల్లీ పాదుషా మొదటినుండియువీనిని యలుముచునే యుండెను. నేను వీనికి విరోధినైతిని. పాదుషా వీనికాప్తుఁడాయెను. దక్షిణపాండూస్థానమున వీరిరువురును యంచుకొందురంట. ఔరంగజేబునకు సహాయముగా వీడిచటిసంస్థానముల నాక్రమించునంట. (నిదానించి) మీకెల్లఱకు నన్యమతస్థుఁడగు శివాజీపాలనమునం దభిలాష మీకున్నయెడలఁ దెలుపుడు. నే నిపుడే సన్నయినించి మక్కకుఁబోయి నాజీసితమును గడపెదను. మీకిందఱకు నేనుబాలించవలెనను కోరికయుండి, నమ్మకముగాఁ బాటుపడెడు పక్షమున, నెప్పటియటుల నిలిచెదను.

జనులు—(దీన్, దీన్, దీన్,) అని యాయుధములతో లేచిరి. ఈసమయములో నశ్వారూఢులైన యుద్ధభటులగుంపు

సభామండపముందుఁ గనఁబడెను. ఆగుంపురడుము నలుప్రక్కల మూయఁబడిన పల్లకియొకటి యగవడెను. అపల్లకికి నిరువంకల అఫ్ జుల్హాను రసూల్హానులు వచ్చుచుండిరి. నవాబుగా రాశబ్దమును విని, యానంకఁజూచిరి. అంతలో అఫ్ జుల్హానా పల్లకిని మండపముయొక్క ద్వారమున దింపి, భటులను దానికిరు ప్రక్కల నుంచి, నవాబుగారి సింహాసనము చేతకువచ్చి, వారికి రలాము లొసర్చి, తనక త్రిని సతనిముందటఁ బెట్టెను. రసూల్హానును దండ్రీ వలెనే వంచనమొసర్చి కత్రిని నవాబుముంగలఁ బెట్టెను.

అ—అయ్యా, అల్లారయవల్ల మేమీ ద్రోహి చేతినుండి తప్పించుకొని, వీనిని మీవద్దకుఁ దెచ్చితిమి.

నవా—ఎవఁ డతఁడు? మంత్రియా?

అ—కాదు కాదు. కొత్వాలు.

న—(తన చేతి నఫ్ జుల్హాను తలపై నుంచి) దైవాధీనము.

రసూల్—మీకును స్వామిదయవల్ల భయముతీతీ నదిగదా? నాకు మిక్కిలి సంతోషముగా నున్నది.

అ—అయ్యా, పల్లకిని తెలువవచ్చునా?

న—తెలుపుము.

కొ—(తెఱచినపిమ్మట) అయ్యా, నాకట్లు విడిపింపుఁడు.

న—ఆకట్లను విడువుము.

అఫ్ జుల్హా నంతటఁ గొత్వాలువద్దనున్న యుత్తరముల నొకటొకటిగాఁ దీసి నవాబుచేతి కిచ్చెను పిమ్మట సేవకులు కొత్వాలుకట్లసూడ్చిరి. నవా బాయుత్తరములను గుమాస్తా లచేఁ జదివించి, సభలోని పెద్దమనుష్యులచే ముద్రను చేర్పా

లును శోధనచేయించెను. శోధనలో కొత్తాలు మంత్రికుట్రలోఁ జేరినట్లు స్పష్టముగాఁ దెలిసెను.

న—కొత్వాల్ ! నీకు నూయన్న మంత చేదాయెనా? ఇవి నీయక్షరములేగదా? బదులు చెప్పుము.

కొ—ఆయక్షరములు నావే విధికృతముఁ దప్పింప నెవరితరము; వచ్చునది రానిండు.

నవా—(సభనుజూచి) హితులారా! జరిగిన సంగతులు మీకు స్పష్టముగాఁ దెలియుచున్నవిగదా? మంత్రిని గూడ రానిండు. వారివాఙ్మూలమును విచారించి తీర్మానముచేయుదము.

### తొమ్మిదవ ప్రకరణము.

వారిట్లు మాటలాడుచుండఁగా నొక రాజభటుఁడు నవాబుదగ్గఱకు వచ్చి, నవాబుగారికి వందనముచేసి (సలాం) మంత్రి చంపఁబడినట్లును, పట్టణమువెలుపట నల్లకల్లోలముగా నుండునట్లును దెలిపి, నవాబుగారిని నగరులో నొక రహస్యస్థలమున శీఘ్రమున దాఁగుకొనుండని వేఁడెను. మంత్రి చనిపోయినందున తనకేమియు నపాయములేదని చెప్పి నవాబుగా రాసింహాసనముమీఁదనే గూరుచుండి యుండెను. ఇంతలో మఱి యొక రాజకీయోద్యోగస్థుఁ డచటి కేతెంచి, మంత్రితో వచ్చిన యుద్ధభటులే యతని పురబహిర్ద్వారమునఁ జంపి, వెలుపటిబయలులోఁ బ్రవేశించి త్రిప్పకొని పోయినయు, ఈకార్యములన్నియు సంభవించుటకు మునుపు గోసాయి వాఁ

దొకడు 'దేవీపాతుమాం' అని కేకవేయుచు వారి కెదురు పడెననియు, మంత్రితోడ వచ్చినవారితో నతఁడేవో రహస్యపు మాట లాడెననియు, నందుమీఁద వారు మంత్రినిఁ జంపి రనియు, రాజకీయభటు లచట స్వల్పసంఖ్యగా నున్నందున వచ్చినవారిని విరేమియుఁ జేయలేక పోయిననియుఁ దెలిపెను ఇంతలో గోసాయివాఁడొకడు "దేవీపాతుమాం" అని కూత లిడుచు సభామంటపములోనికి దటాలునఁ బ్రవేశించి, నవాబు గారి చెంతకువచ్చి, మంత్రి గతించినసంగతిఁ జెప్పి, మంత్రిజేబు లో డొరకినవని కొన్నియుత్తరములను నతని చేతికిచ్చి యవ సరముగా మరలి, వెలుపటికి బోయెను. అప్పుడు దస్తగిరి సాహేబు సభ వారిజూచి, "అల్లాదయచేత నొకద్రోహి చచ్చెను. ఆలీయును మహమ్మదును సమస్తనిషయములును గమనించుచున్నారు. శివాజీనిఁ జుచ్చట యొక సులభము. సత్యచుతస్థులకు జయముతప్పనా! దీన్, దీన్, దీన్, ఫట్టేహీమానూమ్బా (మహమ్మదు చుతమును నమ్మనివారికెల్ల మరణము) వీరస్వర్గమును బొందుటకు సిద్ధపడుడు" అనెను. సభవారందఱు, 'దీన్, దీన్, దీన్' అని యఱచిరి.

నవాబు—(కొంచెము నిదానించి) ఈసభవారిలోపల శివాజీని శిక్షించునంత ధైర్యముగలవారెవరైననుండిన నీపట్టుతుండుగుడ్డ నెత్తికొనుండు (అని యొకతుండుగుడ్డను తనముందున్న బల్లపై నుంచెను)

ఆ—(లేచి యాగుడ్డనెత్తికొని) తమ సేనాబలమును, నాన్నేహితుల సాహాయ్యము లుండిన నేను నెఱవేర్చెదను.

దస్తగిరి—నేన కదలుచఱకు నిత్యమును చున జమ్నా

మనీదులో నల్లాకు ప్రార్థన జరిపించవలెను. అల్లాదయవలన సమస్తము కూడివచ్చును.

నవా—ప్రాధయినది. సభలోని పెద్దమనుష్యులకుముం దుగాఁ దాంబూలములు పెట్టుఁడు వాసన ద్రవ్యముల వారిలో ముఖ్యులకు వాడుకచొప్పున నిండు. కొత్తాల్లును మాముందు నిలుపుఁడు. అతనివద్దనుండు కాకితములను జడువుఁడు. అతని విషయమున నక్రమము జరుగఁగూడదు

కొ—అవశ్యములేదు. మంత్రి యిచటికి వచ్చియుండిన మీయందఱితల లీవఱ కెగిరియుండును. ఇప్పుడు మీ కాలము బాగుగానున్నది. నేను దాఁచుటలోఁ బ్రయోజనమేమియుఁగాన రాదు. నేను మంత్రిగుటలోఁ జేరియేయుంటిని. ఇప్పుడు మీరు మీయిష్టానుసారముగాఁ జేయవచ్చును. నేనిక మాటలాడను.

న—వీనితలను దీసివేయవలెను. దుష్టుల శిక్ష చేయకుం డుట రాజధర్మము కాదు.

నవా బిటులు తరువు చేసినతోడనే రాజభటులు కొత్తాల్లును సభామంటపమునుండి వెలువలికిఁ దీసికొనిపో యిరి. నవాబు తనకంతముననున్న ముత్యాలసర మొకటి తీసి రసూలుచేతికిచ్చి, యతఁడు నాఁడుడయమున గొత్తాల్లునుబట్టి తెచ్చినందు కది బహుమానమని చెప్పెను. నవాబుగా రొక కత్తినెత్తి అఫ్జల్ఖాను చేతఁబెట్టి, బీజపూరు సంస్థానమును గాపాడవలసిన భార మతనిపై నుంపఁబడినదని చెప్పెను.

ర—అయ్యా! నాకొక ప్రార్థనయున్నది. దానిని మీ రంగీకరింపవలెను. నామిత్రుడైన మంత్రికొమారుని గాపాడ

వలెను. అతనివలన నే నేరమునులేదు అతని నడతకు నేను త్తరవాదిగ నుండెదను.

న—(తన వ్రేలియుంగరములలో నొకదానినిఁ దీసి) ఈ యుంగరమును వానికిచ్చి, నీనిని వానికి నే నభయభావసూచకముగా నిచ్చితినిని చెప్పుము. అలీఅడీల్లావలన నతని కేభయమును గలుగదని స్పష్టముగాఁ దెలుపుము. నేఁటికిఁ సభచాలింపవలెను? మీరందఱును నెలపుదీసికొనుడు.

నవాబిటులఁ జెప్పినతోడనే తాంబూలములు తట్టలోఁ జెట్టఁబడి సభవారి కియ్యఁబడినవి. సభవారందఱును నవాబునకు పందనమొనర్పితమతచుయిండ్లకుఁబోయిరి. అఫ్జాల్ఖానులాఫ్సింగును బిలుచుకొని తనయింటికిఁబోయి వానినిగుమాస్తాగానుంచుకొనెను. నాటియపరాష్ట్రమున మారికిబయటనుండు చింతతోపులో జనులు గుంపుగూడిరి. ఒకగోసాయివాఁడవట నొకరత్నకంబళిని క్రిందఁబఱచుకొని కూరుచుండెను. అతని తల వెండ్రుకలు జడలుకట్టుకొని ముఖమునందును వీపునందును వ్యాపించియుండినవి. చినిగిన పేలికల నతఁడు కట్టుకొనియుం, బైనవేసికొనియు వికారస్వరూపముతో నగుపడెను. అతఁడొకయినుపగుదియను జేతఁబట్టుకొని, యప్పుడప్పుడు “దేవీపాతుమాం” అని బిగ్గఱఁగా గూయుచు నుండెను. దారినిఁబోవువారిచే వేయఁబడిన గొన్ని రాగినాణెములు రత్నకంబళిమీఁదఁబడియుండినవి. అతనికి ముందటఁ గొంతదూరములో హిందువులును తురుష్కులును గలసిన గుంపుండెను. వారిలోనిద్దఱు పట్టాక్షత్తులను దీసి చేతఁబట్టుకొని యుండిరి. ఒకఁడు డాంబికవేషముతో, నిలిచియున్నవారిలో గొందఱి నధికారముచేయు

చుండెను. కొంతనేపటికి రాజభటులు కొత్తాలు నొకబల్ల మీదఁబెట్టి యచటికి దీసికొనివచ్చిరి. కొత్తాలునకు దైవస్థానజేయుటకుఁ గొంత యవకాశమిచ్చినప్పటి, నొకయధికారి పట్టాకత్తులనుపట్టుకొని యున్నవారినిఁ జూచి, యింకఁ గొత్తాలును నఱకవచ్చునని చెప్పెను. వారిలో నొకఁడు కొత్తాలు శిరమును ఖండించెను. అచటనున్న గుంపులో నిద్దఱుకావలి వాండ్రచటనే యుండిరి. తక్కినవారందఱునుఁ బట్టణమునకు మరలిపోయిరి.

### పదియవ ప్రకరణము.

తణ్ణాజీ నాఁడుదయమున బయలువెడలి బీజపూరునకు సమీపమునఁ బదిమైళ్లదూరముననున్న యొకపల్లెను జేరి, యాచినమున బీజపూరులో జరుగు సంగతులను దెలిసికొనుటకై తానాయూరిలోనే నాడంతయును నిలిచియుండి, వేఁగువారల సంపి బీజపూరులో జరుగు సంగతులను నాఁటిరాత్రి దెలుసుకొనెను. మంత్రియును కొత్తాలును మహారాష్ట్రులతోఁగూఢముగ న్నేహము గలవారై యుండినందున తణ్ణాజీకి బీజపూరులో రహస్యముగా సంచరించుటకును, బీజపూరుసమీపమునందుండుటకును, ధైర్యముండెను. మంత్రియునుకొత్తాలును నాఁడే చనిపోయినందునను, నవాబువిషయమున సత్యముగా బాటు పడువాఁడును, మహారాష్ట్రులయందు ద్వేషముగలవాఁడునైన యఫ్ జిల్లానుకు రాజ్యాంగ కార్యనిర్వాహకమునఁ బూర్ణాధికారము గలుగుటయును మహారాష్ట్రులకుఁ దప్పక ముప్పు



గలిగించునని యూహించి, కూడినంతశీఘ్రములో నాపల్లెనుండి వెడలవలయునని తణ్ణాజీ నిశ్చయించెను. నాటి యర్ధరాత్రికి వెన్నెలపోయిన తోడనే తణ్ణాజీ యొకయనుచరునితోగూడ బయలుదేటి, వేగముగా స్వారిచేయుచు బోవుచుండెను. వేకువజామున సూర్యోదయమునకు నాలుగుగడియల ప్రాధుం డఁగా వారొక తిప్పచెంతఁ జనుచుండి, తమవెనుక సుమారు రెండుమైళ్లదూరమున నొక వెలుంగుగని, యాదిక్కున దృష్టిని గుడించుచూచిరి. అక్కారోహకులైన భటులగుంపును, గత్తుల తళతళకాంతియు, వారికండ్లకగువడెను. గుట్టముల త్రొక్కుడు శబ్దమును వారిచెవులకు వినవచ్చెను. తన్ను బట్టుటకై వచ్చిన నవాబుభటులగుంపుగా నది యుండవచ్చునను సందేహము తణ్ణాజీకే గలిగెను. తిప్పనుఁ దూర్పుప్రక్కన మార్గమును, తిప్పకుఁ బడమటిప్రక్కన వరిపాలములు నుండుటచేత, తణ్ణాజీ తనయనుచరుని, మార్గమునను సమీపమున, దూర్పుప్రక్కన నున్న యొక మట్టిచెట్టు తొట్టలోఁ గూర్చుండి వారిమాటలఁ దెలిసికొనుమని చెప్పి. తాను తిప్పనుఁ బడమటనున్న వరి పాలములో దాగెను. ఆ యనుచరుఁడు తొట్టలో దాగుకొని యుండగా నాగుంపు మట్టిచెట్టు సమీపమున నా త్రోవలో నిలిచెను. ఆగుంపులో నొకడు “తణ్ణాజీని బట్టుట సులభము కాదు. మంత్రిని గొత్వాలును చిక్కించినటుల వీనినిఁ జిక్కిం చుటకు సాధ్యపడదు. దీపముల నార్చిపోవుదుమేని యొకవేళఁ బట్టవచ్చును. కాబట్టి దివ్విటిల నార్పుడు” అని చెప్పుట యాయనుచరునికి వినబడెను. వా రంతట దివ్వెలనార్చి త్రోవనే పోవుచుండిరి. కొంతసేపు గడచినపిమ్మట నా యనుచరుడు.

తణ్ణాజీదగ్గటకుఁబోయిచేరి, తాను వినిన సంగతినిజెప్పి, యా గుంపు ప్రహర్సింగుడిగ నుండవచ్చుననెను. తణ్ణాజీ యంతట నచటనే కొంతసేపు నిలిచి తన యనుచరునితోఁ గూడ ముందువచ్చిన త్రోవనే తిరిగి, రెండుమైళ్లదూరము పోయి, యచటఁ బడమటి ప్రక్కకుఁ దిరిగి పోవుమార్గమును బ్రవేశించి పోవుచుండెను.

నాటి మధ్యాహ్నమున తుల్జాపురిలోని భవానీదేవ్యాలయములో మహారాష్ట్రులందఱును సభగూడువటుల రెండు దినములకుముందు తణ్ణాజీకి సంగతి కామేశ్వరశర్మచేఁ బంపఁ బడియుండుటవలనను, మంత్రియును గొత్వాలును జనిపోయిన సంగతి మహారాష్ట్ర ముఖ్యులకుఁ దెలుపవలసి యుండుటవలనను, తణ్ణాజీ మధ్యాహ్నమువఱకు దారిలో నెటటను నిలువక పోయి తుల్జాపురి సమీపములో సింధుపురి యను గ్రామమును జేరెను. తణ్ణాజీ యాగ్రామములో నొక బంధుగు నింట మధ్యాహ్న భోజనముచేసి, యిరువదిసేవకులను సహాయముగాఁదీసికొని, వేటొకగుఱ్ఱముపై నెక్కి శీఘ్రముగనే తుల్జాపురికేఁబోయిచేరి, సాయంతనము భవానీదేవ్యాలయముఁ బ్రవేశించెను. భవానీ దేవ్యాలయమున నపుడు జన సమృద్ధ మెక్కువగనుండెను. అనేక మహారాష్ట్ర ముఖ్యులచట జేరియుండిరి. భవానీ విగ్రహమున కెదురుగా మాత్రము త్రోవనిడిచి, యా త్రోవ కిరుకెలంకులను విగ్రహముప్రక్క దృష్టిగలవారై యుండఱును గూరుచుండి యుండిరి. తణ్ణాజీని జూచినంతటనే కామేశ్వరశర్మ యతనికే దురుగాఁ బోయి స్వాగత మొసంగి, తానున్న తావునకుఁ బిలిచికొనివచ్చి ప్రక్కకుఁ గూర్చుండఁ

బెట్టెను. తణ్ణాజీ కామేశ్వరశర్మకు బీజపూరులో ముందుదినము జరిగిన సంగతులను రహస్యముగాఁ దెలిపెను. కామేశ్వరయ్య శీఘ్రముగా సభ ముగియునటులఁ జేసి జరగవలసిన పనులను గుఱించి యోజించునట్లు చెప్పి దేవ్యాలయములోఁ పలుఁ జీకటిగా నుండు నొక మూలకేగెను. అప్పు డచట స్తంభము చాటుననుండి బాలామణి కామేశ్వరశర్మవద్ద కేతెంచి, “ఇది మంచినమయమే; ఆమె యెంటరిగ నమ్మవారి విగ్రహము ముందటఁ దలుపు ప్రక్కన నిలిచియున్నది. నిన్నడ్డగించువారెవరును లేరు వేగముగాఁ బొమ్ము.” అని చెప్పెను.

ఆ సమయమున వనకాక్షి పుష్పమాలికలను జేతఁబట్టుకొని భవానీవిగ్రహమునకుఁ బూజచేయుచున్న బ్రాహ్మణుని చేతి కొక్కొక్క మూలగా నంది యిచ్చుచుండెను. అప్పుడామె స్నానమొనర్చి, కీల్లంటు వేసుకొని, పుష్పమాలికలఁ గీల్లంటుకుఁ జట్టుకొని, పట్టుచీర కట్టుకొని, నిలుచుండెను. కామేశ్వరశర్మ మోహనాంగి చెంతకుఁబోయి మాటలాడుట కుద్దేశించెనుగాని భవానీ విగ్రహముయొక్క భయంకరరూపమును, మోహనాంగి థ్రాన్సనులో నుండుటయును బ్రాహ్మణుఁ డొకఁ డచటఁ బూజచేయుచుండుటయును, గమనించి, తనకిది సమయముగాదని యెంచి, మరల, సభకువచ్చి కూర్చుండెను. సభామంటపమున నలుగడలను దీపములు ముట్టింపఁబడెను. మహారాష్ట్రులు దప్ప నితరులు సభలో లేరని నిశ్చయము చేసికొనినతరువాత తణ్ణాజీ లేచి, సభఁ గలయఁజూచి, జరగవలసిన విషయముల గుఱించి ప్రసంగముచేయుట కారంభించి యిటులఁ బలికెను.

“మహారాష్ట్ర సోదరులారా! అన్యమతస్థుల హింసించు

వారును భూతదయాది సుగుణహీనులునగు నీతురుష్కులక్రూర  
ప్రభుత్వమునకుఁ గలకాలమును మనము లోఁబడియుండి, వారు  
మన దేవ్యాలయములఁ బాడుచేయుచు మనమతస్థులను పక్ష  
రానిపాట్లఁ బెట్టుచునుండ నోర్పుకొని యుండుటకు మనము  
వారివంటి మగవాండ్రము గామా? వారికుండెడి బాహుబల  
మును శౌర్యమును మనకు లేకపోయెనా? మనలో నైకమ  
త్యము లేకుండుటయే మనము వారికి లోఁబడియుండుటకుఁ  
గారణమను విషయము దీర్ఘలోచనచేసిన మీ కెల్లరకును బోధ  
పడును. ఆ యైకమత్యమును గలిగించి తురుష్కుల పాలనము  
నుండి మనదేశమును విడుదలచేసి, దేశమునకును, మతమున  
కును, దేవాలయాదులకునుఁ గీడు మూఁడనీయక చేయుటకై  
యీసభ గూర్పఁబడినది. మనము చేరియుండుస్థలము, మాహే  
శ్వరి మహిషాసురుని మర్దించి దేశమునకు ట్టేమముఁ గలుగఁ  
జేసిన ప్రదేశము భవానీ సన్నిధానముననే మనమిపుడు  
చేరియుండుటవలన, దుష్టశిక్షణ శిష్టపరిపాలనా దక్షురాలగు  
మహేశ్వరి మనప్రయత్నముల సఫలముచేసి మన కవశ్యము  
జయంబొనగూర్చును. మహేశ్వరి యప్పటప్పటికిని మనశివాజీ  
మహారాజుగారి స్వప్నములోఁ దోచుచుఁ జేయవలసిన కార్య  
ములను దెలుపుచుండుట మీ రిదివఱకును వినియేయుందురు.  
కాబట్టి మీరందఱు నొకటిగాజేరి శివాజీ మహారాజునకుఁ  
దోడునిలిచిన మనకెల్లరకును ట్టేమంబుగలుగును. (అని దేవి  
ప్రక్క ముఖముత్రిప్పి) తల్లీ! జగన్నాథా! జగదీశ్వరీ! నీ  
పుత్రులగు మాకు శత్రుంజయమును, ట్టేమమును గలుగజేయ  
వలసిన భారము నీదే. నీభక్తులగు మాకెల్లరకు నుత్సాహ

శౌర్యసాహసజయంబుల నొసంగుము.” తట్లాడీ యిటులాడిన తోడనే సభ్యులందఱును ‘జయకాళీ, జయకాళీ’ అని కూయిడ సాగిరి. కూతలణగినపిమ్మట తట్లాడీ యాదేవాలయపు గుమాస్తాను బిలిచి, యచటఁజేరియున్న మహారాష్ట్రుల పేరులును, వా రొకరొక రెంతనై స్యమును తీసికొని రాంగలరో యాసంఖ్యలను వ్రాయుమని చెప్పెను. అతఁ డటులనే యొక్కొకని వద్దకుఁజోయి పేరులును, సంఖ్యలను వ్రాసి తెచ్చి తట్లాడీ చేతికిచ్చెను.

త—(లెక్కనుగుర్చి) ఇదివరకు నికువదివేల జనము నకు లెక్క యేర్పడినది. శివాజీ మహారాజువద్ద. ఓదివేలజన ముండును. మీరందఱు నిపు డూరక వారివారితావుల నుండి కొండమీఁద మంట గనఁబడునపుడు వచ్చి చేర్చవలయును. అదివఱకును జరుగుసంగతులు రహస్యముగా నుండవలయును; ఆఫ్ఝల్ఖానునకుఁ చెలిసిన మీ కువద్రవము గలుగును; మే మప్పుడు సహాయము చేయలేము (నిదానించి) మీరింక మీ తావులకుఁ బొండు. నే నిప్పుడే వెడలిపోయెదను. కామేశ్వరయ్యా! నీవు బహుజాగ్రత్తతో మెలగవలెను. ప్రహర్సింగు చేతగాని, యఫ్ఝల్ఖానాచేతఁగాని, నీవు చిక్కిన నీకు మరణము నాడేగలుగును. నే నిపుడేపోయెదను; భద్రముగా నుండుము.

ఇటులచెప్పి తట్లాడీ బయటికివచ్చి తనగుఱ్ఱముపై నెక్కి యనుచరులతో వెడలిపోయెను. సభ వారందరును వారివారి యిండ్లకేగిరి.

## పదుకొకండవ ప్రకరణము.

బీజపూరునందు యుద్ధయాత్రాసన్నాహ మొనర్చుటకుఁ  
 గొన్నిదినములు పట్టెను. యుద్ధభటులకు నిలువగానున్న  
 సంబళము లియ్యఁబడినవి తుపాకులు కత్తులు మొదలగు సాధ  
 నములు సిద్ధము చేయఁబడినవి. పర్వతప్రదేశములలో నేన  
 నడచుటకుఁ గావలసిన పరికరములును చేర్పఁబడినవి. అఫ్జ  
 ఖ్లా చిన్నప్పు డాపర్వతప్రదేశములలోఁ బెరిగినవాఁడును,  
 గొన్ని సంవత్సరము లాదేశమును బాలించినవాఁడు నగుటచేఁ  
 దనకుఁ బర్వతప్రదేశముల యుద్ధయాత్ర చేయుటకుఁ గావ  
 లసినంత సన్నాహము చేయించెను. తాము బయిటనుండు  
 సమయమున మొగలాయివారివలనఁ బీజపూరు పట్టణమున  
 కపాయము గలుగునన్న సందియము అఫ్జఖ్లానున కుండెను.  
 అందుచేత నతఁడు వెలుపటనున్న నైన్యములనే యుద్ధయా  
 త్రకుఁ జేర్చెను. యుద్ధభటుల నందఱును సాయంకాలమున  
 జమ్నా మసీదులోఁ జేర్చి, దస్తగిరిసాహేబు యుద్ధప్రా  
 త్సాహమును చేయుచుండెను. అన్యమతస్థుల నెంతయొక్కవ  
 సంఖ్య జనులను జంపిన నంతయొక్కవ సంతోష మల్లాగుఁ  
 గలుగుననియు, అన్యమతస్థులఁ జంపుట తురుష్కులకు ముఖ్య  
 ధర్మమనియు, అటులఁ జంపిన తురుష్కులకు విరంతర స్వర్గ  
 సౌఖ్యము గలుగుననియు, అట్టి యుద్ధములోఁ జనిపోయెడి  
 వారికిఁ దప్పక స్వర్గము గలుగుననియు దస్తగిరి సాహేబు  
 వారి కుపన్యసించుచుండెను.

అఫ్జఖ్లా నిటులఁ గొన్నిదినములు యుద్ధసన్నాహము  
 చేయుటకై బీజపూరులోనుండి, నలదుర్గములో మంత్రియధీన

ముననున్న సేవతోఁ దనవద్దనున్న సేవనుగూర్చి యుద్ధయాత్ర వెడలుటకై, తనసేవతోను, గుటుంబముతోను నలదుర్గము నకుఁ బోయెను. మల్హార్ రావునకు గాయము కుదిరినందున సతఁ డఫ్జుల్లానుతోఁ గూడనేబోయెను. దస్తగిరి సాహేబును సేవ తోఁగూడనే వెడలెను. వీరు బీజపూరు వడలిన మూఁడవదిన మునకు నలదుర్గము జేరిరి. వీరు పోయి చేరిన తోడనే యచటి రాజకీయోద్యోగస్థు లఫ్జుల్లానున కెదురేగి సత్కార గౌరవములతో సతనిఁ దోడితెచ్చిరి. అచటఁ గట్టఁబడియున్న రాజకీయసాధములలో సతఁడు విడిసెను. అఫ్జుల్లాను నలదుర్గ ములో మూఁడుదినములుండి యచటిసేననుయుద్ధమునకుఁగట్టా యితం బొనర్చెను. మూఁడవనాటి సాయంకాలంబున నఫ్జుల్లాను తనమేడమీఁదఁ గూరుచుండి యుండఁగాఁ బ్రహర్షిం గపటికి వచ్చి తనరాక నెఱిగించి యతనికిఁ గొన్నిరహస్య విషయములఁ దెలుపవలసియున్నదని చెప్పెను. అతనిని నిరాయుధునిఁజేసిలోపలికివిడువవలసినదని యఫ్జుల్లాను నుత్తరువు చేసినందున భటు లటులనే యొరచ్చిరి. ప్రహర్షింగ్ మేడ లోపలి కేగెను.

ప్ర—సాహేబుగారూ ! కొత్వాలును జంపిన నాటి రాత్రి నేను నా మనుష్యులనుగొని బీజపూరు పట్టణమునంత టను వెదకించినను తట్టాజీ గనఁబడలేదు. తట్టాజీ వాడుకగా విడియుప్రదేశములలోను వెదకించితినిగాని, మాకతఁడు దొర కలేదు. అర్ధరాత్రికిఁ బైన నేను గొందఁ జాశ్వికభటులతో వెడలి తుల్జాపూరికిఁ బోవుమార్గముననే యేబదిమైళ్ళదూరము పోయిచూచితిని. అప్పటికిని నా కతఁడగుపడలేదు. మఱు

సటిదినము సాయంత్రముననతఁడు తుల్జాపురిలో భవానిదేవ్యాలయమునఁ గనఁబడెను. ఆరాత్రియే తుల్జాపురినుండి వెడలి నట. వాఁ డెచటికిఁ బోయినదియు వాఁ డిప్పు డెచటనుండునదియుఁ దెలిసికొనుట యసాధ్యముగానున్నది. అతఁడు బీజపూరునుండియు పోయినదే విచిత్రము !

అఫ్ జెల్టా—తణ్ణాజీ మహారాష్ట్రులలో ముఖ్యుడు గాఁబోలు.

ప్ర—తణ్ణాజీ, కామేశ్వరశర్మ శివాజీ, వీరు మువ్వలును మహారాష్ట్ర ముఖ్యులు. మహారాష్ట్రసమాజమునకు వీరు క్రమముగా నస్తీచర్మ ప్రాణములవంటివారు. తణ్ణాజీ తుల్జాపురికి వచ్చినదినమున మహారాష్ట్రులందఱును భవానిదేవ్యాలయమున సభగూడిరి. తణ్ణాజీ, వారిపేరులనువారికిఁగల సైన్యములలెక్కయును వ్రాసికొని తనయుత్తరు వైనప్పడు వారు వచ్చునటుల నేర్పాటొనర్చి వెడలిపోయెను. కాఁబట్టి మీ రేమాత్రము నాలస్యముసేయక సేనతోఁగూడ నా తుల్జాపురిని చుట్టుకొని, పురిలోపలనుండు మహారాష్ట్ర ముఖ్యులఁబట్టుకొనవలెను అట్లు చేయకున్నమీకుఁ గష్టమొదలును. మహారాష్ట్రులందఱు నొక్కటిగాఁ గూడిన వారిని జయించుట యసాధ్యమని నాకుఁ దోచుచున్నది.

ఆ—ఆసంగతులు నీ కెట్లు దెలియును? ఇప్పుడు తుల్జాపురిలో వారితోఁ జేరినవా రెందఱుందురు?

ప్ర—నేనును మా యన్నకుమారుఁడును నలుగు రనుచరులతో రాత్రి బైరాగివేషమువేసికొని తుల్జాపురికిఁ బోయి యుంటిమి అచట మేము విచారించి యీసంగతులను దెలిసి



ఊంటిమి. వా రనుచులతోఁ గూడ నేనూటికిఁ బైననే యుందురు.

అ—ఆదేవాలయపుఁ గట్టడము బట్టువై నదేనా? దానిని భేదించుటకు ఫిరంగీలు కావలసియుండునా?

ప్ర—మీరు దండెత్తివచ్చుట వారికి ముందుగాఁ దెలిసినయెడల ఫిరంగీల సహాయము లేక మీరు లోపలఁ బ్రవేశింపలేరు. మనము రాత్రివేళఁ దటాలునఁ బ్రవేశించుటయే యుక్తము. పగలు వారు దొరకరు. రాత్రి ఫిరంగీలను గొండ్లపై కెత్తికొనిపోవుట యసాధ్యము.

అ—సరి, సరి, అటులే చేసెదము. ఈ కాఫిర్లను (అన్యమతస్థులను) అటులనే జంపవలయును; అది మంచివల.

ప్ర—అటులనే చేయుండు. ముందుగా బయలుదేరి పోయి సగముత్రోవలో నుండు వంశులూరిలో దండవిడిసి యుండుండు. నేను రేపు సాయంతనమున నా నేనతోఁగూడ వచ్చి మిమ్ముఁ గలిసికొనెదను. మనమందఱమును తేపురాత్రి తులాపురిని జేరవలయును. అప్పువారి విగ్రహమునకు మాత్రము చెడుగు చేయకుండునటుల సైనికుల కుత్తరపు చేసెదను. ఈసంగతులు రహస్యముగా నుండవలెను.

అ—అటులనే యుత్తరువు చేయుము.

ప్ర—సరి! నేను సెలవుదీసికొనెదను. (అని వెడలిపోయెను)  
హేవళంబిసంవత్సర భాద్రపద బహుళ చతుర్దశి నాడు సాయంకాలమున నలదుర్గమునుండి యఫ్ జొల్హాన్ సేనాసమేతుండై వెడలెను. నాటియుదయముననే ప్రహర్నింగ్ ఆఫ్ జొల్హానుతో మాట్లాడినది. అమావాస్య తిథి గడవఁగనే

మఱునాటిరాత్రి భవానీదేవ్యాలయములో నుత్సవములు ప్రారంభించుటచేత, జను లనేకులు చుట్టుప్రక్కలపల్లెలనుండి తుల్జాపురికి వచ్చుచుండిరి.

నాఁ డధరాత్రమునఁ బాడ్యమి పుట్టువేళ నవారాత్మ్యుత్సవ ప్రారంభమని యెల్లరును వినియుండిరి. ఆమావాస్య నాఁడుగుడిలోపల నర్చనలును, నభిషేకములును జరుగువాడుక కలదు. చుట్టు ప్రక్కల నుండువారు గుంపులు గుంపులుగాఁ దుల్జాపురికి వచ్చి చేరుచుండిరి. ఆమావాస్య నాటిరాత్రి వఱకును గడియగడియకు జనసమృద్ధ మెక్కువగుచుండెను. పూటకూలియిండ్లును మితాయియంగడులును వీధివీధికిని మూలమూలకును గ్రొత్తగా నేర్పడినవి. దేవ్యాలయము చుట్టును బూలయంగడులును, దమలపాకుల యంగడులును, పెంకాయకర్పూరము మొదలగు పూజాద్రవ్యముల యంగడులును గ్రొత్తగాఁ బెట్టబడినవి.

ఆప్జల్లా నలదుర్గమును సేనతోఁగూడఁ జేరిన సంగతి కామేశ్వరశర్త చారులవలనఁ దెలిసికొనెను. వారిఁ జూచి తుల్జాపురికి వత్తురనియు, గామేశ్వరశర్త వినియుండెను. ఈ సంగతులను శివాజీకి ముందుగాఁ దెలుపవలసిన దవశ్యముగా నుండుటచేతను, తురుష్కు లింతసమీపమునకు యుద్ధసన్నద్ధులయి వచ్చియుండునపుడు తుల్జాపురిలో నిలుచుట యపాయకర మగుటవలనను శివాజీ పెంకియగు ప్రతాపగిరి కేగుటకు నితఁడు నిశ్చయించెను. ఆసంగతి నితఁడు మహాదేవశాస్త్రిలకు నమావాస్యనాఁ డుదయమునఁ దెలిపెను.

కామేశ్వరశర్త చూపులవలనను, జాడలవలనను, తన

యం దనురాగముగలిగి, మోహాంధకారమున నున్నాడని వనజాక్షికిఁ దెలియునుగాని, యామెకు వానియం నొక్కింతయుఁ బ్రేమ లేనందునను, నామె సదాచార సంపన్నురాలైనందునను, వానిని గన్నెత్తియైనను జూడక వానియందు జుగుప్సతోనుండెను. కాఁబట్టి కామేశ్వరశర్మ యూరువిడిచి పోవునది యామెకు మిగుల సంతోషకరముగా నుండెను. శాస్త్రులకు వానియందు సందియము లేకుండుటచేఁ దానుమాత్రము గొంచెము వ్యసనపడెను.

అమావాస్యనాఁటిసాయంతనముననే, మహాదేవశాస్త్రులు తనభార్యలను బిలుచుకొని దేవ్యాలయమునకుఁ బోయెను. కామేశ్వరశర్మయు వారితోడ దేవ్యాలయమునకేగి, తాను కొన్నిపుస్తకముల మఱచివచ్చినటుల వారికిజెప్పి, మరలియింటికివచ్చి, తన నేవకులనుగొని, యొకపల్లకియు నలుగురుబోయీలను, రెండు గుఱ్ఱములను సిద్ధముచేయించి, దేవాలయపు దిడ్డివాకిలిప్రక్క పడికట్టులచెంత నిలిపి, దేవ్యాలయము లోఁపలికి వచ్చెను. కామేశ్వరశర్మ దేవ్యాలయములోఁపలఁ బ్రవేశించిన తోడనే బాలామణిని జూచి తాను సమస్తము సిద్ధముచేసినటులఁ జెప్పెను. బాలామణి తానెటులనైన వనజాక్షిని మోసపుచ్చి యామె బందుగులవద్దనుండి యవలఁ దీసికొనివచ్చునటుల కామేశ్వరశర్మకు జెప్పెను.



## పండ్లెండవ ప్రకరణము.

అమావాస్య నాటి సాయంకాలమునఁ బ్రహర్నింగ్ తాను ముందుదినమునఁ జెప్పిన ప్రకారముననే నాలుగువందల యుద్ధభటులతో వచ్చి తండులూరుఁ జేరెను. ప్రహర్నింగ్ భటులను బయటనిలిపి, తన యన్నకుమారునితోడ నఫ్జిల్లానుండు మేడకుఁ బోయెను. ఆసమయము నటఁ దురుష్కుల గురు వొకఁడు దైవప్రార్థనాప్రారంభసూచకమగు నొకపాటఁ బాడెను. తురుష్కులందఱు నచటఁ గుమిగూడి మక్కాపట్టణము ప్రక్క ముఖము ద్రిప్పకొని, మోకాళ్ళమీఁద నిలిచి, కన్నులు మూసికొని దైవప్రార్థన చేసిరి. అఫ్జిల్లానును నటులనే ప్రార్థనచేసెను. ప్రార్థన ముగిసినపిమ్మట జనసంఘము వెలుపలికిఁబోయెను. అప్పుడఫ్జిల్లానా ప్రహర్నింగునుజూచి, రమ్మని సిలిచి “యుద్ధయాత్రకు సిద్ధముగా వచ్చితివా” అనియడిగెను.

ప్ర—నేను సిద్ధముగానే యున్నాను. నాలుగువందల యుద్ధభటులతో వచ్చియున్నాను.

అ—నేనును సిద్ధముగానే యున్నాను. నేన యేమార్గమున నడువవలయును?

ప్ర—నేన రెండు తెగలుగాఁ జీలవలెను. మనమిరువుర మొక తెగకును, నా యర్హకుమారుండును, నీ కుమారుండును మఱియొక తెగకు నధ్యక్షులుగా నుండవలెను. బయలు వెడల వలసిన వేళకు నేను భేరి వాయించెదను. ఆశబ్దము వినినతోడనే యందఱును గదలవలయును. నేను నెలవ్రదీసికొనెదను. (అని వెడలిపోయెను.)

దస్తగిరి సాహేబు—రాత్రి వేళలో నేన నడవవలసిన యవశ్యమేలకలిగెను? హిందువు లేచటనైనను నెదురుతిరిగిరా?

అ—హిందువు లేవడును సంస్థానమున కెదురుతిరుగ లేడు. కొన్ని రాజకీయరహస్యకార్యములకై నేనును నా కుమారుడును బోవలసియున్నది. ఇప్పుడు షోలాపూరునకు యుద్ధయాత్ర వెడలుటలేదు.

దస్తగిరి—ఎక్కడికైనను సరే నేను మీతోఁగూడనే రావలయును.

అ—మీరు రాకుండుట మేలు. ఐనను మీయిష్టమున కడ్డములేదు. ముందుగా భోజనము చేయుఁడు.

నైనికులందఱు భోజనము చేసినపిమ్మట ప్రహర్సింగ్ ఖేరీవాయిం చెను. ఆఫ్ జిల్లాను ప్రహర్సింగుతోఁజేరి, నేనను రెండు తెగలుచేసి, కుమారుల స్వాధీనమున నొక తెగను వదలి తామొక తెగకుముందు నిలిచిరి. దస్తగిరి ఆఫ్ జిల్లానుతోడ బయలు వెడలెను. ప్రహర్సింగ్ ముందుగాఁ బోయెను.

ద—ఆఫ్ జిల్లా, చీకటి దట్టముగానున్నది. ఈగాఢాంధకారములో దివిటీల వేయింపకుండిన మనకుఁ బ్రయాణము చేయుట మిక్కిలి కష్టముగానుండును ముందుగా దివిటీల వేయింపుము.

అ—కూడదు. మన ప్రయాణము రహస్యముగా నుండవలెను. ఇతరులకుఁ దెలిసిన కార్యము చెడును.

ద—ఇప్పుడు మనము పోవలసినయూ రెడ్డి?

అ—తుల్జాపురి.

ద—తుట్టాపురికా? అచట విగ్రహములు, దొంగలు, విశేషముగా నుండునటుల వినియున్నాను. అచట ముసలిదయ్యమొకటి తిరుగుచుండునట. హిందువు లాదయ్యమును గొలచెదరట. వారినందఱును జంపవలెను. అన్యమతస్థులను జంపవలసినదే మనకు ధర్మము

అ—తప్ప! ఊరకుండుము. దేవళమునకును జనమునకును, కీడుచేయనని నేను ప్రహర్షింగుకు వాద్దానము చేసియున్నాను. కాబట్టి నేను నామాటప్రకారమే జరుపుదును.

ద—నీయిష్టప్రకారము చేయుము. నీకు వెనుకనే నేను కత్తి నెత్తెదను. నేనను రెండుతెగలుగాఁ జేయవలసిన కారణమేమి?

అ—ఒకతెగ పట్టణమునుచుట్టుకొని, యెవ్వరినిబయటఁ బోవనీయక చూచుకొని, బయట వచ్చువారిని బట్టుకొనవలయును. వేటొకతెగ పట్టణములోఁ బ్రవేశించి మహారాష్ట్రముఖ్యులను బట్టుకొనవలెను. పట్టణములోపలఁ దేవాలయమున నందఱు గుమిగూడి యుందురట వారందఱు నిరాయుధులై, యఘోరస్వరూపమగు వారి విగ్రహమును సేవించుచుండురట. ప్రహర్షింగ్ మహారాష్ట్రముఖ్యులనెల్ల నేర్పఱచి పట్టుకొనును. మనమేమియుఁ జేయ సక్కుఁజలేదు.

ద—ఇదిమంచి యుపాయముగానే యున్నది.

ఇట్లులవారు మాటలాడుచుఁ గొంతదూరము పోయిన తరువాత మార్గము పల్లములతోను డొంకలతోను నిండి యుండినందున వా రొకరితో నొకరు గూడి మాటలాడక జాగ్రత్తతో స్వారి చేయుచుఁబోయి, తుట్టాపురిచెంతకుఁ జేరిరి.

మందు నిశ్చయించికొనిన ప్రకారము నొకతెగ రసూలధ్యక్షతక్రింద బట్టణమును జుట్టుకొనెను. ప్రహర్సింగ్ మొదలగు వారితోఁజేరిన తెగతోసఫ్ జుట్టానుపట్టణములోఁ బ్రవేశించెను.

ఆ యమావాస్య నాటిరాత్రి తుల్జాపురిలోని జనులందఱును వెలుపలనుండి యచటికి వచ్చినవారును భవానీదేవ్యాలయము చుట్టుకొనియే యుండిరి కొందఱు దేవ్యాలయము ముంగిటను, కొందఱు గర్భగృహంబునను, కొందఱు వాహన మండపములోను, కొందఱు ద్వారముచేతను నిండియుండిరి. రాత్రిప్రాద్దు పోనుపోను బయటిజనమును బురిజనమును నొకటిగా దేవాలయముచేతఁ జేరుచుండుటచేత నచట జన సమృద్ధి మెక్కు డాయెను. త్రొక్కుడు మిక్కుటమగు వేళకుఁ, భార్యతమ్మ తాఁనిక నట నిలువఁదగదని యెంచి, యింటికి రమ్మని కూతురైన వనజాక్షిని బిలిచెను. వనజాక్షి తనకేమియు భయములేదనియు, తండ్రితోడ నింటికి వచ్చెదననియు అప్పువారి యుత్సవము ముగియకయే తాను రానట్లును, దల్లికిఁ జెప్పినందునఁ, భార్యతమ్మ యామెను తండ్రితోఁగూడ రమ్మనిచెప్పి, గంగాబాయిని బిలుచుకొని యింటికిఁ బోయెను. వీరు దేవ్యాలయమున నుండుసంగతి గని బాలామణి మిగుల సంతోషము నొందెను.

దేవ్యాలయమున గర్భగృహమునందు నమ్మవారికిఁ బూజలు జరుగుచుండెను. అనేక బ్రాహ్మణులు వేదపారాయణముఁ జేయుచుండిరి. వనజాక్షి యమ్మవారిసన్నిధిని స్త్రీల నడుమ నిలుచుకొని, యమ్మవారి దర్శనము చేయుచుండెను. కామేశ్వరశర్మ దేవ్యాలయములో నొకమూలనిలిచి బాలామ

ణితో మాటలాడుచు, వనజాక్షి నెత్తుకొనిపోవు సదుపాయములను రహస్యముగాఁ జెప్పుచుండెను. అప్పుటికి సుమాకు పండ్రెండుగడియల రాత్రి గడచెను. అప్పుడు గుడికి వెలుపల గొప్పఘోష లేచెను కామేశ్వరశర్మ బాలామణితో నాఘోషకుఁగారణమును బయటికిఁబోయి తెలిసికొనిరమ్మని చెప్పెను. బాలామణి ద్వారముదగ్గఱకుఁ బోయి, స్త్రీల యార్తనాదములును, పురుషుల భీకరధ్వనులును, గుట్టముల త్రొక్కుడుల చప్పుడులును విని, యచటనున్నవారి నడుగఁగా నది తురుఘ్నుల దండువలనఁ గలిగిన కలవరమని వారు చెప్పిరి. బాలామణి యతివేగముగా మరలి కామేశ్వరశర్మ యున్నచోటికి వచ్చి, యచటనే శాను వచ్చువఱకును గడలకుండుమని చెప్పి, వనజాక్షిని వెదకుకొనిపోయెను. బయటిఘోష వినినంతనే దేవ్యాలయములోని వారందఱును భయభ్రాంతులై ద్వారముచెంతకుఁ బరుగిడి వచ్చుచుండిరి. వనజాక్షియు మఱికొందఱు స్త్రీలును వచ్చుచుండుటఁ గని బాలామణి వారికెదురే, వనజాక్షి మ్రోలనిలిచెను.

వన—బాలామణి ! మానాయన యెక్కడ ? (అని మిగుల భయముతోను గలవరముతోను నడిగెను)

బాలా—మీ నాయన యిదిగో నిలిచియున్నాడు. నాతోఁగూడ రమ్మ. నేను నిన్నతనికడకుఁ బిలుచుకొని పోయెదను.

బాలామణి యిటులఁబలికి, వనజాక్షి చేతిని పట్టుకొని, కామేశ్వరశర్మ యుండుచోటికిఁ బిలుచుకొనిపోయెను కామేశ్వరశర్మ యొక థావళిని దటాలున నామెముఖముపై వేసి పక్ష



ద్వారమున కామె నెత్తికొనిపొయి యచట నిలిచియున్న తన సేవకుల స్వాధీనమున నుంచెను. వనజాక్షి కూతలు, ధావళి యడ్డమువలనను, ప్రక్కననున్న జనఘోషలవలనను జనుల మనస్సు నాకర్షించుచుండెను. అందువలనను, వారికప్పుడు తురుష్కఘోరకృత్యములవలనఁ గలిగిన కలవరమువలనను, వారెవరును వనజాక్షివద్దకు గాకయుండిరి.

అపజిల్పానును దస్తగిరిసాహేబును అశ్వారోహకులైన యుద్ధభటులతోడ నాపట్టణపు ద్వారమున నిలిచిరి. కొందఱు భటులు పట్టణములోఁ బ్రవేశించి బజారువీధినిఁ జూచి దేవ్యాలయ ద్వారమును జేరిరి. వెలుపలనున్న పురజనులలోఁ గొందఱు ముందుగాదే వ్యాలయముకడకేగి, దేవ్యాలయపు వాకిటి తలుపులను మూసికొనుండని లోపలివారికిఁ జెప్పిరి. అంతట వారు దేవ్యాలయపుఁ దలుపులు మూసికొనిరి. ప్రహర్షింగను కొందఱు యుద్ధభటులును, దేవ్యాలయమును జేరువేళకుఁ దలుపులు మూయఁబడినవి.

ప్ర—తలుపులఁ దెలుపుఁడు. మేము నవాబుగారి యుద్యోగస్థులము. తెఱవకుండిన మీప్రాణములకు హానికలుగును.

లోపలిజనులు—మీరుదొంగలు! మిమ్ము లోపలికి రానీయము. ఆవలికేగుఁడు. పోకుండిన మీపైనఁ దుపాకులఁ గాల్చెదము.

ప్ర—గుండా! గొడ్డలి నెత్తుము. తలుపులఁ బగులఁ గొట్టుము.

ప్రహర్షింగిటులఁ బల్కుగా గుండఁడు గొడ్డలి నెత్తి తలుపులను జీల్చుటకుఁ బ్రారంభించెను. అప్పుడు లోపలనున్న

వారిలో నొకడు దేవ్యాలయపు ద్వారముపై నున్న బారపట్టమీఁద నెక్కి, యా సందులోనుండి తుపాకిని గుండనిపై నఁగాల్పెను. గుండఁడు గిఱగిఱఁదిరిగి నోట రక్తముఁ గ్రక్కుచుఁ గ్రిందఁబడి చచ్చెను. బయటనున్న యుద్ధభటులు దానినిఁజూచి బారపట్టమీఁదికి గుఱిచేసి తుపాకులఁ గాల్పిరి. ప్రహర్సింగ్ మొదలగువారు తలుపులను బగులఁగొట్టిరి. పురజనుల నేకులు తుపాకులను చేతఁబూని యుద్ధభటులపై నఁగాల్పిరి; యుద్ధభటుల నేకులు చచ్చిరి. తుపాకివేటుల శబ్దములు అప్జెల్లానునకు వినఁబడెను. అప్జెల్లా అతివేగమున దేవ్యాలయము చెంతకు వచ్చి తుపాకులఁ గాల్పుటకును, యుద్ధముచేయుటకును, తన సేన కుత్తరువిచ్చెను. దస్తగిరిసాహేబును “బిస్మిల్లా” బిస్మిల్లా (యుద్ధమున కుత్తరువు) అనియఱచుచుఁ దురుష్కులను యుద్ధమునకుఁ బోత్సాహ పఱచెను.

అప్పుడు, “షీన్, షీన్” అనుశబ్దములతో నిరపరాధ జనుల బాధించు యుద్ధభటులును, భయభ్రాంతులై గాయములు తగిలిన దేహములతోఁ విధులలోఁ బరుగులిడు మగవాండ్లును, అసహాయులై యార్తలై మొఱలిడుచువిలపించెడునబలలును, బెడఱి పాఱి మూలలో దాగికొనెడి బాలురును, తురుష్కులచేతఁ జిక్కి మొఱవెట్టుచుండు యావన స్త్రీలును ఇండ్లలోదూఱి దొరకినసొమ్మును గొల్లఁగొనుచు, ముసలివాండ్లను బట్టి పరిహాసము చేయుచు, బాధించుచు నుండు తురుష్కులును నాపట్టణంబునఁ గాననైరి. అప్పుడు మహా దేవ. శాస్త్రిల నొక తురుష్కుభటుఁడు జుట్టుఁబట్టుకొని యీడ్వఁగా నతఁడు వ్రానిచేతికత్తి నొడిసిపట్టుకొని యాకత్తితో

వానికాళ్ళను నటికి క్రిందఁ బడవేసెను. అప్పుడు ప్రక్కనున్న వేటొక తురుష్కయుద్ధభటుఁడు మహాదేవ శాస్త్రులపైకి రాగా నతఁడు సందులో మాటి పరుగెత్తిపోయెను. దస్తగిరి సాహేబు కొందఱు యుద్ధభటులతో దేవాలయపు గర్భగృహముఁ బ్రవేశించి భవానీవిగ్రహముపై నున్న సొమ్ములనన్నింటిని దోచుకొని, యవాచ్యములగు ఘోరకృత్యముల నొనర్చెను దేవళమంతటను పీనుగుపెంటలు పడియుండెను.

పార్వతమ్మయు గంగాభాయియు నింటిలోపలనే యుండిరి. ఈ కలకలము విని వారు పాటిపోయి తప్పించుకొనుటకు యోజించుచుండఁగా వారికి మిగుల నాప్తుఁడుగా నుండిన జానునాయఁ డనువాఁడు వారుండు చోటికివచ్చి, “ఇంటిలో నుండుట భద్రముకాదు; రండు, రండు, నామనుష్యు లింటిని గాచెదరు” అని వారిని బిలిచెను.

వారంతట వానితోఁగూడనే వెడలిపోయిరి. జానునాయఁడు వారిని సమీపమున నున్న యొక పర్వతగుహలోనికిఁ బిలుచుకొనిపోయి యచట వారిని దాచెను. వారు తమవద్ద నున్న నగలను మూటకట్టి వానిచేతికిచ్చి కాపాడుమని చెప్పిరి. ఉదయమున వచ్చి వారిని జూచునటులఁ జెప్పి తన కంబళిని వారికిఁ గప్పకొనుటకిచ్చి జానునాయఁడు వెడలిపోయెను.

కామేశ్వరశర్మ నేవకు లిరువురు వనజాక్షిని గాలు నేతు లాడనీయక పట్టుకొనిరి. వెంటనే యిరువురు నామె నెత్తుకొనిపోయి యొక పల్లకిలోఁబెట్టిరి. బోయీలు పల్లకినెత్తుకొని కదలి పోవుచుండిరి. గాఢాంధకారమై యుండుటచేత బోయీలొక దివ్యుని వెలిగించి పట్టుకొని పోవుచుండిరి. కామే

శ్వరశర్త నిరాయుధుడై గుట్టముపై నెక్కి పల్లకి ముందుగాఁ బోవుచుండెను. బాలామణి యొక గుట్టముపై నెక్కి యతనికి వెనుకఁ బోవుచుండెను. ఆసమయంబున గోపీనాథసింగును రసూల్ఖాను దివిటీ వెలుతురునుజూచి, యెవరో తప్పించుకొని పోవుచున్నారను సందియముతోఁ బల్లకి చెంతకు వచ్చిరి. కొండలు యుద్ధభటులును వారి వెనుకనే యచటికి వచ్చిచేరిరి. రసూల్ఖాను ముందుగా వచ్చి కామేశ్వరశర్తను బట్టుకొనిః “ఎవడవు నీవు? నీవా చోటువదలి కదలినను, ఎదురించినను దక్షిణమే చంపుదును. ఎచటికేగెదవు? శీఘ్రముగాఁ దెల్పుము” అని బిగ్గరగా నడిగెను.

గోపీనాథసింగ్—ఓహో! కామేశ్వరశర్తగారూ! మహారాజా! మీకు నన్నుఁ దెలియదా?

రసూ—ఈయన, కామేశ్వరశర్తయా! మంచికాలమే! ఎవరు పల్లకిలో నుండునది.

కామే—నాభార్య; నన్నెటులనైనఁ జేయుండు; నా భార్యను వదలుండు.

గోపీ—మూండు దినములకుముందు నీకు భార్య లే కుండెనే, నీకింతలో నెపుడు వివాహమాయెను?

వనజాక్షి—(ఆమాటలువిని) అయ్యా! తలుపు తెలు వుండు. నన్ను విడిపింపుండు. దిక్కులేని దానను. దయ యుంపుండు.

రసూల్—(క్రిందికిదిగి, పల్లకిని దెఱచి) భయపడ కుము. మేము స్త్రీలతో యుద్ధము చేయుటకు రాలేదు. నీ వతని భార్యవేనా? కాకున్నఁ బల్లకినుండి దిగుము.

వనజాక్షి—(సల్లకినుండి దిగి) నే నాతని భార్యనుకాను. నన్నా తేడు. బలాత్కారముగా నెత్తించుకొని వచ్చెను. నన్ను తని బారినుండి రక్షింపుడు. దయయుంచి నన్ను మాతండ్రి వద్ద నప్పగింపుడు. మీరే రక్షకులు

రసూల్—భయపడకుము. నిన్ను నేను గాపాడెదను. (భటులనుజూచి) ఆబ్రహ్మాణుని గుఱ్ఱమునకుఁగట్టి, యాగుఱ్ఱమును మీగుఱ్ఱమునకుఁ బట్టికట్టుడు.

ప్రహర్నింగ్ నేవకుండగుకుప్పఁ దంతటఁగా మేల్వరయ్య నటులనే బందించి, బాలామణినిగూడ నటులనే కట్టించెను.

### పదమూడవ ప్రకరణము.

రసూల్జానునకు హిందువులయెడ ద్వేషముగాని, దురభిప్రాయముగాని లేదు. దస్తగిరి సాహేబు మసీదులోఁ జేయు బోధనలయందు నితనికి నమ్మకములేదు. మల్హార్ రావుతోఁ జిన్నప్పటినుండి యితని కెడతెగని సహవాస ముండుటచేతను, మహారాష్ట్రులు కొందఱి తనిక్రింద నమ్మకముగాఁ బనిచేయు చుండుటచేతను, బాల్యమునఁ జక్కగా విద్యలనేర్చి, హిందూ శాస్త్రములను గూడఁ జూచియున్నందునను హిందువులయందితనికి మంచి యభిప్రాయముండెను. మల్హార్ రావు సత్ప్రవర్తన వలన నప్జల్జానునకు హిందువులయందుఁ గొంత మంచి యభిప్రాయ ముండెనుగాని రసూలు కుండునంతటి కనికర మతనికి లేదు. దస్తగిరి సాహేబువై సరసూలున కీవిషయమునఁ గొంత ద్వేషముగలదు. అప్జల్జానునకు మాత్రము దస్తగిరి సాహేబునందు గురుత్వము కలదు. దస్తగిరి సాహేబు మూల

కముగా హిందువులకు నిష్కారణముగా బరిభవము గలుగుచుండునను సందియముతో రసూలుశీఘ్రముగా దేవ్యాలయము లోనికి బోయెను. రసూలాక్ దేవ్యాలయము చేరువేళకు ఆప్జుల్హా నెదురుపడెను. వానిప్రక్కనే దస్తగిరి సాహేబును, ప్రహర్షింగును గనబడిరి. అప్పటి కుదయమునకు రెండుగడియల ప్రాధుండెను. ఆప్జుల్హాను కుమారునితో నిట్లనియె.

ఆప్జుల్హా—రసూల్, అల్లాదయవలన నీపురియందలి యన్యమతస్థుల నేనీకులను నరకమున కంపితిని. కామేశ్వరశర్మ మాత్రము దొరకక పోయెను అదియే కొదవ.

రసూల్—నేను వానినిబట్టి బంధించియున్నాను. అతనితోగూడ నిద్దలు స్త్రీలును కొందలు నేపకులును దొరకిరి, ఆ—శహాబాస్! అల్లాకు వందనము

ప్ర—నిజముగా నతడు దొరకెనా? దొరకిన వాడతడే యని నీకెటులఁ దెలియును?

గో—నే నతనిఁ జూచితిని. నిజముగా నతడే.

ఆ—గోపినాథసింగ్ ! నీవు పోయి వానినిఁ దెవ్వు.

గో—ఇదిగో పోయెదను. (అని తిరిగిపోయెను.)

ద—రసూల్హా! అల్లాదయవలన మన మీ హిందువులఁజంపి కసి దీర్చుకొంటిమి. విగ్రహములనుకూడఁ ద్రోసివేసితిమి. పూజచేయు నర్చకులనుగూడ ఖండించితిమి. ఇంతకంటె మనకుఁ గావలసినకార్య మేమియున్నది ?

రసూల్—హా! దై వమా! (నిట్టూర్పువిడిచితం ద్రినిగని) నాయనా! నిరపరాధులగు నర్చకులతో యుద్ధముచేయుటకా మన మిచ్చటికి వచ్చినది? సాధుహింస చేయఁదగునా?

అ—అటులనే జరిగినది. యీజయము మనకుఁ గలిగి నందుకు అల్లాకు వేయి రూపాయలు ప్రాథమిక జేసితిని.

ద—మనపాలనలో నుండు ప్రజల, భూతములఁ గొలువ నీయక చేయవలసినది మనకు ముఖ్యధర్మము. శీఘ్ర కాలములో నీ దేవ్యాలయము విడియఁగొట్టి యచట నొకమసీదు కట్టించవలెను. సత్యమతావలంబులగు మనవారి కందఱకు నాచోట గోమాంస భక్షణతో విందుచేయవలెను.

రసూల్—బలాత్కారముచేత మతాభిప్రాయములు మాఱునా? హిందువులు మనవంటి మనుష్యులు కారా? వారు మన మసీదుల నిడియఁగొట్టిన మనకు మన నెట్లుండును? నీవు భూతదయ లేనివాడవు; నీముఖముచూచుటే దోషము.

ప్ర—మనము లోపలికేబోయి చూచివత్తము రమ్ము.

అప్ జ—రసూల్! కార్యముమించినతరువాతఁజూచుట వలన నేమి ప్రయోజనము?

ర—నేను చూచియే తీరవలెను. (అని పోయెను.)

దస్త—ఇంతనూత్రమునకే యితఁడు పరితాపపడుట యెంతయు నాశ్చర్యముగా నున్నది. ఫిరోజిషాగారు లక్షల కొలది హిందూజనమును జంపియుండలేదా? తురుష్కుఁడుగా నుండి యన్యమతస్థుల మరణమునకు దుగ్గింపవచ్చునా? కొర్రాను జడువలేదా? లేక యందలి యభిప్రాయము నెఱుంగుండునా?

రసూల్ యంతటఁ బ్రహర్షింగ్ ను పెంటఁబెట్టుకొని తుల్ఫాపురి యంతయుఁ జొట్టి యెదురుపడినవారిందఱను “మహా దేవశాస్త్ర లెచటనున్నాఁడు” అనియడుగుచుండెను. వారిలో ననేకులు తమకుఁ దెలియదని చెప్పిరి. కొందఱుమాత్రమతఁడు

రాత్రి చంపబడెనని చెప్పిరి. రసూలతేనియింటికిఁబోయి చుట్టు ప్రక్కల నున్న వారిని శాస్త్రుల భార్యలను గుఱించి యడుగఁగా వారిసంగతి జానునాయునికే తెలియునని చెప్పిరి. రసూల్జానునాయఁడుండు చోటికిఁబోయి యడుగఁగా నతఁడు శాస్త్రులయిల్లు రాత్రి యుద్ధభటులచేఁ గొల్లఁ గొట్టఁబడినదనియు శాస్త్రుల భార్యలు చంపబడిరనియు, వారి నగలమూట మాత్ర ముదయమున వారింటిలో నొకమూల దొరకెననియు దెలిపెను. రసూ లామాటలువిని, మిక్కిలి దుఃఖముతో మరల నప్జాల్థా నుండుస్థలమునకు వచ్చెను. ఆవేళకు మహారాష్ట్ర ముఖ్యులనేకు లచట వచ్చియుండిరి. అప్జాల్ రాత్రి జరిగిన ఘోరకృత్యములకు రసూల్జా వ్యసనాక్రాంతుఁడై యుండు టనుజూచి తాను కొంత పశ్చాత్తాపమాని వారి కేయెగ్గును జేయక పంపెను.

అ—రసూల్, చూచితివా; వారిసందఱను మన్నించి పంపితిని. రాత్రి వారు ముందుగాఁ దుపాకులు కాల్చినందున నిట్టియాపద గలిగెను.

ర—రాత్రి నేనిచట నుండిన నిట్టి ఘోరకృత్యములు జరుగవు.

దస్త. —అల్లాకుఁ దృప్తియగునటులరాత్రి నేను సమస్త కార్యముల జరిపించితి. ఆహిందూవిగ్రహములమీఁద నుమి సేతిని. విగ్రహములవెనుక దాగికొనియుండిన ముసలిబ్రాహ్మణులను ఖండించి యారక్తము నావిగ్రహములపైఁ జల్లించి తిని. ఆసందడిలో గోవులుమాత్రము దొరకకపోయినవి. దొరక యుండిన వానినిఖండించి యారక్తము నావిగ్రహములపైఁ జల్లించి మాంసమును దురుష్కులకాహారముగా నిచ్చియుం



దును. కొర్రానులో నిరువదిరెండవ యధ్యాయములో నేమి చెప్పియున్నది? ఇటువంటిపనులు చేయుటయేకదా యల్లాకు సంతోషముఁ గలిగించును. ఇటువంటిపనులు చేయుటవలననే కదా మనకు స్వర్గసౌఖ్యము గలుగును.

ఇంతకంటెఁ బుణ్య కార్యములేవియున్నవి. అన్యమత స్థులఁ జంపుటయే యుత్తమ కార్యముగదా?

ర—నిజమే. యోజన మీకుఁ గుదిరినటుల మనుష్య జన్మ మెత్తినవారల కితరులకుఁ గుదురుట కష్టము. భూతదయ కొంచెమైనను లేని మీవంటి పుణ్యాత్ముల కివి యుత్తమ కార్యములుగానే తోచును. దేవుఁడు సర్వసముఁడనియు, నెల్లప్రాణులకును దండ్రీవంటివాఁడనియు మా నమ్మకము. దేవుఁడు తురుష్కులకు మాత్రమే తండ్రీవంటి వాఁడనియుఁ దక్కినవారికి శత్రువనియుఁ గొర్రానులో నెచటను జెప్పి యుండలేదు, అన్యమతస్థుల నందఱను జంపవలెనని తురుష్కులెంచునపుడు తురుష్కుల నందఱిని జంపవలెనని అన్యమత స్థులకుఁ దోచదా! అన్యమతస్థులందఱును దురుష్కులఁ జంపఁ బూనిన భూమియం దొకతురుష్కుఁ డుండునా? అన్యమత స్థులు నిన్నుఁ జంపఁబూనునపుడు నీమన స్సెటులుండును? వారి కట్టిమనస్సులేదా? ఇక నిట్టిమాటలు నాయెదుట నాడకుము. కొర్రానును నీవు సరిగా గ్రహింపలేదని తోచు చున్నది. భూతదయ యెల్లరకు ముఖ్యధర్మము.

పదునాల్గవ ప్రకరణము.

దస్తగిరి సాహేబుతో రసూల్ఖాను మాటలాడుచుండు సమయమున గోపీనాథసింగ్ కామేశ్వరశర్మను బాలామణిని

దీసికొనివచ్చెను. ఒకతలగుడ్డను కామేశ్వరశర్త మెడకుజుట్టి కుప్పఁ దీడ్చుకొనివచ్చి యప్జల్లా ముందు నిలిపెను.

గో—సాహేబుగారూ! ఇతఁడే కామేశ్వరశర్త.

అ—రసూల్! వాఁడేదియెవఁ జెప్పుకొనవలసియుండినఁ జెప్పుకొనవచ్చునని వానికి వానిభాషలోఁ దెలుపుము. వానిమనవి విసకయే వానిని జంపరాదు.

రసూల్—అటులనే వానినడిగెను,

కామేశ్వ—నేను మాటలాడునటుల నుద్దేశింప లేదు. భూతదయ పశ్చాత్తాపముల నెఱుంగనివారిచేత నేను జిక్కితిని. నిరపరాధులగు బ్రాహ్మణుల నందఱనుజంపినట్టి మీరు నన్న వశ్యము చంపుదురని నాకుఁ దెలిసియే యున్నది. ఇటువంటి యుద్యోగములో నుండువారి కిట్టియాపద గలుగుట తప్పదు దస్తగిరి (రసూలుతో)—వీఁ డెట్టికార్యము లొనర్చుచుండెను? రసూలాప్రశ్నను గామేశ్వరశర్తకుఁ దెలిపెను.

కా—నీమతస్థులకు నీవు గురువైనటుల మామతస్థులకు మేము గురువులుగా నుంటిమి.

దస్తగిరి—(అప్జల్లానునుజూచి) వీనినిగూడఁ జంపవల సినదే. కొరానులో నలువదియేడవ యధ్యాయములో నేమి వ్రాసియున్నది. “అన్యమతస్థులను జూచినంతట శిరచ్ఛేదము చేయవలసినది” అని యుండలేదా ?

కు—శాస్త్రులవారూ ! మీరు బ్రాహ్మణులరు. కనుక మీతలను నేను నఱుకను. ఆవనిఁ దురుష్కులే చేయుదురు. నన్నుజూచి బెడరనేల.

రసూ—ఆతనియుద్యోగధర్మమును క్రమముగానతఁడు

నెఱవేర్చుచుండెను అతని జంపుట సరికాదు. మీరు చెప్పినట్లు కొర్రానులోనుండదు. (తండ్రితో మీరితని మాటల వివరాదు).

అ—మన మతనివద్ద సనేకవిషయము లెఱుంగవలసి యున్నది. మనవద్దనుండు సేవకులు మనవసులను జేయవలసి నది న్యాయమేగదా. అటులనే యతఁడును యజమానుని పనుల నెఱవేర్చుచుండెను. వానికి సంకిలులువేయుండం. బీజపూరునకుఁ బోయినతరువాత నవాబుగారే వాని విషయమును తీర్చానింపవలెను. వానితో నెవరును మాటలాడఁ గూడదు. వానియన్నము వాఁడే వంట చేసికొనవచ్చును.

బాలా—అయ్యో ! దయయుంచి నన్ను విండిపింపుడు.

అ—నీవు పోవచ్చును. మాకు స్త్రీలతో నేమియుఁ బనిలేదు

బాలామణి పొంతటఁ గదలిపోయెను రసూలును వారిని విడిచి మఱి వనజాక్షి యుండుచోటికిఁబోయి, యామె తలిదండ్రులు చనిపోయిన యామెకుఁ జెప్పెను. వనజాక్షి మూర్ఛిల్లి కొంతసేపునకు సేదఁదేఱెను, రసూల్లానచటఁగొంత తడవుండి యామెనోదార్చి యామె నామెపినతల్లియింటికిఁబిలుచుకొనిపోయి వదలునట్లుల వాగ్దానముచేసి మరలఁ దనతండ్రి వద్దకు వచ్చెను. అప్పు డుదయమై నాలుగు గడియల ప్రాద్దాయెను. ఆవేళకు ఖోలాపూరి కేగుటకు సిద్ధపడునట్లుల యుద్ధభటుల కుత్తరువైసందున వారందఱును వంటఁచనులలో నుండిరి. అప్జాల్ఖానునకుమాత్ర మావేళకేభోజనమాయెను. రసూల్లాను త్వరితముగా భోజనముచేసి, “వనజాక్షిని బల్లకితోనే పోలా పురికిదీసికొని పోవలసినదని మాక్రింది యువోగ్ధులకుఁ దెలుపుము” అని యొక సేవకుని కుత్తరువు చేసెను ఆసేవకునిచేతనే

తన చెల్లెలైన “గయానా” పేరికి పోలాపూరికి జాబువ్రాసి, యందులో వనజాతీనిమధ్యదతోఁగాపాడవలయునని గయానాకుఁ దెలిపెను. ఆఫ్జల్లా నేకాంతముగానుండు సమయమును గనిపెట్టి, రసూల్ఖా నతనికిడకేగి తాను వనజాతీని విడిపించుట మొదలగు సంగతుల నతనికిఁ దెలిపెను. అప్పుడు ప్రహర్షిం గచటికివచ్చి యఫ్జల్లాన్ వద్ద నెలవుదీసికొని, మరలివచ్చుచు రసూల్ఖానును బిలిచి “నాసేవకుఁడగు కుప్పడు నీవద్దఁగొలువు గొలువ వలయునని యాసపడుచున్నాడు. వాఁడు మిగుల నమ్మకముగా యజమానుని కొఱకుఁ గష్టపడును. వానికిఁ గావలసినది యన్నవస్త్రములు మాత్రమే. అనిచెప్పి యతని నందుకు సమ్మతింపఁజేసి, కుప్పని నాతని స్వాధీనమున వదలి, దనసేవతోఁగూడ స్వగ్రామమున కేగెను.

రసూల్ఖా ను త్తరువు చేసినప్రకారము వనజాతీ పల్లకి మీఁద నెత్తించుకొనిపోఁబడెను. తురుష్కు యుద్ధభటుల గుంపులు తుల్జాపురివదలి పోలాపూరు మార్గమునుబట్టి పోవు చుండిరి అశ్వారోహకులు ముందుగాను, బదాతులు వెనుకను, బోవుచుండిరి. హతకేషులై యచ్చటచ్చట దాగుకొనియున్న పురజనులు, తురుష్కు యుద్ధభటులు కదలుటఁగాంచి, యొక రొకరుగా మరలివచ్చి యిండ్లకుఁజేరిరి. రసూల్ఖాను సేనగదలిన తరువాత, గొంతతడవు తుల్జాపురిలోనుండి తన నూతన సేవ కుఁడగు కుప్పని జానునాయని వద్దకుఁ బంపి, యతనివద్ద నున్న టుల నతఁడుచెప్పియుండిన పార్వతమ్మనగలమూటను దెప్పించుకొని, నుహాదేవశాస్త్రుల సమాచారమును మరలఁ గలయ విచారించి, పోలాపూరి మార్గమునుబట్టి పోయెను.

రసూల్ఖాను గ్రింది యుద్యోగస్థులు కొందఱు వనజాతీ

సల్లకితోడనే చనుచుండి, మధ్యాహ్నమున దారిలో నొక  
 పల్లెలోఁ బల్లకిని నిలిపి, యొక బ్రాహ్మణునింట నామెకు భోజ  
 నముఁబెట్టించి మరలఁ బ్రయాణమై సాయంత్రమున షోలా  
 పూరునకామెనుఁజేర్చిరి. షోలాపూరులోపల గయానమొదలగు  
 వారు దిగియుండిన యింటివాకిట సల్లకి దింపఁబడెను. గయానా  
 మొదలగువారు వనజాక్షిని నింటిలోఁపలికిఁ బిలుచుకొని  
 పోయి మిక్కిలి యాదరముతో మాటలాడుచుండిరి. రాత్రి  
 నాలుగుగడియల ప్రాదెక్కినంతనే రసూల్ఖాను షోలాపూరు  
 చేరి తన చెల్లెలును మాటుతల్లియును దిగియుండిన యింటికిఁ  
 పోయి వనజాక్షినిఁ జూచి, తాను దెచ్చిననగలమూటను వనజాక్షి  
 చేతికిప్పి, యందులోని నగలు పార్శ్వతమ్మ నగలని యామెకుఁ  
 దెలిపెను. వనజాక్షి యామూటను విప్పినగలను జూచి, కన్నీరు  
 గార్చుచు నిశ్చేష్టితు రాలైయుండెను. రసూల్ఖానంతట దన  
 చెల్లెలి నామెకుఁ దోడుగానిలిపి, భోజనము చేయుటకుఁ జో  
 రెను. రసూల్ఖాన్ భోజనము చేయుచుండునపు డొకభటుఁ  
 డతనివద్ద కేతెంచి, యఫ్ జల్ ఖానతనినిఁ బిలుచుచున్నాడని  
 చెప్పెను. రసూల్ ఖాన్, భోజనానంతరమున దండ్రొకడకేగెను.  
 అప్పు డఫ్ జల్ ఖానును దస్తగిరిసాహేబును వనజాక్షిని బీజ  
 పూరుకింపవలసినదనియు, బాహిసయునన్యమతస్థురాలునగునుండ  
 రాంగి నవాబుగారి భోగ స్త్రీలతోనే చేర్పఁబడ వలెననియు  
 నొక్కివక్కాణించిరి. రసూల్ఖానున కామెయందను రాగముగల్గి  
 యుండినందున, వారిమాటల కియ్యకొనక యామె తనచేతఁ  
 బట్టుకొనబడి నట్టిదయనందునఁ దనయధీనయనియు, నామెను  
 పినతల్లియింటఁ జేర్చునటుల వాగ్దానమునుఁ జేసియుండునటులను

వారికిఁ బ్రత్యుత్తరమిచ్చెను. ఆఫ్జుల్థాను తుట్టతుద కతని మాట కంగీకరించెను.

మఱునాఁడుదయమున నఫ్జుల్థాన్ కామేశ్వరశర్మను తనయెదుటికి రప్పించి, యతని యజమానుడైన శివాజి యుద్దేశములను దెలుపుమని యడిగెను. అందులకుఁ గామేశ్వరయ్య శివాజికి నవాబుతో యుద్ధము చేయవలెననిగాని, నవాబు యొక్క రాజ్యములు పట్టవలెననిగాని, యుద్దేశము లేదనియు నాకాలమున శివాజీ యధీనమున నున్న ప్రదేశమున కతని హక్కును, సధికారమును నవా బంగీకరించిన, నతఁడంతటితోఁ దృప్తిబొందుననియు, నఫ్జుల్థాన్ వచ్చినసంగతి నెఱిగినతోడనే శివాజీ సమాధానమునకు వచ్చుననియుఁజెప్పెను. మల్లార్ రావు వానిమాటలను తర్జుమాచేసి యఫ్జుల్థానునకుఁ బారసీక భాషలోఁ దెలిపెను. వనజాతీఁ దెచ్చినవిషయమును గురించి యఫ్జుల్థాను కామేశ్వరశర్మ నడిగెను. మహాదేవ శాస్త్రుల రెండవ భార్యకును, వనజాతీకిని మాటిమాటికిని గలహములు సంభవించుచున్నందున, వనజాతీ నామె పినతల్లి యూరగు వాయులూరికిఁ దీసికొనిపోయి విడువుమని మహాదేవ శాస్త్రులు దన్నుఁ బ్రార్థించినందునఁ దా నామెను దెచ్చి నటులఁ గామేశ్వరశర్మ ప్రత్యుత్తరమిచ్చెను. ఆఫ్జుల్థాన్ వాని మాటల నమ్మినందున, వానిని బీజపూరునకుఁ బంపవలసినదని దస్తగిరిసాహేబెంతచెప్పినను వినక, వానిసంకిల్లను విడిపించి వానిని సేవతోఁగూడనే పిలుచుకొని పోవుటకు నిశ్చయించెను. నాటి మధ్యాహ్నముననే యఫ్జుల్థాన్, సేవతోడను, కుటుంబము తోడను శివాజి నివాసముగు ప్రతాపగిరికోటకుఁ బోవుటకు వెడలెను.

## పదునైదవ ప్రకరణము.

బాలామణి యపజ్ఞాల్లాకా వద్దనుండి నెలపు దీసికొని పోయినవెంటనే భవానీదేవ్యాలయమునకుఁ బ్రక్కనున్న తన యింటికిఁ బోయెను. అచట నామెవస్తువులన్నియుఁ దురుష్కు యుద్ధభటులచేఁ గొల్లగొనఁబడియుండుటఁజూచి, విలపించుచుఁ బ్రక్కనఁ బూడ్చియుండిన ద్రవ్యమును త్రవ్వి యెత్తుకొని, తానిక నచటనుండుట భద్రముగాదని యెంచి, శీఘ్రముగా బజారువీధికిఁ బోయి చేరెను. అచట జానునాయుఁ డామెను నెదురు పడగా నతనినిఁ బార్వతమ్మ మొనలగువారి క్షేమమును గుతించి యడిగెను. వారందఱును చనిపోయినని యతఁడు ప్రత్యుత్తరమిచ్చెను. బాలామణి కామేశ్వరశర్తయం దినేక దినములుగా బద్దానురాగయై యుండి, యతనితో సహవాసము చేయుచుండుటవలనఁ, దన యనురాగమున కాటంకముఁ గలుగఁజేయుచుండిన వనజాక్షిని దురుష్కులెత్తికొనిపోయి యుండుటచేతనుఁ కామేశ్వరశర్తను మరలఁ జూచుట యుక్తమనియెంచి, తానును ఖోలాపూరుకు వెడలిపోయెను. ఖోలాపూరు నామె చేరువేళకుఁ గామేశ్వరశర్తయం దురుష్కునై న్యమును నాయూరువిడిచి పోయియుండెనుగాని, కామేశ్వరశర్త విడిపించఁబడి క్షేమముగా వారితోఁగూడ నున్న సంగతి మాత్ర మామెకుఁ దెలిసెను. అందువలన బాలామణి తురుష్కునై న్యము పోయినదారిఁ బట్టి కొంత దూరము పోయిన తరువాతఁ గామేశ్వరశర్తను గాంచెను. కామేశ్వరశర్త తనకు బాలామణి వనజాక్షిని స్వాధీనపఱచు ప్రయత్నములలో సహాయపడునను నుద్దేశముతో నామెను మిగుల నాదరముతోనే చూచుచుండెను. వనజాక్షి మిగుల భక్తి

యు క్తయగు స్త్రీయైనందున, దురుష్కమతము నవలంబించ  
దనియు, నందువలన దురుష్కల బాతీనుండి తప్పించుకొని  
పోవుటకు సిద్ధముగా నుండుననియు, దా నామెను దీసికొని  
పోవుట కెడముండుననియు గామేశ్వరశర్మ నమ్మియుండెను.

పార్వతమ్మయు గంగాబాయియు, సమావాస్య నాటి  
రాత్రి మూడుజాముల ప్రార్థయినపిమ్మట, తమయింటి పెరటి  
త్రోవనేపోయి, జానునాయుండును నతని కుమారుండునుగూడ  
రాగంగా దుల్జాపురికి సమీపముననున్న యొక కొండప్రక్క  
జేరిరి ఆతఁడు తనకుమారుని వారికిఁ దోడుగావదలి మరలి  
తుల్జాపురికి వచ్చెను ఆతఁడును వారి నుదయమున నిచటినుండి  
పిలుచుకొనిపోయి, నాలుగుమైళ్ల దూరముననున్న సింధుపుర  
మును గ్రామమున వారి బంధువులయింట వదలి మరలివచ్చెను.  
మహాదేవశాస్త్రి రాత్రి తుల్జాపురిలోని కలవరము నుండి  
తప్పించుకొనిపోయి, యూరివెలుపల నొక మ్రాని మీఁద  
నెక్కి రాత్రియంతయు నచటనుండి, ముదయమున దురు  
ష్కనేన కదలుటనుజూచి మరల నింటికివచ్చి తనభార్యల  
పోకనుగుఱించి తనయింటి చుట్టు ప్రక్కల నున్నవారిని విచా  
రించి, తెలిసికొనలేక వగచుచుండెను. రెండుజాముల ప్రార్థ  
క్కినతరువాత జానునాయుండతనియింటికివచ్చి, యతనిభార్యలు  
సింధుపూరులో నుండుసంగతియుఁ దాను వారినిఁ గాపాడిన  
వివరమును దెలిపెను.

మహాదేవశాస్త్రిలు అంతట మిగుల సంతసమునొంది,  
భోజనాది కృత్యంబులఁ దీర్చికొని, యొక మనుష్యుని సింధు  
పూరునకంపి, తనభార్యలనురప్పించుకొనెను. తనకూతుఁవిషయ  
మును దెలిసికొనుటకై విశేష ప్రయత్నములు చేసెను



గాని కొన్ని దినములవఱకు నామెసంగతు లేవియు నతనికిఁ దెలిసికొనుటకు సాధ్యము కాకుండెను.

అప్రజ్ఞాల్లాను యుద్ధయాత్ర మిక్కిలి సుఖకరమైనదిగా నుండెను. దినమునకుఁ బదిమైళ్ళదూరమునకు మించి సేన నడచుటలేదు. ఒక్కొక్కగ్రామమున సామగ్రి పుష్కలముగా దొరకుచుండెను. ఎత్తుడంగడులు కొన్ని కావలసిన సామగ్రుల తోడనే, పోవుచుండెను. కొద్దిదినములకు మునుపే కొంత వర్షము కురుసీయుండినందున దారిలోఁ బశువులకుఁ బచ్చికయు, నీరును సమృద్ధిగా దొరకుచుండెను.

వనజాక్షి పినతల్లియూరు ప్రతాపగిరికి సమీపమున నున్నందున నామెయు సేనవెంబడిని బల్లకిమీఁద నెత్తుకొని పోబడుచుండెను. వనజాక్షికి రసూల్లాను మీఁదను, రసూల్లానునకు వనజాక్షి మీఁదను నానాటికిఁ బ్రేమవృద్ధియగుచుండెను. రసూల్లాను చెల్లెలైన గయానాకు మహారాష్ట్రభాష తెలిసి యున్నందునను, వనజాక్షి, హిందువుల వాడుకల గయానాకుఁ దెలుపుటతోను, దురుష్కులవాడుకలామెవద్ద వినుటతోడను, బ్రోదుపుచ్చుచుండెను. వనజాక్షియెడల వారండఱును విశేష గౌరవము నాదరణయుఁ గనబఱచుచుండిరి. బ్రాహ్మణుఁడొకఁడు నీళ్లు తెచ్చుటకును వంటపనులలో సహాయపడుటకును, నియమింపఁ బడెను. అప్రజ్ఞాల్లానుగూడ నామెచే వండఁబడిన వంటకములనుఁ దెప్పించి, భుజించి, వంటనేర్పును మెచ్చుకొనుచుండెను. వనజాక్షికిఁ గావలసిన పుస్తకముల వారు తెప్పించి యిచ్చిరి అమె భగవద్గీత మొదలగు పుస్తకముల నిత్యమును జదువుచుండెను. రస్తగిరి సాహేబు మొదలగువారు తురుష్కుమతోత్కృష్టత నామెకు బోధించుటకు వచ్చి యామెతో

వాదముచేసి, తుట్టతుడ కామెకు సమాధానము చెప్పలేక, యామెచెప్పు మాటలకే యంగీకరించి పోవుచుండిరి ఆమె చెప్పు నట్టిపనులఁ జేయుటకు భటులనేకు లామెవద్దనే కాచుకొని యుండిరి. ఢిల్లీ చక్రవర్తులను రసపుత్ర స్త్రీలు పెండ్లిచేసికొని నటుల రసూల్ఖానును వనజాఠీఁ పెండ్లిచేసికొనిన బాగు గానుండునని గయానాపల్కినపుడు వనజాఠీ మాటుమాట లాడక యూరకుండెను.

### పదునాఱవ ప్రకరణము.

ఆఫ్ జల్దా నొకనాటిసాయంకాలమునఁ దనకుటుంబము వారితోను గొంతపరివారముతోను ముందుగావెడలి, సమీప గ్రామమున రాత్రియు మఱునాఁడును బసచేయుట కుద్దేశించి పోవుచుండెను. కామేశ్వరశర్మయు వారితోడనే పోవు చుండెను. సైన్యచుంతయు మఱునాఁ డటఁజేరి మూఁడవనాటి యుదయమున మరలఁ బ్రయాణ మొనర్చునటుల నేర్పాటుఁ జేసికొని యుండిరి. అపుడు కృష్ణపక్ష మైనందున రాత్రి ముంజామున వెన్నెలలేకుండెను కామేశ్వరశర్మ యాసందర్భ ములను గనిపెట్టివనజాఠీ పల్లకినిమోసికొనిపోయెడి బోయీ లకు ధనమిచ్చెదనని యాసచెప్పి, వారిని దన కైవసము చేసి కొని, వనజాఠీ పల్లకిని మిగత పల్లకీలకు వెనుకఁ జనునటులఁ జేసి రాత్రికొన్నిగంటలయిన తరువాత దారిప్రక్కనున్న యొకపల్లెలోపలికి వనజాఠీని బల్లకితోగూడఁ దెప్పించెను. బాలామణియుఁ గామేశ్వరశర్మయు, ముందుగానిటులఁ జేయ వలయునని యోజించియుండిరి. బాలామణి యాపల్లెలోనికి ముందుగాఁ బోయి, యచట నొక యింటినదైకు మాటలాడి

స్వాధీనపఱచుకొని దానిలోపల నెవరును లేకుండఁ జేసివెట్టి యుండెను. కామేశ్వరశర్మ పల్లకితోకూడ నాపల్లెలోనికిఁ బోవువేళకు బాలామణి యెదురుపడి, తాను మాట్లాడిన యింటివాకిటికి వారినిఁ బల్లకితోడఁ జేర్చెను. ఆవాకిటికిఁ జేర్చబడిన వెంటనే పల్లకి తెలువఁబడెను బాలామణి ముందుగా నింటిలోని కేగెను. ఒక స్త్రీయింటివాకిటినుండి వన జాఱిని లోపలికిఁ దీసికొనిపోయి వదిలి, పెరఁటిత్రోవనే పోయెను. కామేశ్వరశర్మయు వెంటనే లోపలికిఁ బ్రవేశించెను. బాలామణి వారు లోపలికిఁ బ్రవేశింపఁగనే వాకిటితలుపును పెరటితలుపును మూసెను. దీపమొకటి యాయింటి కూటములో నంతకు మునుపటినుండి వెలుగుచుండెను. వనజాఱి కాయింటిలోఁ బ్రవేశించువఱకు నేమాత్రమును సందియము దోఁచలేదు. కామేశ్వరయ్యను జూచినంతట నామెకు భయమును గలవరమును గలిగెను.

కా—వనజాఱీ, ఇక నెటులఁ దప్పించుకొనగలవు? నవాబుగారి సేనాధిపతి స్వాధీనములో నున్నపుడు నీవు శివలింగముమీఁది యెలుకవలె నుంటివి. దైవాధీనముగా నేడు నీవునాచేఁ జిక్కితివి. ఇప్పుడు మన యిరువురనడుమ వచ్చు వారు లేరు. మీతండ్రియు, మీతల్లియుఁనాచెల్లెలును బరదేశమున నున్నారు. రసూల్ఖానును దూరములో నున్నాఁడు.

బాలామణి—(వనజాఱీ యెదుటికివచ్చి) వనజాఱీ నీవంటి బ్రాహ్మణస్త్రీకిఁ దురుష్కుని సాంగత్యముకంటె బ్రాహ్మణుని సహవాసము మేలు కాబట్టి యతని కడ్డుపల్కుము.

కామే—బాలామణి! శీఘ్రముగా శాలువ నెత్తుము. ఆమె యరచుట కారంభించెను.

వనజాక్షి గట్టిగా విలపించుచు హా, దైవమా, పరమేశ్వరీ, దుర్గాంబా, అనాధరక్షకీ, అమ్మా అనెను.

కామేశ్వరశర్మయు బాలామణియు వనజాక్షిని బట్టి క్రిందఁద్రోచి, చేతులఁ జేర్చికట్టి ఒక చిన్నగుడ్డను ఆమె నోటి కడ్డముగాఁబెట్టిరి. అప్పుడు వనజాక్షి కూతలు వీధికి వినఁబడినందున నొక పెద్దమనుష్యుఁ డాయుధపాణులగు భటులతో నావీధిని పోవుచుండి, కూతలవిని, తటాలునభటులతో నాయొంటిలోపలికిఁబ్రవేశించి, కామేశ్వరయ్యచేతులను వెనుకనుండి పట్టుకొనెను. మనుష్యులు లోపలికి వచ్చు జాడదెలిసి బాలామణి యంతలో దీపమునార్చి పెరటివైపు పరుగెత్తెను. ఆయుధపాణులగుభటు లిరువురు కామేశ్వరశర్మను జాట్టుపట్టి యీడ్చుకొనిపోయిస్తంభమునకుఁ గట్టి వనజాక్షి చేతికట్లనువిప్పి నోటిగుడ్డను దీసిరి. అప్పుడు వాకిటనుండి యొక భటుఁడు దివ్విటితో లోపలికిఁ బ్రవేశించెను. ఆపెద్దమనుష్యుడు, వెలుతురులోఁ గామేశ్వరశర్మముఖమును బాగుగాఁ జూచి, యతనిని విడిపింపుఁడని భటులకుఁ జెప్పెను. వనజాక్షి యామాటవిని సాష్టాంగముగా నాపెద్దమనుష్యునకు నమస్కారముచేసి విలపించుచుఁ దన సమాచారమంతయుఁ దెలిపి, కాపాడుమని ప్రార్థించెను.

ఆ పెద్దమనుష్యుడు కామేశ్వరశర్మనుజూచి “ఓరిపావీ, నీచా, అధమాధమా, చండాలా, ద్రోహి, నీకిట్టినడత తగదని యెన్నిమాట లెందఱు చెప్పియుండిరి. ఇప్పటికిని నీకు బుద్ధి రాకపోయెనా? బ్రాహ్మణస్త్రీని, నీ చెల్లెలిని వివాహము చేసికొనిన బ్రాహ్మణుని కూతురి నిటుల బలాత్కారముగా చేయఁబూనితివిగా! చీ, నీముఖము చూచుటయే పాపము.

కా—లేదు. ఆమెను తురుష్కుల స్వాధీనమునుండి విడిపించితిని. ఆమె నామె పినతల్లి యింటికిఁ బలుచుకొనిపోవుటకు నేను ప్రయత్నముచేయగా నామె యందు కడ్డముచెప్పి కూతలుపెట్టెను. ఇంతయే జరిగినది.

వ—అబద్ధపు మాటలు. నన్ను వారి బారినుండి తప్పించి మీయింటికిఁ దీసికొనిపోతారేని నేను నాసంగతి సంతయు వివరముగాఁ జెప్పెదను. మా పినతల్లియింటికిఁ బోవుటకు నా కాక్షేపణలేదు.

పెద్ద—అమ్మా, భయపడకుము. నీవు నాతోఁగూడ నాయింటికి రమ్ము. నేను నా మనుష్యులను నీకుఁ దోడిచ్చి, నీ పినతల్లి యూరగు వాయులూరి కంపెదను. మీతండ్రిని నే నెఱుఁగుదును. రమ్ము, పల్లకి వాకిటనే యున్నది. (కామేశ్వరయ్యను జూచి) నీ నడతనుగుఱించి శివాజీమహారాజునకుఁ జెప్పెదను. అతఁ డిప్పుడు మునుపటివలె లేడు; దుర్మార్గులగువారిని దండించుచున్నాఁడు. ఆమె జోలికి వచ్చిన నీకావడ వెంటనే గలుగును. జాగ్రతగా నుండుము. ఇటులవల్కి వనజాక్షినిఁ బలుచుకొనిపోయి, పల్లకిమీఁదఁ బెట్టి, పల్లకిని దనయింటికిఁ దీసికొనిపోయెను. ఈ పెద్దమనుష్యునిపేరు నాగరాజరావు ఇతఁడు శివాజీచేత రాయబారపు మాటలాడుటకు నప్పజుల్థాన్ వద్దకుఁ బంపఁబడి, యాపల్లెకుఁ బ్రక్కపల్లెలో విడిసియుండెను. నాగరాజరావు గృహమున సుమారు ముప్పదియాలు సంవత్సరముల వయస్సుగల యొక విధవయు సుమారు ముప్పది సంవత్సరముల వయస్సుగలముత్తైదువయునుండిరి. నాగరాజరా వింటికి వచ్చినతోడనే వనజాక్షి

నటచదలి బైటికిఁబోయెను. అప్పు డావితంతువు ముత్తైదు  
వను జూచి యిట్లనియె.

వి—వెంకుబాయి, ఇదియెవతె; మనయింటికిఁ గ్రొత్త  
గా వచ్చియున్నది.

వెం—వదినా, ఈమె తుల్జాపురి మహాదేవశాస్త్రుల  
కూతురెట. వితంతువట ఆయన నాతో నీసంగతిఁ జెప్పి యాడ  
రముతో నామెను జూడవలసినదని యుత్తరవు చేసెను.

వి—బహులక్షణము, విధవముండయేమి? ఈశ్వంగార  
మేమి? ఈతలవెండ్రుక లేమి. దీనినిఁ జూడఁగా బోగముదాని  
వలెనున్నది ఇటువంటిదానిని మఱ యిండ్లలోఁ జేర్చుటే తప్పు.

వ—అమ్మా, నేనొక డిక్కులేని యనాథను. నామను  
మ్యలందఱును జనిపోయిరి. నామీఁదఁ గృపయుంచి నన్నాడ  
రింపుఁడు. నాకు దైవమేతోడు. వేటదిక్కు లేక నేను మీశరణు  
చొచ్చితిని. రక్షింపుఁడు.

వి—నీవేరేమి?

వ—నాపేరు వనజాట్టి.

వి—నీ వింతదూరము ఒంటరిగా నేలవచ్చితివి? వివ  
రముగాఁ దెల్పుము.

వనజాట్టి తన వృత్తాంత మంతయు నామాలాగ్ర  
ముగా నామెకుఁ దెలిపెను. నాగరాజరావును వారు  
మాటలాడుచుండఁగా నచటికి మఱల వచ్చి యా వృత్తాంత  
మంతయు విని మిగులఁ బశ్చాత్తాపమొందెను. అతని భార్య  
యగు వెంకుబాయిగూడ వ్యసనముం గనఁబఱచెను. అతనిచెల్లె  
లగు నావిధవమాత్ర మామెయం దసూయతనే చూపెను.

విధ—అమ్మా, ఆమె మన యింటిలోనుండెడి వక్షమున

నామె నావలెనే తల బోడిచేసికొని, రుద్రాక్ష తావళము వేసికొని విభూతి పూసికొని, కృష్ణా, రామ, గోవింద యని చెప్పుకొనుచు నింటిపనులఁ జేయుచుండవలెను ఆచార నిష్ఠులతో మెలఁగవలెను. అటుల లేని పక్షమున నామెను మన యింటఁ జేర్చుట తప్పు. ఇందుల కామె సమైక్యమున నామెను మరలఁ దురుష్కుల నద్దకే పంపుము; లేకున్నఁ గామె శ్వరశర్త కొప్పగించుము

వ—అంతకంటెఁ జావు మేలు.

వి—ఇట్టి యనాచారపు బ్రతుకుకంటెఁ జావుమేలు. నీవలన బ్రాహ్మణజాతికంటెయుఁ జెడ్డవేరు వచ్చును.

నాగ—నోరుమూయుము. ఇట్టి బిరుసుమాట లింక నాడకుము. ఆమె నా కుమార్తెయే యని నేను భావించి యున్నాను. ఆమె కన్న పానాదులఁ జక్కగా విచారింపుడు.

వనజాక్షి వారింటనే యుండెను. వెంకటాద్రిమూర్తియు మిగుల నాదరణతో నామెను జూచుకొనుచుండెను. అచట వనజాక్షి యగుపడకుండుటకు గయానా మొదలగు వారు వ్యసన పడుచుండిరి. మఱునాఁడుదయమున నాగరాజరా వప్జులైన సభకేగి జరిగిన వృత్తాంతమంతయుఁ దెలిపెను. అప్జులైన మొదలగువారు వనజాక్షిని మరల దమవద్దకుఁ బంపవలయునని యడుగుట ధర్మము కాదని యూరకుండిరి.

పదునేడవ ప్రకరణము.

పడమటి కనుచులు మహా రాష్ట్రుల కపు డునికిట్టుగా నుండెను. పాహళాజీ కుమారుడగు శివాజీమహారాజు మహారాష్ట్రులకెల్ల నపుడు నాయకుడుగా నుండెను. అతని తల్లి

పేరు జీజీభాయి. ఇతఁడు సుమారు పదునాఱేండ్ల ప్రాయము వాఁడుగా నుండునపుడు తనకు సమవయస్కులగు బాలురను గూర్చుకొని యనేక సాహసకృత్యంబు లొనర్చుచుండెను. సుమారిరువదియేండ్ల ప్రాయమువాఁడైనప్పుడు చుట్టుప్రక్కలఁ బల్లెలలో నున్న తనయీడు బాలురనుఁ జేర్చుకొని చుట్టు ప్రక్కల పల్లెలవారి వద్దఁ గొంత ధనమును వసూలుచేసి వెచ్చమున కుంచుకొనుచుఁ జొట్టు ప్రక్కల పల్లెలవారికి దొంగలవలన భయము లేక వారి సొత్తులను గాపాడుచుండెను. ఇతనికి భవానీ దేవి యప్పుడప్పుడు కలలో నగపడుచుండెననియుఁ జెప్పుచుండురు. ఇరువది సంవత్సరముల వయస్సులోనే యితఁడు మావలీలు, హెత్కలీలను రెండు తెగలను మహారాష్ట్రుల తన స్వాధీనమున నుంచుకొని సుమారు రెండువేల జనమును జేర్చుకొని తురుష్కుల స్వాధీనమందున్న టోర్నియాయను కోటను కట్టుకొనెను. పిమ్మట కొంచెము కొంచెముగాఁ జొట్టు ప్రక్కలనున్న దేశమును తురుష్కుల పాలననుండి తొలగించి, తన స్వాధీనమున నుంచుకొనెను. ఇతఁడు తనవైఁ దురుష్కు ప్రభువులచేఁ బంపబడిన సేనలనన్నిఁటిని బలుసారు లోడించెను. తురుష్కుల పాలనలో హిందువులకు బాధ మిక్కుటముగా నుండినందునను, వీరుండు స్థలము తురుష్కుల ముఖ్యపట్టణమునకు దూరముగాఁ గనుమలనడుమ నుండుటచేతను, శివాజీ పరివారము నానాఁటికి వృద్ధియాయెను. ఇతనికి ముప్పది సంవత్సరముల వయసు వేళకు (ఈ కథాకాలమందు) నితని క్రింద రమారమి యాఱువేలయుద్ధభటులుండిరిచుట్టు ప్రక్కల దేశములలోనుండు మహారాష్ట్రులను జేర్చుకొని. తురుష్కు ప్రభుత్వమునుండి దక్షిణహిందూదేశమును విడిపింపవలయుననియే యితనికి ముఖ్యాభి



ప్రాయము. అందువలననే యితఁడు తన స్నేహితుఁడగు తణ్ణాజీనితుల్జాపురికిఁ బంపియుండెను. తణ్ణాజీ తుల్జాపురిలోఁ చేసిన కార్యములను మునుపు చెప్పియుంటిమి గదా.

1658-వ సంవత్సరమున నవ గాత్రి దినములలో, మహారాష్ట్ర నైస్య మెంత సంఖ్య యేర్పడునది తెలిసికొని తురుష్క ప్రభువులపై యుద్ధయాత్ర నొనర్చుట కేర్పాటులు చేయవలెనని శివాజీ యుద్దేశపడినందున, తణ్ణాజీ తుల్జాపురికి పంపి బడెను. తురుష్కపాలకులు తమ రాజ్యములో హిందూ దేవాలయముల విడియఁగొట్టుచు, హిందువుల సొత్తులను కొల్లఁగొట్టించుచు, హిందువుల దేవాలయములలో ననేక ఘోరకృత్యము లొనర్చుచు, హిందువుల ననేక విధములుగా హింసించుచు నున్నందున, బహు హిందువులు శివాజీకి యుద్ధయాత్ర లో సహాయపడుటకు సిద్ధముగా నుండిరి.

హిందువుల నందఱి నొకటిగాఁ జేర్చి, తురుష్క ప్రభువుల కొండొరులకు విరోధముఁ గల్పించి, తగు సమయముఁ గని వెట్టి తురుష్క ప్రభుత్వమును బోగొట్టవలెనని శివాజీ యోజించియుండెను. ఔరంగజీబు చక్రవర్తి బీజపూరు నవాబుపైకి నేనంపుటయు, బీజపూరులో మంత్రికిని నవాబునకును భేదము గలుగుటయు, 1657-వ సంవత్సరమునఁ దటస్థించినందున, తురుష్క ప్రభుత్వమును దక్షిణహిందూస్థానమున లేకుండఁ జేయుట కది మంచి సమయమని యెంచి, మహారాష్ట్రుల నొకటిగాఁ జేర్చి, తురుష్కలపై దాడి వెడలుటకు శివాజీ సిద్ధపడి యుండెను.

బీజపూరుమంత్రి చనిపోవుటయు, దనకుట్రలు నవాబు కెటుకఁడుటయు, అప్జల్హా తనపై దాడివెడలుటయు,

శివాజీకి జారులమూలముగాఁ దెలిసెను. తుల్జాపురిలో జరిగిన ఘోరకృత్యములు శివాజీ కదివఱకుఁ దెలియలేదు. తత్కాశీ యదివఱకును మరలిరాలేదు. ఆప్జల్హా శీఘ్రముగాఁ దన చెంతకు వచ్చునని మాత్రము శివాజీకిఁ దెలిసియుండెను. అందు వలన దానికిఁ దగు జాగ్రత్త వడవలెనని సమీక్షప్రదేశంబుల నున్న మహారాష్ట్రుల నందఱిని ప్రతాపగిరి కొకనిర్దిష్ట దినమున రావలయునని యుత్తరువు చేసి మనుష్యులను బంపెను.

ఆనిర్దిష్టదినంబునఁ బిలిపించఁబడిన మహారాష్ట్రులందఱును ప్రతాపగిరి కోటకు గుంపులుగుంపులుగా వచ్చుచుండిరి. ప్రతాపగిరి కోటకొండకుఁ బైప్రదేశంబునను ప్రతాపగిరియను పల్లెయొకటి కొండకుఁ గ్రిందను నుండెను. పల్లెనుండి కోటకు దారియొకటి యేర్పడియుండెను. ఆ దారికిరుకెలంకుల గొప్ప వృక్షములు పుష్పశోభితములై యుండెను. ఈ మార్గమున నుదయముమొదలు మహారాష్ట్రులు నడుచుచునే యుండిరి. ఈమహారాష్ట్రులు దృఢశరీరము గలిగినవారును, ఎఱ్ఱుని దేహచ్ఛాయ గలవారును, గొంచెము పొట్టివారును నైయుండిరి. ఒక్కొక్కమనుష్యునకును కుడిభుజముమీఁదఁ దుపాకియును నెడమభుజముమీఁదఁ నొకలోనుంపఁబడినపాడవై నకత్తియును, నడుమున కిరుక్రక్కలఁగట్టఁబడిన చిన్న బాకులును, వీపునఁ గట్టఁబడిన డాలును నుండెను. బయట యుద్ధయాత్ర వెడలుటకు మునుపిట్టి సభలను జేర్చుట శివాజీకివాడుక; గనుక దామింకఁ దురుష్కులపై యుద్ధయాత్ర వెడలవలసి యుండుననియు, మహమ్మదీయుల సొత్తులను గొల్లగొట్టుటవలన విశేష ధన లాభము గలుగుననియు నిశ్చయించికొని, యుద్ధమునకుఁ గట్టాయితీలై వారు వచ్చిరి.

శివాజీ యుదయమునుండి తన సభామంటపములో నున్నతమైన యొక సింహాసనముపై నుండుచుండి యుండెను. ఈసభామంటపము పొడవైన స్తంభములమీఁద పూరికప్పు గలిగినది. సింహాసనము క్రింద శివాజీకి విశ్వాసార్థులుగా నుండు మహారాష్ట్రులు చుట్టుకొని కూరుచుండియుండిరి నాటి సభకు వచ్చిన మహారాష్ట్ర ముఖ్యులందఱును శివాజీ చేతకువచ్చి సమస్కారము లొనర్చి పోవుచుండిరి. తనకు సమస్కార మొనర్చిన వానియొక్క యోగక్షేమములను శివాజీ విచారించుచుండెను. ప్రతిమనుజునితోడ నాదరణముతోఁ జల్లగా మాటలాడుచుండెను. గాని యతని ముఖముమాత్రము విన్నవోయి యుండెను.

శివాజీ పొట్టిమనుష్యుడు. ఇతని ముఖమున గాంభీర్య మగుపడకయే యుండును. అతఁడు కొంచెము నల్లనైన వర్ణము గలవాఁడు. పొడవైన ముక్కును, పెద్దకన్నును, చిన్న గడ్డమును నన్ననై కొనలలో వంకరగాఁ దిరిగియుండిన మీసములును సతనికనుండెను. అతఁడు దృఢమైనశరీరముగలవాఁడు. అతఁడు, తనరాజకీయ వ్యవహారము లన్నిటినిఁ దనతల్లికిఁ జెప్పి, యామె యోజనప్రకారము చేయుచుండుట వాడుక. కనుక సతఁడు నాటి మధ్యాహ్నమున సభకూడుటకు ముందుఁ దన తల్లి జీజీభాయియుండిన గదికేగెను. శివాజీ, యాగదివాకిట తలుపుప్రక్కనుండు గూరుచుండియుండిన తనతల్లి పాదములపైఁ బడి, సాష్టాంగ దండప్రణామ మొనరింపఁగా నామె వానిని లేపి, ప్రక్కనుండు గూరుచుండ నియోగించి, తల్లాజీపచ్చిచేరెనాయని యడిగెను.

శి—అమ్మా ! తల్లాజీ యిదివరకును రాలేదు. అందు

వలననే నామనసు మిగులఁ గలవరములలో నున్నది. నీ వప్పు  
వారి సన్నిధికిఁ బోయియుంటివా? కర్తవ్యములగు పనులను  
గుఱించి యప్పువారు నీకేమైనఁ దెలిపియుండెనా ?

జీ—ఆమెమననెటులఁ దెలియును? మనమా మె చేతియా  
యుధములము. అధైర్యపడకుము; కష్టము వచ్చినపుడు ధైర్య  
మువదలఁగుండదు. ‘ధైర్యంసర్వార్థసాధకం’ అనియును ‘సాహ  
శాదృజతే లక్ష్మీః’ యనియును బెద్దలు చెప్పుట వినియుండలేదా?

శి—బీజపూరు సంస్థానమంత్రి చావువలన నాయాస  
లన్నియు నడియాసలై నటులదోఁ చుచున్నది. నాకు ట్రలన్నియు  
బహిరంగమైనవి.

జీ—మంత్రి యుండుటవలన నీ కేమియు లాభముండి  
యుండదు. తిన్నయింటికిఁ జెలుపుచేసినవాఁడు నమ్మదగిన  
వాడో? (నిదానించి) నేనప్పువారిఁగుడికి నేటిరాత్రి పోయి,  
యేకాంతముగా నామెను బ్రార్థించి, యామెను ప్రత్యక్షము  
చేసికొని మాట్లాడెదను. నీవొకరితోను యోచనచేయక నీకు  
నీవే యోచించి కర్తవ్యమును నిర్ధారణచేయుము ‘ఆత్మబుద్ధి  
స్సుఖంఛైవ’ అనుమాటను నమ్మి పనిచేయుము. తంత్రము వల  
ననే ప్రబలశత్రువుల జయింపవలెను.

శి—వారు నన్నునమ్మిన నేనువారిని స్వాధీనపఱచు  
కొనవచ్చును. జయమును బొందవచ్చును. నావలన సాధ్య  
మయిన ప్రయత్నముల నేఁజేసెదను; నేను నెలవు దీసికొనెదను.  
నాకు దీవెనలిచ్చి నన్నుఁబంపుము.

జీ—నీకు మా హేళ్యరి జయమొసఁగు గాక.

శి—“అమ్మాపోయెద” నని సభామంటపమునకు  
మరలిపోయెను.

## పదు నెనిమిదవ ప్రకరణము.

శివాజీ, సభామంటపమునకుఁ బోయినవెంటనే యా కొండమీఁదనుండుదుర్గాదేవాలయములో దేవికిఁ బూజార్చనాభిషేకములు జరపించవలసినదని బ్రాహ్మణుల కుత్తరప్రబంధము. సభకు వచ్చినవారందఱును మఱునాడుఁగూడ నచటనే నిలవవలసినదనియు, మఱుచటి దినముననే రాజకీయ వ్యవహారములను గుఱించిన యోజనలు జరగవలసినదనియు శివాజీ వచ్చినవారి కందఱకును దెలిపి, వారికందఱికి భోజనమునకేర్పాటులు చేయించెను.

నాటిరాత్రి సుమారు జాముప్రాద్దెక్కిన తరువాత శివాజీ తన స్నేహితులతోడ మాటలాడుచు సభామంటపమునఁ దన స్థానమున నుండఁగా తఱ్ఱాజీయొక గుఱ్ఱముమీఁద స్వారిచేయుచువచ్చి మంటపమునకు ముందట గుఱ్ఱముపై నుండి దిగి, గుఱ్ఱము నొక సేవకునకు వదలి, మంటపము లోనికిఁ బ్రవేశించెను. శివాజీ యతనిఁ గాంచినతోడనే, యెదురేగి తొంగిలించిఁగొని, తోడితెచ్చి తన సింహాసనమునకుఁ బ్రక్కన నొకబల్లపైఁ గూరుచుండ నియోగించి, బయటి విశేషములను దెలుపుమని వేడెను.

తఱ్ఱాజీ—నేను నీకుఁ దెలుపఁగల సంగతి విచారకరమైనదిగా నేయున్నది. ఆఫ్ జాల్హాన్ తురుష్కు నై న్యముతో దండెత్తి, తుల్జాపురినిముట్టడించి, యనేక బ్రాహ్మణుల వధించి, దేవాలయములోఁ బ్రవేశించి, దేవీ విగ్రహమును క్రిందఁద్రోసి, గోరక్షమును మూలస్థానమునఁ జల్లి, యచటి నగలను కొల్లగొని, హిందూజనమును బలుతెఱఁగుల బాధించెనట. సుమా

రిరువదివేల సేనతో నఫ్జల్లా నిపుడు ప్రతాపగిరిపై యుద్ధ యాత్ర వెడలి వచ్చుచున్నాడు. కర్తవ్యమును యోజించి జాగ్రత్తపడుము.

శివాజీ—శివాజీ బ్రతికియుండగానే యింతటికార్యములు జరిగెనుగదా ఇంతటి ఘోరకృత్యము లొనర్చిన తురుష్కులను జంపకుండిన మన జన్మమే వ్యర్థము; మనబ్రతుకే పరిహాసాస్పదము. సమగమున వారిచే జచ్చినను వారిని జంపినను గీర్తికలుగును. (నిదానించి రహస్యముగా) మన స్వాధీనమున నిపుడు సుమారు యిదువేల సేనయున్నది; ఈసేన వారి నెదిరించి జయించుటకుఁ జాలదు. కపటోపాయము వలన వారి నిటకు రప్పించి, వారలు పరాకున నుండునటులఁ జేసి, తటాలునఁ బైఁబడి వారిని ధ్వంసము చేయుటకై న నీ సేన చాలును.

తణ్డా—అటులనే యొనర్పవలెను. చునము ముందుగా నాగరాజరావును ననుచరులను గొందఱను నఫ్జల్లానువద్దకు రాయబార మంపవలెను

శి—నాగరాజరావు! నీవనుచరులతోఁగూడనఫ్జల్లా సభకేగి, నేను వారికిలోఁబడుటకు సిద్ధముగా నున్నాననియు, నాయెడఁ గృపనూని కొన్ని యేర్పాటులు మాత్రము వారు చేయవలసినదనియు, ఆయేర్పాటులను నేను సమక్షము లో నతనితో నేకాంతముగాఁ దెలుపుదుననియుఁ జెప్పుము. శీఘ్రముగా వెడలుము.

శివాజీ యటుల నుత్తరువు చేసిన తోడనే నాగరాజరావు నఫ్జల్లాను దగ్గఱకువచ్చి, యా సంగతుల నన్నిట్టి దెలిపెను. అంతట నఫ్జల్లా తానొక మనుష్యుని శివాజీ

వద్దకుఁ బంపెను. ఆమనుష్యునిపేరు శేషగిరిరావు. ఇతఁడు మిగులనొడ్డును బొడుపును గలిగిన యెఱ్ఱునిచాయగల బ్రాహ్మణుఁడు. ఇతనికి విశాల నేత్రములును, గంభీరాకారమును, సూక్ష్మబుద్ధియుగలదు. ఇతఁడు ప్రతాపగిరికివచ్చి చేరినతోడనే శివాజీయుఁడగువ్రాహ్మణుని గొందఱు బ్రాహ్మణు లితని కెదురేగిస్వాగతం బొసంగిరి. గొందఱు బోయీలు కల్లకీ నొకదాని నెత్తుకొని పోయి, యతనిని దానిలోఁ గూర్చుండఁబెట్టి ప్రభువు వద్దకు రమ్మని వేడిరి. గొందఱు మహారాష్ట్రముఖ్యులు మేళతాళములతో నెదురేగి యతనికిఁ బూజనములు చేసి మరియొకచేసి యతనినిబల్లకిమీఁదనే యుంచి శివాజీయుండు సభామంటపమునకుఁ బిలుచుకొని వచ్చిరి. ఈరాయబారము తెచ్చినబ్రాహ్మణుఁడు దన పరివారముతోఁ గూడ సభామండపము చేరినతోడనే శివాజి యతనికి గంధపుష్పతాంబూలాదు లొసంగి మిగుల మరియొకచేసెను. అంతట శివాజీక్రింది యుద్యోగస్థుఁ డొకఁడు లేచి, బీజపూరు నవాబున కెదురుగా యుద్ధము చేయుటకు శివాజీకి బలముగాని, యిష్టముగాని లేదనియు, నవాబుగారు కోరినయెడలఁ దనసొత్తంతయు నిచ్చుటకు శివాజీ సిద్ధముగా నుండునట్లును, దనయొక్క కిష్టములను గుఱించి మాత్రము తానెవ్వజులైనతోఁ గొన్ని మాట లేకాంతముగాఁ జెప్పవలసియున్నదనియు శివాజీ చెలిపినట్లు పల్కిెను. ఆరాయబారము తెచ్చిన బ్రాహ్మణుఁ డీసుగతి నెవ్వజులైనకుఁ దెలుపునటులఁ జెప్పెను. ఆబ్రాహ్మణుని కేకాంతముగానుండుట కొక యిల్లును నతని యనుచరుల కొకయిల్లును బస కుదిరిపవలయు నని శివాజీ తనక్రింది యుద్యోగస్థులకు తరపు చేసెను. అటులనే వారలకు బస లేర్పఱునఁబడిన పిమ్మట వారాబసలకుఁ

గొనిపోఁబడిరి. రాయబారము తెచ్చిన శేషగిరి రావునకు శివాజీ యింట పురోహితునింట బసయేర్పఱుపఁబడెను. శివాజీ నాటి రాత్రి జాముప్రాద్దేశ్కిన తరువాత, ముఖమంతయు విభూతి పూసుకొని, నోటిని గడ్డమును దొడలను గొంత మూసికొను నటుల నొక చేతిగుడ్డనుముఖమునకుఁ జాట్టుకొని, కొండ అనుచరులతో బయలు వెడలి శేషగిరి రావు బసకుఁబోయి చేరెను. అప్పుడచట బయటనున్న పురోహితునిఁగని, శివాజీ ప్రభువు వద్దనుండి యొకమనుష్యుఁడు శేషగిరి రావుతో మాటలాడుటకై వచ్చియున్నటుల నతనికి దెలుపుమని శివాజీచెప్పెను. ఆపురోహితుఁడు లోఁపలికిఁబోయి, యాసంగతి శేషగిరి రావునకుఁ దెలిపి యామనుష్యుని లోఁపలికి రానిచ్చుట కుత్తరు వతనివలనఁబొంది, శివాజీ కాయుత్తరపును దెలిపెను. శివాజీ తన యనుచరులను బయటవదిలి, తానుమాత్ర మొంటరిగా లోనికిఁగెను. ప్రచ్ఛన్న వేషముతో నున్న శివాజీ నతఁడు తెలిసికొనకుండెను.

శివాజీ—అయ్యా ! నమస్కారము.

శే—ఏమి సమాచారము? నీ వెవఁడవు?

శివాజీ—నేను శివాజీ క్రిందియుద్యోగస్థులలో నొకఁడను. రాజకీయ రహస్యములనుగుఱించి శివాజీమహారాజుగారు మీతోఁ గొన్ని సంగతులను జెప్పుమని నాకుత్తరువు చేసినందున నేనిచటికి వచ్చితిని. అతని యుత్తరువునకు నిదర్శనముగా నతనియుంగరమును దెచ్చియున్నాను ఇదిగోచూడుము హిందువులలో శ్రేష్ఠులైన బ్రాహ్మణులకుఁ గూడఁ దురుష్కులనేవలన జీవింపవలసిన కాలమువచ్చినది మిక్కిలి శోచనీయము. తుల్జాపురమును బాడుచేసి, దేవాలయమున నీఘోరకృత్యము లొనర్చి బ్రాహ్మణహింస చేయుచుండు తురుష్కులఁ గొలుచు



చుండుటకంటె హీనవృత్తి యేది? నీవంటివ్రాహ్మణులకు వారు దేవాలయములో గోహత్యాదిపాపకర్తృంబు లొనర్చుచుండు నపుడు ప్రక్కననుండి చూచుట యెంతకష్టముగా నుండును? అట్టి చూడాలురఁ గొల్చుట మీకుఁడగునా?

శే—దానికేమి చేయవచ్చును? నాకు హిందూ ప్రభువులయాశ్రయము దొరకినతక్షణమే తురుష్కులసేవ వదలుకొందును. కొలువు లేకున్న మాబోటిబీదలు జీవించుట కష్టము.

శివాజీ—నీకట్టి యభిప్రాయముండిన నేను నిన్ను శివాజీవద్దకుఁ బిలుచుకొనిపోయి యుద్యోగ మిప్పించెదను. నాయం దతనికిఁ బూర్ణవిశ్వాసము గలదు.

శే—నీయభిప్రాయప్రకార మతఁడు నడచుకొనునని నమ్ముట యెట్లు? నీమాటమాత్రమున నే నచటికిఁ బోఁదగదు.

శివాజీ—(ముఖమునకుఁ గప్పకొనియున్న చేతిగుడ్డను దీసివైచి) నేనెవరై నది నీకుఁ దెలియునా?

శేష—మహా రాజా గారా యీ వేషమున వచ్చినది? ఏ మాశ్చర్యము; నేనిదివఱకును జేసియుండినదుష్కార్యములకు నన్ను త్సమింపవలెను. నేనును మిగులఁ బశ్చాత్తాపతప్తుఁడనై యున్నాను హిందూమతోద్ధారణకు నెట్టిపనులనైనఁ జేసెదను. నావలనఁ గాదగిన పనులున్నఁ దెలుపుడు.

శి—తురుష్కుసేనలో నష్టమాంశముకూడ మనకు సేన లేనందున నెదిరించియుద్ధముచేయుటవలనఁ బ్రయోజనముండదు.

శే—నేను వారి నీకనుమలనడుమవచ్చి యేమరుపాటున నిలుచునటులఁ జేసిన, పర్వతముల వైప్రదేశముల మీసేనల నిల్పి, యకస్థాత్తుగాఁ దురుష్కులపై బడునటులఁ జేసి జయముఁ గొనరాదా?

శి—మీరంతటి సాయమొనర్చిన జయముగలుగును. మీరిటులానర్చిన గొప్పజాగీరులు, గొప్పయువోగము, గౌరవము, విశేషధనమును నొసంగెదను.

శివాజీ యిటులాడినతోడనే, శేషగిరిరావు కలమును గాకితమునుదీసికొనిఅఫ్జుల్లానుకొకయుత్తరమునువ్రాసి, శివాజీ యనుచుండగు కృష్ణాజీ యనువాని చేతికియ్యగా నతఁడిట్లుచదివెను. “నేను, శివాజీరాజును, అతనికోటను, బరివారజనమును జూచితిని. మిక్కిలియల్పముగా నుండుటవలన మన మేమాత్రమును భయపడవలసినదిలేదు. మీబలమునకును వారిబలమునకును హస్తీమతకాంతరమున్నది. ఐనను వారికి మఱింత వెఱపు గొల్పుటకును, మనకార్యములను సామోపాయముననే చక్కపఱచుకొనుటకును మీరు నేనాసమేతులై యిచటకివచ్చుటయు క్తమనితోచుచున్నది. రాజామీకుఁబాదాక్రాంతుఁడై మిమ్ము శరణు వేడుటకు సిద్ధముగా నున్నాఁడు. కుళాగ్రబుద్ధులగు మీవంటిప్రభువులకింతకంటె నెక్కువప్రాయుటయనావశ్యము. మిమ్ముశివాజీ కార్యదర్శిచేతి కాయుత్తరమునిచ్చి, అఫ్జుల్లాను కడకంపెను వారముదినములలో నాకార్యదర్శి యాయుత్తరము నఫ్జుల్లానుకుఁజేర్చెను. శేషగిరిరావు మిక్కిలి నమ్మకమును బొందిన వాఁడయినందున నాయుత్తరములోని సంగతులను నమ్మి, శివాజీకోటకుఁ బ్రయాణసన్నాహము వెంటనే చేయించెను. తురుష్కగురువగు దస్తగిరిసాహేబునకుహత్యలు ఘోరకృత్యములు లేకపోవుటయనిష్టముగా నుండినను, రసూల్ఖాను మొదలగువారికి సంధియే యిష్టమైన కార్యము మహానాడులచేఁ బంపఁబడిన కార్యదర్శి తురుష్క సేనతోఁగూడనే పయనమాయెను.

అఫ్ జల్బాన్ సేనాసమేతుడై వెడలి ప్రతాపగిరికోటకు పోవుచుండుట, వివాహమహోత్సాహమునకు బంధువర్గముతో గూడవరుడు పోవునటుల నుండెను. దారిలో వారేవిధమైన కష్టములును బొందక ప్రతాపగిరికి సమీపమున నున్న జౌలీయను నొకపల్లెను జేరిరి. అచట శివాజీయొక్క కార్యవర్తితో నఫ్ జల్బాన్ కార్యాలోచన మొనర్చి, ప్రతాపగిరికి సుమారరమైలుమారమున నొకసమీప ప్రదేశమున నఫ్ జల్బాన్ శివాజీని సంధించునట్లును, ఇరువురును నొక్కొక్కయనుచును సుమారమైలు బెట్టుకొని సేనావిరహితులై మరునాడు దమ సంధి స్థలమును చేరునట్లును, నగట సంధివిషయమైన యేర్పాటులను సమక్షమమున శివాజీ యొప్పుకొనునటులను నిశ్చయ పఱచుకొనెను.

### పందొమ్మిదవ ప్రకరణము

తురుష్క సేన జౌలీగ్రామమున నుండునపుడు ప్రతాపగిరి కోటయందు శివాజీ ముఖ్యులు గుమిగూడి, మటుచటి దినమునఁ జేయవలసిన కార్యములకై యోచనచేయుచుండిరి. నాటిరాత్రి సుమారు పదిఘంటలకు శివాజీ ప్రభువు తణ్ణాజీ నెట్టాజీయనుమహ రాష్ట్ర ముఖ్యులతోఁ గార్యాలోచన మొనర్చుచుండి యిట్లనియె

శివాజీ—తణ్ణాజీ, సమస్తమును సిద్ధముచేసితివా!

తణ్ణాజీ—అయ్యా, సర్వము సిద్ధము. అర్థరాత్రమునకుఁ గామేశ్వరశర్మ మహారాష్ట్ర యోధులతోఁ గుండి జౌలీగ్రామమునకుఁ జట్టు ప్రక్కలనుండు నరణ్యములో విడిసి యుద్ధమునకుఁ దగ్గఱై యుండును. ఇచటనుండి 4 ఫిరంగుల శబ్దము వినఁబడిన

వెంటనే తురుష్కులైన న్యములైన దుపాకులను గాల్చెదరు. నెట్టాజీ 5000 మంది మహాకాష్టవీరులను, మావలీ తెగవారిని సామనకోటకు దక్షిణ భాగమున నిల్పియున్నాడు. వారుతురు మ్మలకు వెనుకనుండి తుపాకులను గాల్చురు. శత్రువులు పాటి పోయి తప్పించుకొనుటకు సాధ్యపడనట్లు త్రోవలన్నియు నడ్డ గించితిమి. 4000 మంది హెర్కు లీతెగ, మహాకాష్టలును సిద్ధముగానున్నారు. తురుష్కులు నిశ్శేషముగా హతమొందు టకు నావంతయు సందేహముండదు వారిటులఁ జిక్కుకొనుట యే యాశ్చర్యము.

శివాజీ — దేవీ ప్రసాదము. శాకరీదేవి యీతురు మ్మల దౌర్జన్యమునకు సహించక వారి నిటులఁ జిక్కించెను. మనకుఁ దప్పక జయముగలుగునని మాతల్లికి దేవిప్రత్యక్షమై తెలిపెను. మాతల్లి నా కీసంగతి నిన్నటిదినమునఁ దెలిపెను. నేను మాతల్లితో మాటాడి నిద్రొంపవలెను. రేపటియుదయ మున నీవు నాతోఁగూడ సంతించుస్థలమునకు రావలెను. ఇంక మీరును నిద్రొంపుడు.

ఇటుల తణ్ణాజీకి నెలవిచ్చి తనతల్లివద్దకుఁ బోయి కొంత తడవుమాట్లాడుచుండి శివాజీ నిద్రొంచెను. మఱునాటియుదయమున శివాజీనిద్ర లేచి, కాలోచితకృత్యంబులఁదీర్చి, స్నానం బొనర్చి, దేవాలయమునకేగి, దేవీ దర్శనంబొనర్చి, ధూపదీప నైవేద్యాదు లర్పించి, తల్లివద్దకువచ్చి, సాష్టాంగ ప్రణామం బొనర్చి, ఆమె యాశీర్వాదంబులఁగొని, భోజనం బొనర్చి, కవ చాదులధరించి, యొక బాకును కవచములో మీఁజేతికడ దాచిపెట్టుకొనిఁ కుడిచేతఁ బులిగోరుఁ బోలు నాయుధమును రహస్యముగాఁ బూని వెడలెను.

ముందుదినమునఁ జేసికొనఁబడిన యేర్పాటు ప్రకారము సంధిపు స్థలమునకుఁ బోవుటకు నఫ్జిల్లానును దస్తగిరి సాహేబును సూర్యోదయమైన రెండుగడియల ప్రాద్దునకు భోజనాది కృత్యంబులఁ దీర్చుకొని, యుడుపుల ధరించికొని పల్లకీలనెక్కి వెడలిరి. మహారాష్ట్రబ్రాహ్మణుఁ డొకఁడు ముందు దారి చూపుచుఁ బోవుచుండఁగా ఖానుగారు బల్లకిమీఁదఁబోయి, కొంతతడవునకు సంధిపు స్థలమునుజేరి, యాబ్రాహ్మణునితో నిట్లనియె.

అ—ఇదివఱకు శివాజీ యిచటికి రాని కారణమేమి? అతనికొఱకు మేము కనిపెట్టుకొని యుండవలెనా?

బ్రా—అదిగో, (తూర్పుప్రక్కఁజూపి) ఆవచ్చు నిద్దఱిలోఁ బొట్టివాఁడే శివాజీ మహారాజ్.

అ—చేతు లేల పై కెత్తి కదలించుచున్నాఁడు.

బ్రా—ప్రక్కనుండు జనుల నావలకుఁ బొమ్మనుచు న్నాఁడు. గొప్పప్రభువుగా నుండి మఱియొక ప్రభువుతో రాజ్యాంగవిషయముల మాటలాడుసందర్భమున సామాన్యుల జేరనిచ్చునా?

ఇటుల వారు మాటలాడుచుండఁగా శివాజీతఱ్ఱాజీలు సమీపించిరి. అఫ్జిల్లానును తరువుమీఁద నాబ్రాహ్మణుఁడును బోయలును దూరమున కరిగిరి. శివాజీ సమీపించినతోడనే యఫ్జిల్లాన్ నెదురుగాఁబోయి నగుమొగముతో నతనికి సలామొనర్చి, మీవంటిగొప్పప్రభువుతో సఖ్యమొనఁగూడినందుకు చాల సంతసించుచున్నానని చెప్పెను. శివాజీయు సలాము నతనికిజేసి, యతనిని సంధిపు స్థలమున నేర్పఱచియున్న గుఱారములోనికిఁ దీసికొనివెళ్లి ప్రక్కనఁ గూర్చుండెను. తఱ్ఱాజీదస్త

గిరి సాహేబులును నా గుడారమునకు వచ్చిచేరిరి. వారు గుడారమువచ్చి చేరిన రెండు నిమిషములకు శివాజి, దాచి యుంచుకొన్న తన యాయుధములతో నఫ్జుల్లాను శిరమును తటాలునఁ దెగవేసెను. దస్తగిరిసాహేబును ఏమరుపాటున నున్నందున తణ్ణాజీచే నటులనే జంపఁబడెను. అఫ్జుల్లానును జంపినవెంటనే శివాజి యొకయీలవేసి సమీపమున డాగి యున్న సేనకులనుపిల్చి యుద్ధారంభమునకు సంజ్ఞ గా తప్పెట లను గొట్టి ఫిరంగులను గాల్పునటు లుత్తరవుచేసెను. వెంటనే వారలుల నొనర్చిరి.

అచ్చటచ్చట మ్రాకులమాటునను బొదల మటుఁగు నను, డాగియున్న మహారాష్ట్ర లేమరుపాటుననున్న తురుష్కునైన్యముపై ఫిరంగులను తుపాకులను గాల్పుటకుఁ బ్రారంభించిరి. ఆశ్వీకభటులును బదాతులును దురుష్కుభటు లేమరుపాటున నుండుటను చూచి హఠాత్తుగ వారిపైఁబడి కత్తులతో నఱకుచు బాకులతోఁ బొడచుచు విధ్వంసము చేయుచుండిరి. హుక్కా త్రాగుచుండువారును, బ్రతఃకాలభోజన మొనర్చుచుండువారును, షికారి తిరుగువారును, స్నేహితులతో జూడ ములాడువారును నై తురుష్కుభటు లుండిరి. ఆ సమయమున హఠాత్తునఁ దుపాకులధ్వనులును ఫిరంగులశబ్దములును వినవచ్చుటయు, గుంపులుగ శత్రువులు వైఁబడుటయుఁ గలుగుటవలనఁ దురుష్కులెల్లరుఁ బలాయితు లైరి. వేసవేలు తురుష్కులు హతులైరి. తురుష్కుల గుఱ్ఱములును, ఫిరంగులును, సామగ్రులును మహారాష్ట్రుల స్వాధీనమాయెను. తప్పించుకొని పాటి పోవ యత్నించిన తురుష్కులలో ననేకులు మహారాష్ట్రులచే బట్టువడిరి.

రసూల్లానును, నతని చెల్లెలగు గయానాయును, గతిప  
యపరివారముతోఁ దప్పించుకొని పాటిపోయిరి. యుద్ధప్రారంభ  
ముననే తమకుఁ గలిగిన ముప్పును రసూల్లాన్ తెలిసికొనెను.  
మల్లర కావు రసూలునకు ముఖ్యానుచరుఁడును, బ్రాణస్నేహి  
తుఁడును, బ్రతాపగిరి ప్రాంతములలోఁ జిన్నప్పడు తిరిగిన  
వాడు నైసందున, రసూల్లాన్ మొదలగువారిని నలువది  
మంది కొక రహస్యమార్గమునఁ దీసికొనిపోయి శత్రుసంచార  
ప్రదేశమునకు వెలుపలఁ జేర్చెను. యుద్ధసంకులములో నున్న  
మహాకాష్ఠాదుల వీరిపోకను గమనింపఁజాలకుండిరి. మఱునాఁటి  
యుదయమునకుఁ బ్రతాపగిరి కిరువదిమైళ్ల దూరమునఁ దురు  
ష్కుల స్వాధీనముననుండు ప్రదేశమును రసూలు మొదలగు  
వారు చేరిరి.

### ఇరువదవ ప్రకరణము.

రసూల్లా నిపుడు చేరిన గ్రామమునకు కరూరని పేరు.  
అందుఁ దురుష్కులు వేలకొలఁది కాపురము చేయుచుండిరి.  
తురుష్కు ప్రభువు లే యీ గ్రామమును బీజపూరు నవాబు  
నకు లోబడి పాలించుచుండిరి. రసూలు మొదలగువారు  
కరూరు చేరిన మఱుదినమున, వనజాక్షి యెచటనుండు  
నదియు, నేస్థితిలో నుండునదియుఁ దెలిసికొనిరండని చెప్పి  
రసూలు చారులను బంపెను. ఇట్లుపంపిన కొన్నిదినములకుఁ  
బిష్టుట రసూలుకడ కొక చారుఁడు వచ్చి యిట్లనియె.

చా—అయ్యా, మీ యుత్తరువు ప్రకారము మేము  
పోయి విచారించుటలో, వనజాక్షి రేపు మథ్యాహ్నమున  
వాయులూరు గ్రామములో సహగమనమొనర్చియగ్నిప్రవేశము

చేసి యాత్మహత్య గావించుకొనఁ జోవునటుల విని, వాయు లూరుకుఁ బోయితిమి. అచట వనజాక్షిని బ్రత్యక్షముగాఁ జూచితిమి. అగ్నిప్రవేశము చేయుట నిశ్చితమైన విషయమే. ఆయూర ననేకుల విచారించి నిజము తెలిసికొంటిమి.

రసూ—ఆమె కట్టి కప్పమేల కలిగెను. అగ్ని ప్రవేశము చేయవలసినట్టి సందర్భము లెట్లు తటస్థించెను.

చారు—కామేశ్వరశర్మ పలుమాటు లామెను బలాత్కారము జేయఁ బ్రయత్నించుట మీ రెఱిగినవిషయమే యయియుండును. మీ సేనతో నామె వచ్చుచుండినప్పుడు కామేశ్వరశర్మ కుట్రవలన వనజాక్షి యెక్కియున్న పల్లకి యామె యెటుకలేకయే రాత్రిపూట ముంజామున నొక చిన్న పల్లెలోనికి దీసికొనిపోఁబడెను. పల్లకిమోయు బోయీలు కామేశ్వరశర్మవద్ద లంచము తీసికొని యీకార్య మొనర్చిరి. వనజాక్షి కొనిపోఁబడిన పల్లె కకస్తాత్తుగా, నాగరాజరా వసు శివాజీ క్రిందియుద్యోగస్థుఁ డొకఁడు వచ్చి, యామెకుఁ గామేశ్వరశర్మచే మానభంగము గలుగనీయక కాపాడి, యామెను దన రక్షణలో నుంచుకొనెను.

ర—అటులుండఁగా నీఘోరకృత్యమునకు నామెపూను కొననేల?

చా—నాగరాజరా వామెను గుమార్తెవలెఁజూచుకొనుచుఁ గాపాడుచుండెనుగాని, ఆయన యింటిలోనున్న వింతతువగు నామె చెల్లెలును, బురోహితులు మొదలగు శుష్కువైదికులును, వనజాక్షి యావనవంతురాలయి, తురుష్కుల స్వాధీనమునఁ గొన్నిదినము లున్నందున నాగరాజరా వామె నింటఁ జేర్చగూడదని నొక్కి వక్కాణించిరి. అంతట నాగరాజరా



వామెను వెడలఁగొట్టెను. తనకు దిక్కులేమిచే మిక్కిలి భయపడి ప్రాణత్యాగ మొనర్చి మానరక్షణ మొనర్చుకొనవలెనని సహగమనముచేయుటకు నిశ్చయించెను. అదియుగాక శుష్కువైదికులగు బ్రాహ్మణు లామెను సజాతీయులలోఁ జేరనీయక బాధ పెట్టుచుండుటవలన నామె యీపనికి సాహసించెను. లేపు తప్పక యీ కార్యము జఱగును.

ర—ఇక్కడి కాపల్లె యెంత దూరమున నున్నది ? కామేశ్వరశర్మ మొదలగు వారచటికి సమీపమున నున్నారు గదా?

చా—ఇక్కడి కాపల్లె సుమారు పదునాలుగుమైళ్ళ దూరమున నున్నది. కామేశ్వరశర్మ మొదలగువారచటికి రానేరరు. కామేశ్వరశర్మ వనజాక్షివిషయమున నొనర్చిన యపకారములును దొర్జన్యములును జారుల మూలమున శివాజీకిఁ దెలిసెను. శివాజీధర్మ నిరతుఁడును బరస్త్రి విముఖుఁడును, దైవభక్తిగలవాఁడును నగు ప్రభువైనందున, నీక నట్టి దుష్కార్యముల నొనర్చినఁ గఠినశిక్ష విధించెదనని కామేశ్వరశర్మకుఁ దెలిపెను. కాఁబట్టి కామేశ్వరశర్మ వాయులూరునకువచ్చుటకప్తసాధ్యము వచ్చినను రహస్యముగాఁ బరివారహీనుడై వచ్చును. సహగమన ప్రదేశమునఁ గార్యదర్శకు లగువారు శుష్కువైదికులగు బ్రాహ్మణులు. సోమయాజులు, దీక్షితులు, ఘనపాతులు, సాం గాధ్యాపకులు, శ్రోతులు, ఉపాధ్యాయులు మొదలగు బిరుదులుగల విప్రులే యీ వితంతువుల కనుకూల శత్రువులు.

రసూ—(మల్లారావు వంకం జూచి) మల్లారావు! హిందూసంఘమున వితంతువులపై వైదికులకు ద్వేషముగలదా? వారికి భూతదయ తక్కువా !

మ—శాస్త్రార్థ మెఱిగి పండితులై స్వతంత్రముగా జీవనము జేయఁగలవారి కెన్నఁడును భూతదయ తక్కువగా నుండదు. అర్థమేమాత్రమును నెఱుగక, వేదములు వల్ల వేయుటతోడనే మేముకృతార్థులమని మిట్టిపడువారును, వైదిక కార్యములయందు పచ్చు దక్షిణల కాశపడి సోమరిపోతులై పాపభీతిలేక తిరుగు పురోహితులుమొదలగువారికి భూతదయ శూన్యము. వీరు మూఢసిశాచగ్రస్తులై పూర్వాచారవ్యయణులై, వితంతువులకుఁ బునర్వివాహము చేయఁగూడదనియు, వారికి ముండనాదికార్యములు జఱుపవలయుననియుఁబోరాడు చుందురు. ఈజన్మమున శుష్కవైదికులై వితంతువుల బాధించుచుఁ బూర్వాచార వ్యయణులగువారు వైజన్యమునవితంతువులగుదురనియు, మఱుజన్మమున వారు మరల శుష్కవైదికు లగుదురనియుఁ గొందఱు చదువుకొనిన హిందువుల నమ్మకము. మీమతగురువులగు దస్తగిరి సాహేబుగారికి భూతదయ యేమాత్రమున్నది? అతఁడు, తుల్జాపురిలో నొనర్చిన ఘోరకృత్యముల ఫలమేకదా యిపు డనుభవించెను. తురుష్కులు, తుల్జాపురిలో నొనర్చిన దౌర్జన్యమునకుఁ బ్రతిఫలముగాఁ బ్రతాపగిరిలో గుంపులు గుంపులుగా మడయుట సంభవించినది. ఎట్టికాలమునను దుష్కార్యములకు దైవశిక్షతప్పదు. ఏమతము వారికిని భూతదయ ముఖ్యగుణము.

ర—నీవు చెప్పినదంతయు వాస్తవమే. మనము సాధ్యమైనంత సాయ మొనర్చి, యావనజాక్షి నాత్మహత్య చేసికొనకుండఁ జేసి, కామేశ్వరశర్మ మొదలగువారి వలన నిక నుపద్రవము లేకుండునటులఁ గాపాడుట కర్తవ్యముగదా? అది మనకు ముఖ్యమైన ధర్మము. ఇతరుల యాపదలను

జోగొట్టి యుపకారముచేయుటయే మానవజన్మ మెత్తినందులకు ముఖ్యప్రయోజనము.

ఇరువదియొకటవ ప్రకరణము.

తుల్జాపురిలోఁ దురుష్కు డండయాత్ర యయిన మఱు నాఁడు సాయంకాలమునకు మహాదేవశాస్త్రులును, పార్వ తమ్మయు, గంగాభాయియు, తమ స్వగృహమునకు వచ్చి చేరిరి. వనజాక్షీమాత్రము గృహమున లేనందున, మహాదేవ శాస్త్రులు చింతాక్రాంతుడై, యామెను వెదకుట కనేకులను బంపెనుగాని, విఫలప్రయత్నంఁడయ్యెను. డండయాత్ర ముగిసిన కొన్ని దినములకు బాటసారియగు బ్రాహ్మణుఁ డొకఁడు శాస్త్రులుండు నింటికి వచ్చియుండి, వాయులూరను గ్రామమున వనజాక్షీయను బ్రాహ్మణవితంతు వింక నాలుగుదినములలో సహగమనము చేయఁబోవు చున్నదనియు, దానిని జూచుటకు వేనవేల బ్రాహ్మణులు పోయెదరనియుఁ దెలిపెను. సహగమనము చేయఁబోవు స్త్రీ తన కూతురుగానే యుండవచ్చునను సందియము గలవాడై మహాదేవశాస్త్రులు తక్షణమే భార్యలను వెంటఁబెట్టుకొని పల్లకిపై నెక్కి వాయులూరికి పోయెను.

తుల్జాపురివదలిన మూడుదినములకు వీరు వాయులూరు గ్రామమును జేరిరి. వాయులూరు కృష్ణానదీ తీరముననుండు గొప్ప యగ్రహారము. అందు దేవాలయము లనేకములున్నవి. ప్రతి సంవత్సరమును బ్రహ్మాత్మవములు జరుగుచుండుట వలన నీ గ్రామమునకు ననేకులు దూరమున నుండియు నుత్సవకాలమున వచ్చుటగలదు. మహాదేవశాస్త్రులును బలుమా

తోయుత్సవకాలములలో నిచటికి వచ్చుచుండినందున నాగ్రామ నివాసియుఁ దనకు మిత్రుఁడును ధర్మశాస్త్రవేత్తయునగు సదాశివ శాస్త్రులయింట బసచేయ నిశ్చయించి, వారూరిలోనుండు సంగతిని విచారించి తెలిసికొని వారి యింటికిఁ బోయిరి. వారు పోవుదారిలోనే, యాసహగమనవిషయమై విచారింపఁగా, సహగమనముచేయఁబోవు స్త్రీ సదాశివశాస్త్రులయింటనే యుండు నట్లు తెలిసెను.

మహాదేవశాస్త్రులు మొదలగువారు సదాశివ శాస్త్రులుండు గృహమునకు వచ్చినతోడనే సదాశివశాస్త్రు లేదురుగఁబోయి, తనయింటికిఁ బలుచుకొనివచ్చి వీధి తన్నెవైన గూర్చుండఁబెట్టి యిట్లనియె.

సదా—తాము వచ్చుట నాకు మిక్కిలి సంతోష కరమైనదిగాని నేఁ డిచట ఏతంతు వొకతె సహగమనమునకై విడిసియున్నది. ఆమె రాజకీయోద్యోగస్థులచే నిటకుఁ బంపఁబడినది. నేటి మధ్యాహ్న మాసహగమనము ముగియును. కనుక మీరు దయయుంచి, మన ప్రక్కయింటనుండు దీక్షితులవారి గృహమున నేడు బసచేయుండు; లేపు మనయింటికి రావచ్చును. (తన శిష్యు నొకనిఁజూచి) ఈ స్త్రీలను బ్రక్కయింటికిఁ దీసికొనిపోయి, దీక్షితులతో వీరు నాకాపులని చెప్పి, యచ్చట విడియించుము. వారి మాటలను నచటికిఁ జేర్చుము. వారికి భోజన సామగ్రిల నిష్ఠు. (అని మహాదేవశాస్త్రులను జూచి) అయ్యా, మీతోఁ గొన్ని సంగతులు రహస్యముగా మాటలాడవలయును. లోనికిరండు, (అని లోపలికిఁ బలుచుకొని పోయి యొకగదిలోఁ గూర్చుండఁబెట్టి తలుపుచూసికొని) మీకు వనజాక్షి యను కుమార్తెగలదా?

మ—కలదు. ఆమెను వెతకుకొనియే నేనిపుడు వచ్చి తిని. ఏమి ఆమె విషయమైనసంగతి? తురుష్కులు తుల్జాపురిని ముట్టడించిన దినము మొదలు నేటివఱకు నా కామె యగు పడలేదు. మీకుఁ దెలిసినసంగతుల శీఘ్రముగాఁ దెల్పుఁడు. ఆమె యెచట నున్నది?

సదా—(కన్నీరు గార్చుచు) ఆమెయే యిచటనుండునది. ఆమెయే సహగమనము చేయఁబోవు స్త్రీ. హా, దైవమా! ఇటువంటి సద్బ్రాహ్మణునికా యింతదుఃఖము గలిగించితివి.

మ—ఆ. ఆమెయేనా, నాపట్టికా యీకష్టము! ఆమె కీ గతియా వచ్చెను?

సదా—మీరందఱు చనిపోయినట్లు జనులెల్ల నిచటఁ జెప్పుకొను చుండుటయు, గామేశ్వరశర్మ మూలముగ మాన భంగము గలుగునను భీతియు నామె కిటుల నిశ్చయించుటకుఁ గారణములు. సహగమనముతోఁ జేరిన వైదిక కార్యములన్నియు ముగిసెను. ఇంకేమి చేయవచ్చును? ఇక నామె విషయమై మీరు చింతించుట గతజలనేతుబంధనము. మీరు మార్గా యాసమున డస్పియున్నారు. శీఘ్రముగ స్నానం బొనర్చి ఫలా హారము చేయుఁడు.

మ—నే నామెను జూడవలయు నను భ్రమతో నున్నాను. పదినిమిషము లామెతో మాట్లాడుటకు నేర్పాటు చేయుఁడు

సదాశివశాస్త్రీ లాప్తార్థన కంగీకరించి యతనిని వన జాతీ యుండుచోటునకుఁ బిలుచుకొనిపోయెను. వనజాతీ యుండుస్థల మొక పెద్దవిశాలమైరగది. అందు బ్రాహ్మణస్త్రీ లనేకులు గంధపుష్పాక్షతలఁ బల్లెరములనిడుకొనినిలిచియుండిరి.

మంత్రములు పఠించుచు వైదిక బ్రాహ్మణులు కొందఱు అచ్చట నుండిరి. ఆగదివాకిట తోరణములు కట్టఁబడియుండెను నడుమ నూతన వస్త్రభూషణాదులచే నలంకరింపఁబడినదై వనజాక్షి యొక్క పీటమీఁదఁ గూర్చుండియుండెను. ఆమె యాకారము నూతన వధువును బోలియుండెను. కాని యామె చిత్రవృత్తి నేరముచేయకయే యురి తీయఁబడుటకుఁ గొనిపోఁబడు నిర్భాగ్యునిమనస్సును బోలియుండెను. అట్టిసమయమున మహాదేవ శాస్త్రి లాగదిలోనికిఁబోయి, “అమ్మా, వనజాక్షీ, వనజాక్షీ” యనుచు నేడువఁగా నామె తటాలునలేచి తండ్రివద్దకుఁబోవుట కుద్యుక్తురాలాయెను. అంతలో నచటనున్న వైదికబ్రాహ్మణులందఱు నొకటిగాఁ జేరి, యామె నడ్డగించి, యాస్థానమును వదిలి పోఁగూడదని చెప్పి, మహాదేవశాస్త్రిలను వెంటనే వెలుపలికంపిరి. కిరాతులచే బలికే బట్టుకొని పోఁబడుచున్న మేకపిల్లను బోలియున్న తనకూతు నవస్తకు దుఃఖించుచు, జేయునది లేక మహాదేవశాస్త్రిలు వాకిటికివచ్చి దీనుడై యొక తిన్నెపైనఁ గూర్చుండి యుండెను.

సుమారు పదిగడియల ప్రాద్యైకనష్టుట పల్లకి యొకటి, వాద్యములతోడను, నాగస్వరములతోడను నాయింటి వాకిటికిం దేఁబడెను. వెంటనే పురోహిత బ్రాహ్మణులు కొందఱు వనజాక్షిని బట్టుకొనివచ్చి, యాపల్లకిలోఁ గూర్చుండబెట్టిరి. జాజిపువ్వులతో నిండిన యొక గంప నామె ముందటఁబెట్టి, “నీకు నమస్కారము లొనర్చు బ్రాహ్మణ ముత్తైదువల పైనఁ జల్లుము” అని చెప్పిరి. నమస్కారములు చేయునైదువలపైఁబుష్పములుచల్లినతోడనే వాద్యఘోషములతోడఁ బల్లకి కదలెను. వైదిక బ్రాహ్మణులు నుడుటను, వక్ష

మునను, హస్తములను, విభూతిపూసికొని కంఠము రుద్రాక్ష పేరులను బూని వేదమంత్రంబులఁ బఠింపుచు, పల్లకివెంటఁ జనుచుండిరి. వీధిలోనుండువారందఱును “జయకాళీ, జయజయ తులూమతా” యని కేకలు వేయుచుండిరి. మహాదేవశాస్త్రులు దుఃఖమగ్నమానసుడై పల్లకివెంటనే పోయెను.

కొంతవడికి పల్లకి శ్మశాన భూమిచేరెను. చితియందు గంధపుఁ గట్టెలును బిడుకలును పేర్పఁబడియుండెను. దానివద్దఁ బల్లకిఁ నిలువఁబడెను. ముఖ్యపురోహితుఁడు వనజాక్షిని వెంటఁ బెట్టుకొని, చితిప్రక్క నిలిచి కొన్ని మంత్రములు పఠించి, చితికి మూఁడు ప్రదక్షిణము లొనర్చి, నీవందు దర్భతోఁజేయఁ బడి పరుండఁబెట్టఁబడియున్న పురుషవిగ్రహముప్రక్కన శయనింప వలయునని వనజాక్షి కాజ్ఞాపించెను అంతట వనజాక్షి దుఃఖాన్వితమగ్నమానసురాలై, కన్నీరుగార్చుచు నిమిషము నిలిచి, మూర్ఛనొంది కొంతవడికిఁ దెప్పిటిల్లి లేచి చితికిప్రదక్షిణ మొనర్చెను. మహాదేవశాస్త్రులు దూరమున నిలిచి ముఖముపైన గుడ్డ కప్పకొని యేడ్చుచుండెను.

కామేశ్వరశర్మ, వనజాక్షి సహగమన సమాచారమును, గొందఱు వైదికబ్రాహ్మణులవలన విని, తత్క్షణమే ప్రయాణమై సహగమనమునకు నిర్ణయింపఁబడిన దినము ఉదయమయిన జాము ప్రాద్దుకు వాయులూరికి వచ్చెను. వనజాక్షి యెడల నితఁడు చేసిన దుండగములను విని, ఇత నామె విషయమున దౌర్బల్యము చేసినచోఁ గఠినశిక్ష నతనికి విధించునట్లు శివాజీ యితనికిఁ జెప్పియుండెను. కాబట్టి యితఁడు పరివార హీనుడై వాయులూరికి వచ్చెను. వనజాక్షిపై మోహమప్పటికిని దగ్గనందునఁ గడపటిదినమునఁ జూచి రావలెనను నభిలాష

తోను, సామోపాయమున నొకవేళఁ దనకుఁ స్వాధీనపడునను నాశతోను నతఁడు వచ్చెను.

సాధ్యమైనంత యత్నముచేసి, యింతకుమునుపు తనచే రక్షింపఁబడినదగు వనజాక్షిని, గాపాడుట పురుషధర్మమని యెంచి, రసూల్ఖాను నూరుగురు యుద్ధభటులను వెంటఁబెట్టుకొని, తుపాకులు మొదలగు నాయుధములతో నాఁటి యుదయము ప్రయాణమై, యా శ్వశానభూమికి సమీపమున నున్న చిన్న యడవికి జాముప్రాద్దునకు వచ్చిచేరెను. అతఁడు కొందఱు యుద్ధభటులను బ్రాహ్మణవేషములతో శ్వశానభూమికిఁ బోయి బ్రాహ్మణులతోఁ గలసియుండి, యచటికి వనజాక్షి వచ్చిన వెంటనే యొకనిని దారుదాగియుండుచోటి కంపునటు లాజ్ఞాపించెను. ఆ భటు లటులనే యొనర్చినందున ఆయుధపాణులై యుద్ధమునకు సిద్ధముగనుండు నతఁడు, భటులతో శ్వశాన భూమికిఁ దటాలున వచ్చెను. అప్పుడు వనజాక్షి మూర్ఛదేరి చితికిఁ బ్రదక్షిణ మొనర్చుచుండెను. యుద్ధభటులకస్తాత్తుగఁ బైఁ బడినపు డచట నున్నవారు, చిత్రలోని కట్టెల నెత్తికొని యెదిరింపఁ బూనిరి గాని, తురుష్కుల తుపాకులవ్రేటులును కత్తుల పోటులును దగిలినంతటఁ బలాయనులైరి. ఆ సమయములో రసూల్ఖాన్ వనజాక్షి నకస్తాత్తుగా నెత్తుకొని తన యశ్వముపైఁ బెట్టి తాను నా యశ్వముపై నెక్కెను. ప్రక్కనున్న కామేశ్వరశర్మ వనజాక్షిని విడిపింప నెంచి యొరలోనున్న కత్తినిమాసికొనిరసూల్ఖానుపై కుజీకెను గాని, సమీపమునున్న తురుష్కుయోధు లిద్దఱు కామేశ్వరశర్మ పైఁబడి యతని శిరస్సును నఱికి మృతి నొందించిరి. రసూలును వనజాక్షిని గుఱ్ఱముపైఁ బెట్టుకొని సపరివారుండై



తత్త్వము కదలిపోయెను. నాటి సాయంత్రమునకు, దాను ముందు విడిసియున్న గ్రామమును, రసూల్ఖాను చేరి, యట కొక బ్రాహ్మణుని బిలిపించి వసజాక్షికి నన్నపానాదు లిచ్చు నటు లేర్పాటానరెన్ను. అనంతర మతఁడు మూడుదినము లాయూరిలోనుండి, నాల్గవదినము వసజాక్షిని బిలుచుకొని బీజపూరుకుఁబోయి, యట నామె కొక ప్రత్యేకగృహంబును గుదిర్చి, భోజనాదుల కొక బ్రాహ్మణ నేర్పఱచెను.

వసజాక్షి మొదలగువారు బీజపూరు చేరిన కొన్నిదినములకు, రసూలు చెల్లెలగు గయానాకును వసజాక్షికిని గాఢ మైత్రి గలిగెను. అందువలన గయానా నవయావనదశయందున్న వసజాక్షి నుందరరూపమును జూచి, యనాథయై యుండు నామెయొక్క దుస్థితికి దుఃఖమునుబొంది, యామెను వితంతు కష్టమునుండి తొలగింపవలయునని నిశ్చయించెను. జారత్వాది దుర్గుణము లామెకు లేకుండుటయు, స్వజాతి బంధువులతో నామె చేరుటకు సాధ్యము లేకుండుటయు, జక్కగా విచారించి తెలిసికొని, యవివాహాతుఁడై యున్న తనయన్న రసూల్ఖానునకు నీమెకును వివాహము జరిపింప వలయునని యెంచి, తన తలంపును రసూల్ఖానునకును వసజాక్షికిని దెలిపెను. రసూల్ఖా నంగీకరించెను. కాని, హిందూ మతమందుఁ బూర్ణమైన నమృతము గలిగినందువలన వసజాక్షి తన మతాచారములను వదలి పెండ్లి చేసికొనుట కిష్టము లేకుండెను. భోజనమునందును, మతాభిప్రాయములందును సంబంధము లేక, వీరికి వివాహాదులుజరుగునటుల గయానా యేగ్పాటుచేయుటకై యొకనాఁడు వసజాక్షి యుండు గృహమునకు రసూలును బిలుచుకొని వచ్చి మువ్వచునుమాత్ర ముచటనుండుసమయమున వసజాక్షితో నిట్లనియె.

గయానా—అమ్మా, నీకుఁగల శత్రు భయముంతయుఁ దీతెను. ఇంక నెవరును నీకుఁగిడుజేయుటకు సాధ్యముండదు, మాయన్నయెడలఁ బ్రాణముండువఱకును నెట్టి భయమును లేక నిష్కళముతో నుండవచ్చును. నీకుఁగలిగి నన్ని యాపదలు వేటొక స్త్రీ కిదివఱకుఁ గలిగినటుల విని యుండలేదు. దిక్కులేని యబలవయ్యు ఇన్ని యాపదలకుఁ దప్పించికొని నెవ్వది గాంచుట చిత్రము. నీయదృష్టమే యదృష్టము. అంతటికష్టములు గలిగియు, మాన గౌరవములను గాసాడుకొనిన నీ చరిత్రయే శుద్ధచరిత్రము. నీకైన యగు బుద్ధిమంతురాలిని నేఁ జూడలేదు.

వన—అహా, బలవంతులచే నాకుఁ గలిగిన యిక్కట్టులును నా మానప్రాణములకు నేటివఱకు భంగము గలుగకుండుటయు తలచుకొన నచ్చెరువు గలుగుచున్నది!

ర—ఏ కాలమునను సుఖపడుటకొఱకై పరులను హింసించువారికి దైవమువలన శిక్ష తప్పక గలుగును. దైవభక్తియు భూతదయయు గల వారికెట్టి యాపదలు ముట్టినను సర్వశక్తుండగు పరమేశ్వరుండు వారి యాపదలఁ బాపివారికి సుఖసంతోషములఁ గూర్చును. తుల్జాపురిలో జీవహింసకు ముఖ్యకారకులగు నప్రజ్ఞులను దస్తగిరిసాహేబులు హింసింపఁ బడుటయు, నిన్ను బలాత్కారముచే న్వాధీన పఱచుకొనుటకు దుష్కార్యము లొనర్చిన కామేశ్వరశర్మ మరణమును దుష్టులకుఁ గలుగు దైవశిక్షకుఁ దార్కాణములు. నిరంతరదైవభక్తీగల శివాజీ మహారాజు తనకంటె నెన్నియో రెట్లు బలవంతులగు తురుష్కుల జయించుటయు, నబలము నేకాకి యునగు నీవు ప్రబల శత్రువులవలన, గలిగిన విపత్పరంపరల

నుండి తప్పించుకొని నిమ్మళము గనుటయు దైవ సహాయము వలననే గదా.

వ—సత్ప్రవర్తనగలవారి కిట్టియాపదలు గలుగనీయకయే దైవము కాపాడరాదా? దైవము దుష్టుల కింతశక్తి యేల నిచ్చెను

ర—ఆపదలు గలుగుటచేతనే వీరికి శాశ్వతమైన కీర్తి గలుగుచున్నది. ఆపదలు లేకున్న సాధువుల గుణము లంత ప్రకాశింపవు. ఆపదలు, ఓర్పును, దైవభక్తిని, భూతదయను, లోకజ్ఞానమును వృద్ధి చేయుచున్నవి. దుష్టులు లేకున్న శిష్టులయుత్కృష్టత స్పష్టముగాదు. దుర్యోధనుఁడు లేకున్నబాండ్లవు లంతకీర్తిని గందురా? హిరణ్యకశిపుఁడు ప్రహ్లాదుని శైశవముననే జంపియుండిన ప్రహ్లాదుని జనులు స్మరింపవలసిన యావశ్యకత యుండునా? అతని చరిత్రవలన లోకులకుఁ దెలియదగిన నీతి యుండునా?

వన—నిజమే; జనులకు లోకజ్ఞానముగూడ నిడుమలు పడుటచే గలుగుచున్నది. నా స్వజాతివారివలన నాకెగ్గుఁగలుగుటయు మీచేతఁ గాపాడఁబడుటయు మతజాతిభేదములు లేక యొక్కొక తెగయందును సుగుణవంతులును గూఠాత్ములున్నారని తెలుపుచున్నవి. నన్ను విపత్నీముద్రములో మునుగనీక కాపాడి దరిచేర్చిన మీకుఁ గృతజ్ఞురాలనై యున్నదానను. మీకు నేఁజేయఁగల ప్రత్యుపకారము లేమియే నాకుఁగల విచారము.

గ—నీవు చేయఁగల ప్రత్యుపకారము లేక యేమి? నీవతని వివాహము చేసికొనుటయే ప్రత్యుపకారము దీనికి నీవు సమర్థులంపవలయునని బుద్ధిశాలివగునీకు నేను జెప్పినట్లులేదు.

వ—నా ప్రాణమును దేహమును నీతని స్వాధీనమై కనుక నేను దీని కే మాత్రము నడ్డుచెప్పజాలను.

రసూ లదివఱకు రెండుమాటలు మానప్రాణభిములు గలుగనీయక తన్నుఁ గాపాడినందునను, తా నిదివఱ తనజాతివారివలన వదలఁబడి, ప్రతాదులు జరిపించి పుణ్యము బొందుటకు సాధ్యము లేకుండుటవలనను గృతజ్ఞురాలయి రసూలును వివాహము చేసికొనుట కంగీకరించెను. పిమ్మటఁ గొన్ని దినములలో రసూల్జాను వనజాతుల వివాహము మిక్కిలి వేడకగా జరిగెను. వీరి స్నేహము యావఱ్ఱివ పర్యంతము చెడ యుండెను; రసూల్జా నా మెవలన నిద్దఱుకుమారులఁ గాంఠ వేటువివాహము చేసికొనకయే తన జీవయాత్ర గడపెను.

ప్రహరసింగు, తన వాడుక ప్రకారము దోపిడి చేయుచుండినందున, బీజపూరు నవాబు 1000 సైన్యము నిట్లా గ్రామమును ముట్టడించుట కంపెను. అపు డా సైనికులఁ జరిగిన యుద్ధములో ప్రహరసింగు మొదలగువారు హతయైరి. ఇట్లా గ్రామమును బీజపూరు నవాబుగా రాక్రమించుకొనిరి.

సమాప్తము.

చెన్నపురి: వావిళ్ల రామస్వామికాస్తులు ఆండ్ సన్స్ వారి

‘వావిళ్ల’ ప్రెస్సున ముద్రితము.—1930.